
आधुनिक साहित्य की प्रवृत्तियाँ 





म॑मिका 


हिन्दी में साहित्यिक वादों एवं प्रवृत्तियों का परिचय अनेक पुस्तकों 
में सुलभ है । सर्वत्र वादों की संख्या गिनाने में होड़-सी लगी हुई है । 
बहुज्ञता प्रदाशत करने के लिए जैसे सबसे खुला मैदान यही दिखाई पड़ 
रहा है । कोशिश यही है कि किसी पाश्चात्य वाद का नाम छूट न जाय । 
कुछ उत्साही तो अपनी मौलिक खोज प्रमाणित करने के लिए हर यूरोपीय 
वाद के लिए हिन्दी से कुछ-न-कुछ उदाहरण भी प्रस्तुत कर देते हैं । इस 
प्रकार हिन्दी में धडल्ले से अभिव्यंजनावाद, अतियथार्थवाद, अस्तित्ववाद, 
प्रतीक्रवाद, प्रभाववाद, बिम्बवाद, भविष्यवाद, समाजवादी यथार्थवाद 
आदि की चर्चा हो रही है, गोया ये सभो प्रवृत्तिया हिन्दी साहित्य की हैं 
अथवा हिन्दी में भी प्रचलित रही हैं । कहना न होगा कि ज्ञानवर्धन के 
इन उत्साही प्रयत्नों से आधुनिक हिन्दी साहित्य की अपनी वास्तविक 
प्रकृति के बारे में काफी भ्रम फेल रहा है । वैसे, किसी अन्य साहित्य में 
प्रचलित प्रबृत्ति अथवा वाद का परिचय हिन्दी पाठक को देना बुरा नहीं है 
और हिन्दी के किसी साहित्यिक आन्दोलन के मूल स्रोतों का परिचय देने 
के लिए संभावना के रूप में यदि यूरोप के किसी वाद की चर्चा की जाय 
तो उस पर भी शायद ही किसी को आपत्ति हो; किन्तु हिन्दो में अनेक 
प्रचलित-अप्रचलित देशी-विदेशी वादों की मंधाधुन्ध चर्चा का निवारण 
होना चाहिए । तिःसन्देह यह प्रवृत्ति व्यावसायिक पुस्तकों में विशेष रूप 
से उभर कर आयी है किन्तु संदर्भ के लिए प्रस्तुत किये जाने वाले सम्मा- 
नित साहित्य-कोशों ते भी इस भ्रम के प्रसार में काफी योग दिया है। 

किपी एक साहित्य में प्रचलित वाद के दो-एक नकलची अन्यत्र भी 
मिल सकते हैं किन्तु इससे किसी साहित्य में उस वाद का अस्तित्व 
प्रमाणित नहीं होता । विभिन्‍न साहित्यिक वादों के उत्यान और पतन 
के इतिहास से परिचित अध्येता जानते हैं कि हर वाद अपने साहित्य एवं 

समाज के विशेष परिवेश से अभिन्न रूप से जुड़ा हुआ है और उसके 
आन्दोलन के पीछे एक इतिहास है । उदाहरण के लिए फ्रान्सोसी प्रतीक- 
वाद और अंग्रेजी बिम्ववाद अपने-अपने निश्चित देश-काल से संबद हैं, 
इसलिए हिन्दी में इन वादों की चर्चा करते समय इस तथ्य को ध्यान में 
रखना अत्यन्त आवश्यक है. कि अपने यहाँ ये वाद क्रिसी साहित्यिक 
आन्दोलन के रूप में चले या नहीं और कुल मिलाकर इन्होंने हमारी 
साहित्यिक परम्परा में क्या योगदान दिया ? कहना न होगा कि हिन्दी 
में प्राय: इस विवेक को पीठ ही दी गयी है । 

पिछले युग में आचार्य रामचन्द्र शुक्ल ने समकालीन छायावादी एवं 
रहस्यवादी काव्य-प्रवृत्तियों की समीक्षा करते हुए क्रोचे के अभिव्यंजना- 
वाद, पश्चिमी कलावाद, फ्रान्सीसी प्रतीकवाद आदि की विस्तृत आलोचना 
की थी क्योंकि उनका खयाल था कि पाश्चात्य साहित्य की ये पतनोन्मुख 
प्रवृत्तियाँ हिन्दी साहित्य पर भी दूषित प्रभाव डाल रही हैं । फिर क्या 
था, बाद के लेखकों को कलम चलाने के लिए एक राजमार्ग मिल गया 
और इन वादों पर इस तरह लिखा जाने लगा जैसे कोई उनके घर की 
चीज हो । हिन्दी में अभिव्यंजनावाद की इतनी चर्चा देखकर कभी-कभी 
तो भ्रम होने लगता है कि क्रोचे इटली में नहीं बल्कि भारत में ही पैदा 
हुआ था । 

“वसुधेव कुट्रम्बकम्‌' का इससे अच्छा उदाहरण और कया हो सकता 
है । शुक्ल जी ने क्रोचे की कड़ी आलोचना की तो पीछे हिन्दी के दस 
अध्यापक क्रोचे के समर्थन में खड़े हो गये जैसे क्रोचे के साथ सहानुभूति 
दिखाना अत्यन्त आवश्यक हो उठा हो । यह भी “अतिथि देवो भव” के 
भारतीय आदर्श का एक उदाहरण है । किसी ने इस बात का पता लगाने 

का कष्ट नहीं उठाया कि स्वयं यूरोपीय साहित्य में रचना के क्षेत्र में 
अभिव्यंजनावाद का कितना भसर था । एक ओर शिप्ले का साहित्य- 
कोश है जिसमें क्रोचे के अभिव्यंजनावाद पर यह टिप्पणी है कि साहित्य- 
रचना पर इसका प्रभाव न्युनतम है--सिर्फ दो-तीन अभिव्यंजनावादी 
नाटकों को छोड़कर ओर कुछ नहीं लिक्षा गया; दूसरी ओर “हिन्दी 

साहित्य कोश' है जिसमें इस प्रकार के किसी तथ्य का उल्लेख नहीं है । 
हिन्दी पर पाश्चात्य प्रभाव का यह भी एक उदाहरण है । 

अभिव्यंजवावाद के साथ ही शुक्ल जी ने 'पहले से सावधान करने 
के लिए! सन्‌ १६३४ ई० के इंदौर वाले भाषण में ही संवेदनावाद 
( इम्प्रैशनिउम ) एवं मूर्तविधानवाद ( इमैजिज़्म ) की भी संक्षिप्त किन्तु 
सारगभित आलोचना की थी। किन्तु वर्षों तक आलोचकों का ध्यान 
उनकी ओर गया ही नहीं--यहाँ तक कि हिन्दी में जब यत्र-तत्र उन 
वादों के प्रभाव काव्य-रचना में प्रकट होते लगे तब भी उनको पहचानने 
वाली दृष्टि नहीं दिखाई पड़ी । आज भी इन वादों पर चर्चा होती है, 
तो उसका रूप बहुत कुछ हवाई ही होता है, जैसे इसके पहले हिन्दी में 
कभी इनकी चर्चा हुई ही न हो । अपनी साहित्य-परम्परा के ज्ञान का 
यह भी एक उदाहरण है । इससे प्रकट है कि हिन्दी के बहुत से 
साहित्यिक अपनी परम्परा से अधिक यूरोपीय साहित्य की सूचना 
रखते हैं । 

हिन्दी में वाद-विस्तार की विडंब्रता उस समय चरम सीमा पर दिखाई 
पड़ती है जब हम 'समाववादी यथार्थवाद' संबंधी चर्चा पर पहुँचते हैं । 
उत्साही लेखको ने हिन्दी उपभ्यासों में समाजवादी यथार्थवाद” की एक 
धारा निरूपित कर दी है; क्योंकि हिन्दी के कुछ उपन्यासों के लेखक 
कम्युनिस्ट हुँ । समाजवादी यथार्थवाद? के लिए प्रयत्न करने वाले छपी 
उपन्यासकारों को यह जानकर आश्चर्य होगा कि भारत में समाजवाद 
की स्थापना होने से पहले ही साहित्य में 'समाजवादी यथार्थवाद' की 
नींव पड़ गयी । जहाँ रूस में समाजवाद की स्थापना करने के वर्षों बाद 
समाजवादी समाज की आवश्यकताओं को देखते हुए "समाजवादी यथार्थ- 
वाद” के साहित्य-सिद्धास्त का निर्माण हुआ, वहाँ भारत में अभी से 
साहित्य के अंदर भविष्य के लिए सिद्धान्तों ओर रचनाओं फा निर्माण 
हो रहा है । भारतीय दूरदाशिता का यह सर्वोत्तम उदाहरण हूँ । 

संक्षेप में, इत वादों की चर्चा से स्पष्ड है कि हिन्दी आलोचना में 
आज भी “हमारे यहाँ सब कुछ है” वाली प्रवृत्ति काम कर रही दै । जिस 

प्रकार पिछले युग में किसी यूरोपीय विचारधारा को एक साँस में 
अभारतीय कह कर विरोध किया जाता था:और दूसरी साँस में उसे 
अपने यहाँ पहले ही मौजूद बतलाऋर आत्मगौरव बढ़ाने की कोशिश की 
जाती थी, उसी प्रकार अन्तविरोध का हास्यास्पद रूप आज भी दिखाई 
पड़ता है । वास्तविकता यह्‌ है कि हिन्दी में साहित्य-रचना के क्षेत्र में 
जितने “वाद” नहीं हैं उनसे कहीं अधिक आलोचना में पढ़ाए जा रहे 
हैं । जितनी जल्दी यह बकवास बन्द हो, उतना ही अच्छा हो । साहित्य 
का कल्याण इसी में है । कहना न होगा कि वादों की चर्चा में प्रसंगानु- 
कूलता के बोध की आज कितनी आवश्यकता है । 
इस प्रकार आधुनिक हिन्दी साहित्य में छायावाद, रहस्यवाद, प्रगति- 
चाद एवं प्रयोगवाद चार ही प्रवृत्तियां निश्चित रूप से इतिहास-सम्मत 
हैं जिन्हें वाद! के खूप में प्रचलन की मान्यता प्राप्त है । निःसंदेह इन 
चारों साहित्यिक प्रवृत्तियों के अंदर आधुनिक युग का सम्पूर्ण हिन्दी 
साहित्य नहीं सिमद आता; किन्तु यह तथ्य है कि साहित्यिक आन्दोलन 
के रूप में कुछ दूर तक यही वाद चले । वाद-विशेष की स्वभावगत एङ़ां- 
गिता इनमें से हर एक के साथ जुड़ी हुई है जिसके फलस्वरूप साहित्य- 
रचना में यत्र-तत्र विकृतिय भी आयीं, किन्तु इसके साथ ही यह भी 
तथ्य है कि आधुनिक हिन्दी साहित्य का जो भी रूप आज दिखाई पड़ 
रहा दै वह इन्हीं साहित्यिक आन्दोलनों के कारण और हिन्दी साहित्य 
की बुद्धि में इसका निश्चित ऐतिहासिक योग है । 
वस्तुतः ये साहित्यिक आन्दोलन हिन्दी साहित्य की अपनी परम्परा 
के अन्तर्गत क्रिया-प्रतिक्रिया के एक निश्चित अनुक्रम में उत्पन्न और 
समाप्त हुए; इसलिए इनके नाम पर ही नहीं बल्कि रूप पर भी हिन्दी 
की अपनी छाप है । हो सकता हे कि छायावाद और प्रयोगवाद जैसे नाम 
दूसरे साहित्य के पाठकों के लिए मर्थहीन हों, किन्तु हिन्दी में इन नामों 
का एक निश्चित ऐतिहासिक अर्थ हे, जो इनके संदर्भ से प्राप्त हुआ 
है । इसी प्रकार विविध बाह्य प्रभावों के स्पर्श के बावजूद उन सभी 
साहित्यिक आन्दोलनों में हिन्दी का अपना वैशिष्ट्य परिलक्षित होता । 

विचक्षण समीक्षकों ने कहीं-कहीं इस वैशिष्ट्य की ओर संकेत किया दै 
किन्तु स्वीकार करना होगा कि सुस्पष्ट एवं सुव्यवस्थित ढंग से हिन्दी 
के इन वादों के निजी जातिगत वैशिष्ट्य का निरूपण होता अभी शेष 
है--यहाँ तक कि अभी तक छायावाद के हवी हिन्दी जातीय वैशिष्ट्य का 
तथ्यपूर्ण विवरण सामने नहीं आया है । सहज अनुभव-ज्ञान के सहारे 
आधुनिक हिन्दी का कोई भी पाठक देख सकता है कि कुछ बाह्य प्रभावों 
के अंतर्गत लिखी हुई कविताओं को छोड़कर, जो सहूदय-हद्य वास्तविक 
कविताएं हैं उन पर हिन्दी काव्य-परम्परा की अपनी छाप स्पष्ट है । 
रोमांटिक प्रवृत्ति के अन्तर्गत लिखी जाने पर भी निराला की “राम की 
शक्ति-पू मा? हिन्दी की अपनी रचना है जिसे पढ़ने के बाद कोई भी यही 
कहेगा कि यह कविता हिन्दी में ही सम्भव थी ओर जिसके व्यक्तित्व की 
स्वतन्त्रता विश्व के सम्पूर्ण रोमांटिक काव्य में आसानी से पहचानी जा 
सकती है । चूंकि यह विषय अलग से विस्तृत विचार की अपेक्षा रखता 
है, इसलिए एकाध उदाहरणों के द्वारा इसका संकेत कर देना ही अलम्‌ 
होगा । 

प्रसंगात्‌ हिन्दी के 'हालावाद” की चर्चा आवश्यक है । किसी समय 
पत्रिकाओं में दो-एक कोनों से 'हालावाद” की आवाजें आयीं किन्तु 
साहित्य-समीक्षा के क्षेत्र में इस वाद को स्वीकृति न मिल सकी । इस 
बाद के साथ मुख्य रूप से बच्चन की मधुशाला, मधुबाला, मधुकलश 
आदि संग्रहों की कविताओं का नाम जुड़ा हुआ है । वैसे देखा-देखी इस 
रंग की कुछ और कविताएँ भी सामने आ यीं; किन्तु आगे चलकर एक 
तो स्वयं बच्चन ने ही तौबा कर ली, दूसरे साथ देने वाले भी नहीं आये 
और इस प्रकार यहु प्रवृत्ति किसी व्यवस्थित काव्य-आंदोलन का रूप न 
ले सक्री । 

परन्तु यह एक ऐतिहासिक तथ्य है कि एक दूसरी संबंध-भावता के 
स्तर पर यह तथाकथित हालावादी मनोवुत्ति एक दौर के अनेक समर्थ 
कवियों में पायी जाती है जिनमें 'मस्ती' का एक और ही आलम है । 
बच्चन के अतिरिक्त भगवतीचरण वर्मा, बालकृष्ण शर्मा “नवीन”, दिन- 

केर एक हृद तक नरेन्द्र शर्मा और यहाँ तक कि सुभद्राकुमारी चौहान 
एवं माखनलाल चतुर्वेदी में भी कमोबेश सहज अवखड़ता-फवकड़ता से 
मिली-जुली रूमानियत मिलती है । निश्चित रूप से उन कवियों के काव्य 
“का 'तेवर” छायावादी कवियों से अलग है और बाद भें आने वाले प्रगति- 
वाद से भी इनका स्वर भिन्न दिखाई पड़ता है} हिन्दी साहित्य के किसी 
भी इतिहास में इस दौर का स्थान निश्चित है, किन्तु किसी संगठित या 
व्यवस्थित वाद” के रूप में इस पर विचार करना संभव नहीं दिखता । 
यों भी, मस्ती की यह प्रवृत्ति प्रकृत्या वाद-मुक्त है । श्री विजय देव नारा- 
यण साही ने इस काव्य-प्रवृत्ति के लिए 'जवानी का काव्य? नाम सुझाया 
है (और प्रसंगात्‌ यहाँ यह उल्लेखनीय है कि इस काव्य-परवृत्ति पर पहली 
बार व्यवस्थित विचार उन्होंने ही किया है) परन्तु यह संज्ञा अधिक 
से अधिक वर्णन के लिए ही उपयोगी हो सकती है। कुछ लोग इसे 
“उत्तर छायावादी' प्रवृत्ति अथवा छायावाद का “परिशिष्ट! भी कहते पाए 
जाते हैं; किन्तु इससे उस काव्य-प्रवृत्ति की अपनी विशिष्टता का सही 
बोध नहीं होता । निःसंदेह यह काव्य-प्रवृत्ति भी हिन्दी की अपनी है 
किन्तु नाम-रूप दोनों ही हष्टियों से अनिदिष्ट इस काव्य-प्रवृत्ति पर 
स्वतन्त्र रूप से विचार करना फिलहाल सम्भव नहीं प्रतीत होता । 
कुछ ऐसी ही विवशता प्रयोगवाद से अलग 'नयी कविता? पर भी 
स्वतन्त्र विचार करने के साथ महसूस होती है। इस प्रकार जो विषय 
प्रस्तुत विचार-चर्चा में छूट गये हैं उन्हें निकट-भविष्य में विचार के लिए 
सुरक्षित रखते हुए प्रसंगानुकूलता की जा सकती है । 


इस पुस्तक के संबंध में सूचनार्थ निवेदन है कि मूल रूप में ये निबंध 
कई जगहों पर एकाधिक बार व्याख्यान के रूप में प्रस्तुत हुए थे । मित्रों 


a 


~ 
ड 

के आग्रह पर इन्हें भागे चलकर स्वतंत्र निबंधों के रूप में व्यवस्थित 
करने की कोशिश की गयी । प्रस्तुत संस्करण में मुख्यतः रहस्यवाद एवं 
प्रयोगवाद के अन्तर्गत विशेष परिवर्धन हुआ है । शेष निबंधों में यत्र-तत्र 
कुछ तथ्य और प्रूफ संबंधी भूलें ठीक कर दी गयी हैं। इसके अतिरिक्त 
प्रथम संस्करण की भूमिका के स्थान पर एक नयी भूमिका भी जोड़ी 
जा रहो है । यदि इपसे साहित्य के विद्याथयों की हृष्टि कुछ स्वच्छ 
हुई और इन विषयों पर आगे विचार करने की प्रेरणा मिली तो इस 
संक्षिप्त से प्रयत्न को सार्थक समझूँगा । 


लोनार्क कुंड 
वाराणसी --तामवर सिह 
जून, १६६२ 

छायावाद 

छायावाद विशेष रूप से हिन्दी साहित्य के 'रोमांटिक' उत्थान की 
वह काव्यधारा है जो लगभग ईस्वी सन्‌ १६१५ से ?३६ (उच्छुवास” से 
युगान्त') तक की प्रमुख युगवाणो रही, जिसमें प्रसाद, निराला, पंत, 
महादेवी प्रभृति मुख्य कवि हुए ओर सामान्य रूप से भावोच्छुवास-प्रेरित 
स्वच्छंर कल्पना-वैभव की वह स्वच्छद प्रवृत्ति’ है जो देश-काल-गत 
वैशिष्ट्य के साथ संधार की सभी जातियों के विभिन्न" उत्यानशील युगों 
की आशा-आकांक्षा में निरंतर व्यक्त होती रही है । स्वच्छुंदता की उस 
सामान्य भाव-धारा की विशेष अभिव्यक्ति का नाम हिन्दी साहित्य में 
छायावाद पड़ा । 

तत्कालीन पत्रिकाओं से पता चलता है कि 'छायावाद” संज्ञा का 
प्रचलन १६२० ई० तऊ हो चुक्रा था । मुकुटधर पांडेय ने १९२० ई० 
में जबलपुर की 'श्री शारदा? पत्रिका में “हिन्दी में छायावाद” शीर्षक 
चार निबंधों की एक लेख-माला प्रकाशित करवाई थी । इस लेख-माला 
से पता चलता है कि (हिन्दी में उसका नितान्त अभाव देखकर इधर- 
उधर की कुछ टीका-टिप्पणियों के सहारे' मुकुटधर पांडेय ने वह निबन्ध 
प्रस्तुत किया था । इससे स्पष्ट है कि उस निबन्ध के पहले भी छायावाद 
पर कुछ टीका-टिप्पणी हो चुकी थी । 

उस युग की प्रतिनिधि पत्रिका “सरस्वती” में “छायावाद' का प्रथम 
उल्लेख जून १६२१ ई० के अंक में मिलता है । किन्हीं सुशील कुमार ने 
(हिन्दी में छायावाद शीर्षक एक संवादात्मक निबन्ध लिखा है । इस 
व्यंग्यात्मक निवन्ध में छायावादी कविता को देगोर-स्कूल की चित्रकला 
के समान 'अस्पष्ट' कहा गया है । 

“छायावाद क्या है' प्रश्न का उत्तर देते हुए मुकुटधर पांडेय ने लिखा 
है कि “अंग्रेजी या किसी पाश्चात्य साहित्य अथवा बंग साहित्य की 
वर्तमान स्थिति की कुछ भो जानकारी रखने वाले तो सुनते ही समझ 
जापेंगे कि यह शब्द “मिस्टिसिउम' के लिए आया है।” इसी प्रकार 
सुशील कुमार वाले निबन्ध में भी छायावादी कविता को “कोरे कागद 
की भाँति अस्पष्ट', 'निर्मल ब्रह्म की विशद छाया", “वाणी की नीरवता', 
'निस्तब्धता का उच्छवास? एवं 'अनंत का विलास? कहा गया है। 

“छायावाद? के लिए 'मिस्टिसिडम' शब्द के आते हव “रहस्यवाद” 
शब्द की बुनियाद पड़ गयी और सुकवि-किकर-छ़मनाम-धारी आचार्य 
महावीर प्रसाद द्विवेदी कै आजकल के हिन्दी कवि और कविता! 
( सरस्वतीः ६ मई १६२७) निबन्ध से पता चलता है कि जिन कविताओं 
को और लोग छायावाद कहते थे उन्हीं को वे 'रहस्यवाद' कहना चाहते 
थे; लेकिन मुकुटधर पांडेय जहाँ उनमें आध्यात्मिकता? देखते थे, वहाँ 
आचार्य द्विवेदी के लिए वे 'अन्योक्ति पद्धति? से अधिक न थी । 'छाया- 
वाद? का प्रचलित अर्थ समझने की कोशिश करते हुए उसी निबन्ध में 
आचार्य द्विवेदी कहते हैँ--“छायावाद से लोगों का क्या मतलब है, कुछ 
समझ में नहीं आता । शायद उनका मतलब है कि किसी कविता के 
भावों की छाया यदि कहीं अन्यत्र जाकर पड़े तो उसे छायावादी -कविता 
कहना चाहिए ।” 

इस तरह पंत के पल्लव” और प्रसाद के 'झरना' आदि संग्रहों की 
कविताओं को १६२७ ई० तक अंग्रेजी में 'मिस्दिसिजुम' और हिन्दी में 
कभी 'छायावाद' और कभी “रहस्यवाद” कहा जाता था। १६२५ ई० 
में प्रकाशित आचार्य रामचन्द्र शुक्ल की “काव्य में रहस्यवाद” पुस्तक से 
भी यही सिद्ध होता है । साथ ही, शुक जी के विवेचन से यह भी 
मालूम होता है फि तात्त्विक ष्टि से उन रचनाओं को “रहस्यवाद” कहा 
जाता था औंर रूप-विधान की हृष्टि से छायावाद' । 

आगे चलकर जब महादेवी वर्मा की प्रियतम-संबोधित बहुत-सी 
कविताएं प्रकाश में आ गयीं तो लोगों ने रहस्यवाद और मिस्टसिज्म 

शब्द को केवल इसी प्रकार की कविताओं के लिए सीमित कर दिया 
और धीरे-धीरे 'छायावाद' से इसे अलगाकर “रहस्यवाद” नाम की एक 
स्वतत्र काव्य-धारा मान ली, जिसका विकास वेद-उपनिषद से आरम्भ 
होकर कबीर, मीरा आदि से होता हुआ हिन्दी में महादेवी वर्मा तक 
पहुंचता हैं । फलतः 'छायावाद' केवल आधुनिक काव्य-प्रवत्ति रह गयी 
और “रहस्यवाद” सनातन तथा चिरंतन । 


सन्‌ '३० के आसपास हिन्दी छायावादी कविताओं की आलोचना 
के सिलसिले में अँग्रेजी के रोमांटिक कवि वर्ड सवर्थ, शैली, कीट्स आदि 
का नाम लिया जाने लगा और इस तरह छायावाद के साथ “रोमैंटिसिज्मः 
ताम भी जुड़ गया । आचार्य शुक्ल ने 'रोमैंटिसिज्म” के लिए हिन्दी में 
“स्वच्छुंदतावाद” शब्द चलाया और वह चल भी पड़ा, किन्तु उनके 
स्वच्छुदतावाद” की परिभाषा इतनी सीमित थी कि वह सम्पूर्ण छाया- 
वादी कविताओं को न घेर सकी; उसकी सीमा में केवल श्रीधर पाठक, 
रामनरेश त्रिपाठी, गुरुमक्त सिह, सियारामशरण गुप्त, सुभद्राकुमारी 


` चौहान, उदयशंकर भट्ट और संभवतः नवीन तथा माखनलाल चतुर्वेदी 


ही आ सके । उनके अनुसार “'प्रकृतिप्रांगण के चर-अचर प्राणियों का 
रागपुर्ण परिचय, उनकी गतिविधि पर आत्मीयता-व्यंजक हृष्टिपात, 
सुख-दुःख में उनके साहचर्य की भावना ये सब बातें स्वाभाविक स्वच्छँ- 
दता के पथचिह्न हैं |” इस प्रकार शुक्ल जी के स्वेच्छतावाद' में 
छायावाद की रहस्य-भ।वना के लिए कोई जगह न थी । फलतः 'स्वच्छ- 
दतावाद' अंग्रेजी के 'रोमैंटिसिज्म' का अनुवाद होते हुए भी छायावादी 
कविता का केवल एक अंग बनकर रह गया और धीरे-धीरे “छायावाद? 
संपूर्ण “रोमेंटिसिज्म' का वाचक बन गया । 


आजकल हिन्दी में जब 'छायावाद? कहा जाता है तो उसका मत- 
लब उसी तरह को कविताओं से होता है जिन्हें यूरोपीय साहित्य में 
'रोमैंटिप्तिज्म” की संज्ञा दी जाती है और जिप्तके अंतर्गत रहृस्य-भावना 
तथा स्वच्छुंदता-भाव के साथ-साथ और भी कई बातें मिलती हैं। 


आधुनिक साहित्य की प्रवृत्तियाँ | २० 


२ 
खछायावाद सम्बन्धी परिभाषाओं और आलोचनाओं को देखकर 
ऐसा लगता है कि आनोचकों ने प्रायः किसी एक कवि अथवा किसी 
एक कविता-संग्रह को ध्यान में रखकर छायावाद की विशेषताओं का 
निरूपण किया है । इस तरह उन्होंने "शुद्ध छायावाद? की एक सीमा- 
रेखा खींचकर छायावाद के अन्य कवियों तथा कविताओं को उससे 
बाहर कर दिया है । जैसे किसी ने पंत जी को ही शुद्ध छायावादी माना 
है, तो दूसरे ने उनकी संपूर्ण रचनाओं में भी केवल 'पल्लव' को 'शुद्ध' 
छायावाद के अंतर्गत स्वीकार किया है और फिर पल्लव” में भी अपनी 
रुचि तथा पूर्व-निश्‍्चित धारणा की समर्थक कविताओं फे आधार पर 
“छायावाद' की सामान्य विशेषताएँ गिना दी हैं। इस तरह यही नहीं 
कि प्रसाद, निराला, महादेवी की बहुत-मी कविताएँ 'छायादाद' से 
बाहर हो जाती हैं बल्कि स्वयं पंत जी की भी “वीणा”, 'ग्रन्ि' और 
“गुंजन? की काफी रचनाएँ छापावादेतर ठहरती है । परन्तु आलोचक 
को इसको परवा नहीं है । उसका "शुद्ध? छायावाद अपनी जगह पर 
कायम है और वड़ कायम रहेगा, भने ही उसकी सीमा से छ यावाद का 
अधिकांश साहित्य बाहर पड़ा रह जाय । 
जाहिर है कि वह सीमा छायावाद की नहीं बल्कि उन आलोचकों 
की है । छायावाद की विशेषताओं का आकलन छापावाद नाम से ख्यात 
संपूर्ण कविताओं क आधार पर होना चाहिए । 
इस ढंग से विचार करने पर पता चलता है क्रि छायावाद विविध, 
ह तक क्रि परस्पर-विरोघी-सी प्रतीत होने वाली काव्य-प्रवृत्तियों का 
सामूहिक नाम है और छानबीन करने पर इन प्रवृत्तियों के बीच आन्तरिक 
संबंध दिखाई पड़ता है । स्पष्ट करने के लिए यदि भूमिति से उदाहरण 
लें तो कह मकते हैं कि यह एक बेन्द्र पर बने हुए विभिन्न वृतो (00- 
centric ए¡r|९) का समुदाय है । इसकी विविधता उस शतदल के 
समान है जिनमें एक ग्रन्थि से अनेक दल खुनते हैं। एक युग-चेतन। ने 
मिन्त- भिन्त कवियो के संस्कार, रुचि और शक्ति के अनुसार विभिन्न रूपों 

में अपने को अभिव्यक्त किया; कहीं एक पक्ष का अधिक विकास हुआ तो 
अन्यत्र दूसरे पक्ष का । 


एक छवि के असंख्य उडगण 
एक ही सब में स्पन्दन 


दूसरी ओर, 'छायावाद' की विभिन्न प्रवृत्तियों और विशेषताओं की 
गणना करने वाले आलोचकों ने भी छायावाद को एक स्थिर और जड़ 
वस्तु मातकर विचार किया है । उनसे इस तथ्य की उपेक्षा हो गयी है 
कि छायावाद एक प्रवहमान काव्यधारा थी; .एक ऐतिहासिक उत्थान के 
साय उसका उदय हुआ और उसी के साथ उसका क्रमिक विक्रास तथा 
ह्लास हुआ । छायावाद के अठारह-बोस वर्षों के इतिहास में अनेक 
विशेषताएँ, जो आरम्भ में थीं, वे कुछ दूर जाकर समाप्त हो गयीं और 
फिर अनेक नयी विशेषताएं जुड़ गयीं । निःसन्देद्‌ छायावाद के उदय और 
अस्त की चर्चा तो हुई है, लेकिन उसके क्रमिक विकास का विचार बहुत 
कम हुआ है । इसका मुख्य कारण यही है कि भाववादी आलोचक़ों ने 
छायावाद को प्रायः समाज से ऊपर सर्वथा शुद्ध भाव-राशि मानकर 
विचार क्रिया है । 


२ 


छायावाद व्यक्तिवाद की कविता है, जिसका आरंभ व्यक्ति के महत्व 
को स्वीकार करने और करवाने से हुआ, किन्तु, पर्यवसान संसार और 
व्यक्ति क्री स्थायी शत्रुता में हुआ । बीसवीं सदी की काव्य-सीमा में प्रवेश 
करने पर हिन्दी कविता के पाठक का ध्यान सबसे पहने जिस विशेषता 
की ओर, जाता है, वह है वैयक्तिक अभिव्यक्ति । व्यक्तिगत अनुभूतियों की 
अभिव्यक्ति में आधु नक कवि ने जो निर्भीकता और साहस दिखलाया, 
वह पहले ङितो कवि में नहीं मिलता । आधुनिक 'लीरिक अथवा “प्रगीत! 
इसी वैपक्तिक्रता के प्रतीक हैं । मध्ययुग के संत-भक्त और रीतिवादी कवि 
प्रायः निर्वैपक्तिक्र ढंग से अपनी बातें कहते थे । संतों ओर भक्तों के 

विनय के पदों में जो वैयक्तिक ढंग दिखाई पड़ता है, बह केवल भगवानु 
के प्रति निवेदन है; अपने व्यक्तिगत जीवन के विषय में वे प्राय: मौन 
ही रहते थे और काव्य में अपने प्रणय-संबंधों की चर्चा करने की बात 
तो उस समय सोची भी नहीं जा सकती थी । इससे अनुमान लगाया जा 
सकता है कि उस समय व्यक्ति सामाजिक मर्यादाओं से कितना बेधा 
हुआ था । 
आधुनिक कवि ने जीवन की इस संकुलता तथा अतिशय सामाजिकता 
को तीब्रता के साथ अनुभव किया । वर्ड सवर्थ के शब्दों में उसे लगा कि 
The world is too much with ७५.” प्राचीन कृषि-व्यवस्था पर 
आधारित समाज ऐसा ही होता है जिसके छोटे दायरे में लोगों को अपने 
पड़ोसी के अच्छे-बुरे सभी कार्यो में जरूरत से ज्यादा दिलचस्पी रहती है; 
और कभी-कभी यह सहायक की जगह बाधक प्रतीत होने लगती है। 
आधुनिक शिक्षा से प्रभावित युवक ने इस व्यक्ति-रोध सामाजिकता का 
बहिष्कार करके पहले तो निर्जन-प्रकृति में आश्रय लिया, जैसा कि पंत 
जी के वक्तव्यों से पता चलता है और फिर धीरे-धीरे शक्ति-संचय करके 
समाज में आकर उन रूढ़ियों के प्रति अपने वैयक्तिक विद्रोह का उद्घोष 
किया । पहले तो उसे पशु-पक्षियों की तरह प्राकृतिक जीवन में ही अपनी 
निजता, स्वतन्त्रता और आत्ममाव की संभावना दिखाई पड़ी, किन्तु बाद 
में जब कदम-कदम पर उसका संघर्ष सामाजिक खढियो से होने लगा तो 
उसने अपने व्यक्तित्व को उसके प्रतिरोध में खड़ा किपा । “आत्मकथा? 
उसका विषय हो गय। और 'मैं” उसकी शैली । प्रसाद ने तो स्पष्टतः 
अपनी “आत्मक्रथा” का स्पष्टीकरण ही लिख डाला और “निराला? ने 
सब की ओर से स्वीकार किया कि ““मेंने “मैं? शैली अपनायी !'” 
अपनी दुर्बलताएँ भी उसने साहस के साथ कहीं और जिन बातों को 
अब तक लोग समाज के भय से छिपाते थे उन्हें भी छायावादी कवि ने 
खोलकर रख दिया । पंत जी ने 'उच्छ्वास', “आँसू” और ग्रन्थि में 
प्रणयानुभूति की अबाध अभिव्यक्ति की । ‘उच्छवास’ की सरल बालिका 
कोई आध्यात्मिक सत्ता नहीं दै, ओर न उसके साथ व्यक्त किया हुआ 

प्रणय-संबंध कोई आध्यात्मिक भावना है ! सीधे शब्दों में “बालिका मेरी 
मनोरम मित्र थी' । लेकिन समाज तो ऐसी चीजों को बर्दाश्त कर नहीं 
सकता, इसलिए उस लांछन के विरुद्ध अपने प्रेम की पवित्रता को घोषित 
करते हुए कवि कहता है -- 
कभी तो अब तक पावन प्रेम 
नहीं “कहलाया पापाचार 
हुई मुझको ही मदिरा आज 
हाप यह गंगाजल की धार !-- 
प्रसाद का 'आँसु' भी मूलतः इसी प्रकार का मानवीय प्रेम-काव्य 
है, जिसके द्वितीय संस्कार में कवि ने सामाजिक भय से रहस्पात्मकता 
और लोकमंगल का गहरा पुट दे दिया है । फिर भी असलियत जग- 
जाहिर रही और आचार्य शुक्ल से भी कहे बिना न रहा गया कि इन 
रहस्यवादी रचनाओं को देखकर चाहें तो यह कहें कि इनकी सधुचर्या 
के मानस-प्रसार के लिए रहस्यवाद का परदा मिल गया अथवा यों कहें 
कि इनकी सारी प्रणयानुभूति ससीम से कूदकर असीम पर जा रही ।' 
छायावाद की इस प्रणय-संबंधी वैयक्तिकता का प्रसार क्रमशः जीवन 
के अन्य क्षेत्रों में भी हुआ । निराला का विप्लवी बादल” इसी वैयक्तिक 
विद्रोह का अग्रदूत है ! सरोज-स्मृति (१३५) और “वन-बेला' (२३७) में 
यही वैयक्तिक विद्रोह और भी खुलकर व्यक्त हुआ । ये रचनाएँ कवि की 
आप बीती से अनावृत आख्यान हैं । जिस तरह की निजी बातें यहाँ एक- 
दम खरे ढंग से कही गयी हैं हिन्दी में पहले कभी नहीं कही गयीं । 
जिस अहंवादी कवि के लिए “अहंकृति में झंकृति-जीवन' हो उसको 
कविताएँ भी स्वभावतः 'अहृक्ृति की झंकृति’ होंगो । 
जब पुरुष-व्यक्ति की यह स्थिति है तो इस पुरुष-ध्रधान समाज में 
नारी की आत्मामिव्यवित पर कितनी रोक हो सकती है तथा एक नारी 
को स्पष्ट आत्माभिव्यक्ति में कितनी कठिनाई आ सकती है, इसका पवा 
महादेवी जी के रहस्य-गीतों से ही लगाया जा सकता है; फिर भी महा- 
देवी जी ने कहीं कहा है कि आज का साहित्यकार अपनी प्रत्येक साँस 
का ईतिहास लिख लेना चाहता है । यही नहीं, 'छायावाद' पर विचार करते 

हुए उन्होंने कहा है कि इस व्यक्ति-प्रधान युग में व्यक्तिगत सुख-दुख 
अपनी अभिव्यक्ति के लिए आकुल थे, अतः छायायुग का काव्य स्वानुभूति- 
प्रधान होने के कारण वैयक्तिक उल्लास-विषाद का सफल माध्यय बन 
सका । 

छायावादी युग का मानव अपनी व्यवितता को खोज के लिए कितना 
आकुल था इसे 'कामायनी” के मनु के मुख से सुनें - 

वन गृहा कंज मरु अंचल में हूं खोज रहा अपना विक्रास ! 

आत्मविकास को टोह में निकला हुआ यह आधुनिक मनु धीरे-धीरे 
युगान्त तक जाते-जाते इतना व्यक्तिवादी हो गया कि बोल उठा -- 

सें तो अबाधगति मरुत सहश, हूँ चाह रहा अपने मन की ! 
इस स्वेच्छाचारी मनु ने आखिर संपूर्ण स्मात्र के विरुद्ध युद्ध की घोषणा 
कर दी; जिसने आरंभ में प्रजातन्त्र की नींव डाली, उसी ने सर्वसत्ता- 
धारी निरंकुश शासक का पद प्राप्त कर लिया । और इस समाज-विरोध 
के फलस्वरूप उसे घायल होकर अंत में समाज से दूर केलास-शिखर पर 
पलायन करना पड़ा । 

आरंभ में जिस व्यक्ति ने अपने व्यक्तित्व की खोज के लिए निर्जन 
प्रकृति भें प्रवेश किया था, अंत में उसी ने समाज से भागङर प्रकृति के 
कल्पनालोक में शरण ली । जिससे आरंभिक आत्मभ्रसार में समाज के 
सामंती मूल्यों को चुनौती थी, उसके अंतिम अहंभाव में संपुर्ण समाज, 
विशेषतः अपने हरी मध्यवर्गीय समाज की व्यावसायिकता से घबड़ाहट का 
तीव्र असतोष और निराशा है। जिसकी आरम्भिक एकांत-प्रियता में 
शक्ति थी, उसकी अंतिम मसामाजिकता में निराशा है। यह वह समय 
था जब “कोलाहल को अवनी तजकर' कवि “सागर के निर्जन तट” पर 
भागने लगा । परन्तु यह स्थिति तो 'छायावाद' के अंतिम दिनों में आयी 
और 'प्रसाद” में ही नहीं, बल्कि निराला, पंत, महादेवी सब में; इससे 
पहले जो आत्म-विक्ास की भावना थी उसने जीवन में तथा काव्य भें 
भाव तथा कल्पता का अभूतपूर्वं वेभव-विस्तार किया। वस्तुतः यह 
व्यक्तिवाद ही छायावादी काव्य के विविध वृत्तों का केन्द्र-बिन्दु है । 


lo 

व्यक्तिवाद ने छायावादी कवि में यदि एक और वैयक्तिक अभिव्यक्ति 
की आकांक्षा उत्पन्न की तो दूसरी ओर सम्पूर्ण दृष्टिकोण को व्यक्तिः 
निष्ठ बना दिया । छायावादी कवि संसार की सभी वस्तुओं को आत्म- 
रंजित करके देखने का अभ्यस्त हो गया । विश्व की व्यथा से स्वयं 
व्यथित होने की जगह वह अपनी व्यथा से विश्व के व्यथित होने की 
कल्पना करने लगा । छायावाद के व्यवितनिष्ठ दृष्टिकोण को समझने के 
लिए उसके पूर्ववर्ती द्विवेदी-युग के विषयनिष्ठ अथवा तथ्यपरक काब्य 
को ध्यान में रखना आवश्यक है । हविवेदी-युग का काव्य शुक्ल जी के 
शब्दों में जहाँ 'इतिवृत्तात्मक' था वहाँ छायावादो काव्य “रागात्मक' हो 
उठा । निर्जीव तथ्यों के स्थान पर छायावादियों ने चुने हुए रागात्मक 
तथ्यों को रागरंजित करके सत्य के रूप में उपस्थित किया । इस व्यक्ति- 
निष्ठ दृष्टिकोण को विशेषता बतजाते हुए "कलकत्ता विश्वविद्यालय- 
व्याख्यान-माला” के अन्तर्गत "तथ्य और सत्य” (१६२३: ई०) व्याख्यात 
में रवीन्द्रनाथ कहते हैं कि “चित्रकार जब चित्र बनाने बैठता है तब वह 
तथ्य का संवाद देने नहीं बैठता । वहू तथ्य को उसी हृद तक स्वीकार 
करता है जिस हर तक उसको उपलक्ष्य करके किसी एक सुषमा का 
छंद विशुद्ध रूप में मूतिमान हो उठता हूँ ।' 

इस प्रकार छायावादी कवियों ने चुने हुए तथ्यों को उपलक्ष्य बना 
करके अपने जावन के अनेक सत्यों की अभिव्यंजना को । इस प्रक्रिया 
में छायावाद का ध्यान वस्तु के बाह्य आकार की अपेक्षा या तो उसमें 
निहत भाव की ओर गया या उसकी सूक्ष्म छाया की ओर । प्रकृतिः 
चित्रण में पहले के कवि जहाँ पेड-पोधों का नाम गिनाकर अथवा प्राकृ- 
तिक हश्यो क स्थुल आकार का वर्णन करके सतुष्ट हो लेत थे, वहाँ 
छायावादी कवि ने प्रकृति के अन्तःस्पन्दत का सूक्ष्म अकन किया । वृक्ष 
की अपेक्षा उसका ध्यान छाया की ओर था; यहाँ तक कि संपुण कविता 
'सुछवि के छायावन की साँस” हा गयो केवल छाया नहीं बालक उससे 
भी अधिक सूक्ष्म उसकी साँस अर्थात्‌ साँस लेती हुई छाया का स्पन्दन ! 
यदि संध्या का वर्णन करते हुए द्विवेदो-युगीन कवि हरिओध ने लिखा-- 

दिवस का अवसान समीप था 
गगन था कुछ लोहित हो चला 
तरु-शिखा पर थी अब राजती 
कमलिनी कुलवल्लभ की प्रभा। 
तो उसी सन्ध्या का चित्रण मेघमय आसमान से उतरती सुन्दरी के रूप 
में करते हुए 'निराला' उसकी गतिविधि इस प्रकार आँकते हैं-- 
तिमिरा-ब्वल में चंचलता का नहीं आभास 
और 
अलसता की सी लता 
कितु कोमलता की वह नेली 
सखी नीरवता के कंधे पर डाले बाँह, 
छांह के अम्बर पथ से चली। 
कहाँ तो सान्ध्य गगन में लोहित रंगों की चटक-मटक और कहाँ निस्पन्द 
तिमिरांचल; अलसता की लता वथा नीरवतायुक्त छाँह का संचरण'! 
इस तरह छायावाद ने वस्तुगत सौन्दर्य के सूक्ष्म स्तर का उद्घाटन 
करके हिन्दी साहित्य के इतिहास में अत्यंत महत्त्वपूर्ण कार्य क्रिया है । 
वस्तुतः प्रकृति अपने-आप में सुन्दर नहीं है, उसका सौन्दर्य मनुष्य के 
लिए है और मनुष्य युग-पुग से प्रकृति को अपने तन-मन से सुन्दर बनाता 
आ रहा है । एक ओर मनुष्य के हाथों निसर्ग का नेसगिक सौन्दर्य और 
भी निरता आया है तो दूसरी ओर मनुष्य का मन उस वस्तुनिष्ठ 
सौन्दर्य के भी अनेक सूक्ष्म और अज्ञात स्तरों का उद्घाटन करता रहा 
है । छायावादी कवियों ने प्रकृति के छिपे हुए इतने सौन्दर्य-स्तरों की 
खोज की, वह आधुनिक मानव के भौतिक और मानसिक विकास का 
सूचक है । इस सीन्दर्य-बोध का विकास प्रकृति और मानव के पारस्परिक 
सम्बन्धो का परिणाम है । प्रकृति ने मनुष्य में सौन्दर्य-बोध जगाया और 
मनुष्य ने उद्बुद्ध होकर प्रकृति में नवीन सौन्दर्य की खोज की ओर इस 
तरह दोनों परस्पर वर्धमान हुए । 
छायावाद के व्यक्तिनिष्ठ दृष्टिकोण ने प्रकृति-सौन्दर्य में ही सूक्ष्मता 

नहीं दिखाई, बल्कि मानव-सौन्दर्य में भी स्थूल शारीरिकता की जगह 
स्वस्थ, मांसल तथा भावात्मक सुषमा की प्रतिष्ठा की । मध्ययुग के कवि 
नारी की जिन भौंहों को 'कमान' समझते थे, छायावादी कवि के लिए 
उन्हीं 'करुण भौंहों में था आकाश? ! 

यही नहीं --- 


कपोलों में उर का मृद भाव 

श्रवण नयनों में प्रिय बर्ताव 

सरल संकेतों में . संकोच 

मृदुल अधरों में मधुर दुराब 
इस पंक्तियों से नारी का स्थूल आकार ही सामने नहीं आता, बल्कि 
सुन्दर अंगों के माध्यम से उसके आन्तरिक भाव-सीन्दर्य का भी आभास 
मिल जाता है । 


तारी की लज्जा का चित्रण मध्ययुगीन कवियों ने भी किया था 
किन्तु 'कनक-क्रिरन के अंतराल में लुक-छिपकर चलने वाले लाज-भरे 
सौन्दर्य” को तो प्रसाद ने ही देखा । इसके अतिरिक्त 'कामायनी” में नारी 
की लज्जा का जो भव्य चित्रण हुआ है, वह सम्पूर्ण भारतीय साहित्य में 
अद्वितीय है । प्रसाद जी का नारी-सौन्दर्य-चित्रण पंत जी की तरह भाव- 
प्रधान होते हुए भी कहीं अधिक मांसल है; लेकिन प्रसाद जी से भी इस 
विषय में आगे निराला हैं ! 
सामान्य नारी के सौन्दर्य का चित्रण तो सभी करते हैं, लेकिन वह 
नारी यदि स्वयं अपनी पुत्री हो तो कवि की परीक्षा हो जायगी ! स्वस्थ- 
मन औंर समर्थ कवि निराला के लिए ही यह संभव हो सका कि उन्होंने 
अपनी पुत्री सरोज' की स्मृति में शोक-गीत लिखते हुए एक स्थल पर 
उसके सौन्दर्प का भी स्मरण किया है । विवाह के शुभ कलश का जल 
पड़ने के बाद वह आमूल नवल रूप-- 
तु खुली एक उच्छवास-संग 
विश्वास-स्तब्ध बंध अंग-अंग 

नत नयनों से आलोक उतर 
काँपा अधरों पर थर-थर-थर 
और कवि ने अनुभव किया कि-- 
शृङ्गार, रहा जो निराकार 
रस कविता में उच्छ्वसित-धार 
गाया स्वर्गोया-प्रिया-संग 
भरता प्राणो में राग-रंग 
रति-रूप प्राप्त कर रहा वही 
आकाश बदल कर बना मही। 
अर्थात्‌ सरोज' ही नहीं, बल्कि उसका रूप भी कवि की सृष्टि है 
कवि के निराक्रार भाव ही जैसे रूप धारण करके “सरोज? बन गये ! 
भावात्मक हष्टि से मूर्त रूप-चित्रण का यह उत्कृष्ट उदाहरण है- हृष्ट- 
कोण अमूर्त है किन्तु दृश्य मूर्त है । 
जब प्रसाद जी ने सौन्दर्य को “उज्ज्वल वरदान चेतना का? कहा तो 
प्रक्ारान्तर से उन्होंने इसी भावात्मक हष्टिकोण का समर्थन किया । 
इमी बात को रवीन्द्रनाथ ने अत्यंत स्पष्ट ढंग से “चैतालि! की 'मानक्षी” 
कविता में व्यक्त किया है-- 
शुधु विधातार सृष्टि नह तुम नारी । 
पुरुष गड़ेछे तोर सौन्दर्य संचारि 
आपन अन्तर होते ।"“' == °*` ***- 
अधेंक सानवी तुमि, अर्धेक कल्पना । 
इस प्रकार महादेवी के शब्दों में “सौन्दर्य की स्थूल जड़ता से मुक्ति 
मिलते ही चारी को प्रकृति के समान ही रहस्यमय शक्ति ओर सौन्दर्य प्राप्त 
हो गया जिसने उसके मानसिक जगत्‌ से पिछली सकीर्णंता घो डाली ।? 
लेकिन व्यक्तिवाद की तरह व्यक्तिनिष्ठ भावात्मक हृष्टिकोण में भी 
क्रमशः अतिरेक होता गया । कवि के अनुसार जब “मन ही सर्वसजन” 
है, तो उसने प्रकृति के वस्तुनिष्ठ रूप का सर्वथा निषेध करके उसके 

स्थान पर एक्रदम मानसिक प्रकृति खड़ी कर दी । ऐसा पंत जी के यहाँ 
प्रायः हुआ है । उनको “चाँदनी' धीरे-धीरे कपुर-सी उड़ती-उड़ती इतनी 
अहृश्य हो गयी कि अंत में हैरान कवि को कहना पड़ा कि -- 
वह है, वह नहीं, अनिवंच ! 

जब तक वह 'लघु परिमल के घन-सी' थी तब तक तो गनीमत थी; 
लेकिन अंत में वह 'अनुभूति-मात्र-सी उर में' रह गयी ! भाववादी हृष्टि- 
कोण की यह पराकाष्ठा है ! 

प्रकृति की तरह नारी भी इस भाववादी हृष्टिकोण के अतिरेक का 
शिक्रार हुई । एक ओर निराला? के यहाँ-- 

वह विचर रही थी मानस को प्रतिगा-सो 
तो पंत के मुख से 
बन गई मानसि तुम साकार ! 


उच्चरित होकर भी वह मूलतः “मानसी? ही रही । 

इन्हीं मब बातों को देखकर आलोचकों ने छायावाद को 'स्थूल के ' 
विहद्ध सूक्ष्म का विद्रोह! कहा । 

व्यक्तिवाद के मूल से छायावाद में जो तीसरी बात पैदा हुई, वह है 
भावुकता । सामाजिक खढियों के विरुद्ध यदि सामूहिक विद्रोह होता तो 
इतना अमंतोष और निराशा का अनुभव न होता; किन्तु छायावादी कवि 
का विद्रोह वैयक्तिक था । इसलिए स्वमावतः उस एकाकी संघर्ष में उसे 
पद-पद पर पराजय ओर निराशा का अनुभव हुआ; दुख उसका सहूचर 
बन गया । छायावाद की आरंभिक कविताओं में “उच्छवास' और “आँसू! 
का बाहुल्य इसीलिए है । कवि की इस मनःस्थिति को उसको असामाजिक्रता 
तथा एकान्त प्रियता ने और भो गहरे विषाद से रंग दिया। जिन कवियों 
में स्पष्ट 'उच्छुवास' और 'आँमू' नहीं हैं, उनमें एक विलक्षण प्रकार का 
'चिषाद? दृष्टिगोचर होता है । “प्रमाद” के झरना का “विषाद' तथा उनके 
“स्कन्दगुप्त' की अवसाद ओर उदासी से मिली जुली विषण्ण मन स्थिति 
ऐसी हो है ! 'कामायती' के एकाकी मनु की आरंभिक (चिन्ता' ओर 

निराशा इसी विषाद के दूसरे पहलू हैं । पंत जी का 'उन्मन गुंजन? भी 
ऐसा ही कुछ है । 

बात यह है कि आधुनिक परिस्थितियों ने इस युग के व्यक्ति को 
अत्यधिक संवेदनशील बना दिया; वह अपने उल्लास, आह्वाद, व्यथा 
आदि करिसी को भी दवा सकने में असमर्थ था । इन भावों की व्यंजना, 
यों तो पहले के कवियों ने भी की है, किन्तु उनमें एक प्रकार के संयम 
और मर्यादा का अनुभव होता है । कबीर, सूर, तुलसी के करुणा-विगलित 
भार्त आत्म-निवेदन में भी परिणत वय और धीर स्वभाव का संयम है । 
किन्तु छायावादी कवि में उच्छल भावुकता का अबाध उद्गार है; यहाँ 
तक कि भावुकता छायावाद का पर्याय हो गयी । आमतौर से लोगों में 
छायावादी कहने के माने ही था किसी को अत्यंत भावुक कहना ! 

निःसन्देह विक्रास-क्रम में यह भावुकता धीरे-धीरे कम होती गयी 
और कैशोर भावुकता का स्थान प्रौढ चितन ने ले लिया । 

लेकिन अतिरिक्त-सी प्रतीत होने वाली इस कैशोर भावुकता ने छाया- 
वादी कवि को ऐसी अन्तह ष्टि दो जिसे कल्पना-शक्ति कहते हैं । यों तो 
यह कह सकता कठिन है कि भावुकता ने कल्पना-शक्ति को जाग्रत किया 
या कह्पना-शक्ति ने भावुकता को; फिर भी यह निश्चित है कि छायावादी 
भावुकता ओर कल्पना में अन्योन्याश्रित और अभिन्न सम्बन्ध है । कविता 
में भावाभिव्यंजन और कल्पनाकलन पहले भी हुआ है, परंतु भाव-प्रबलता 
से प्रेरित कल्पना-शक्ति का जो वैभव छायावादी कविता में दिखाई पड़ा 
वह अभूतपूर्वं है । छायावादी कवि इस रोमैंटिक अथवा स्वच्छंद कल्पना 
को केवल 'कल्पना' ताम से ही पुकारते थे । संभवतः 'कल्पना? शब्द का 
जितना अधिक प्रयोग और उसको जितनी लोकप्रियता छामावाद के द्वारा 
मिली, उतनी पहले कभी न मिली थी। छायावाद-युग में 'कल्पना! 
कविता का पर्याय हो गया । निराजञा ने कविता को 'कल्पना के कानन 
की रानी” कहा ओर पंत नने अपने 'पल्लव' की कविताओं को “कल्पना 
के से विह्वल बाल! । 

छायावादी कवियों के लिए कल्पना बिल्कुल बुनियादी चीज थी-- 


SY SPONSES 0 

कल्पना उनके व्यक्तित्व का अभिन्न अंग थो, उनकी कल्पना-शक्ति को 
दबाने का अर्थ था स्वयं उनके व्यक्तित्व को दबाना । कल्पना ही उनकी 
वह शक्ति है जिसके द्वारा वे अपने बन्धनों की सीमा में रहते हुए भी 
उन्मुक्त आकाश में विचरण करने का सुख लेते थे । कल्पना छायावादी 
कवि के मन की पाँख थी; वह उसकी स्वतंत्रता, मुक्ति, विद्रोह, आनंद 
आदि की आक्राक्षाओं की प्रतीक थी । 

कल्पना के द्वारा एक ओर वह अतीत में जा पहुंचता था, दूसरी 
ओर भविष्य के स्वर्ण-युग को आँखों के सामने साकार करता था; एक 
ओर असीम आकाश में उड़कर आनन्द-लोक ` बसाता था, दूसरी ओर 
वस्तुगत रहस्यों का पता लगाता था । कल्पना उसकी राग-शक्ति भी 
थी और बोध-शक्ति भी । 

कल्पना-शक्ति का उपयोग प्राचीन और मध्ययुग के कवियों ने भो 
किया है और इसके द्वारा काव्य में अत्यंत रमणीय अप्रस्तुत-विधान की 
सृष्टि की है । कविता में प्रश्तुत के लिए जो अप्रस्तुत की योजना की 
जाती है, वह कल्पना का हो व्यापार है; मामिक उपमाओं के भावक 
कालिदास की कल्पना-शक्ति को इनकार नहीं किया जा सकता । लेकिन 
आधुनिक छायावादी कविताओं के साथ कालिदास की रचनाओं को 
मिलाकर देखने से स्पष्ट हो जाता है कि कल्पना कालिदास के लिए 
गौण वस्तु थी- वास्तविकता ही उनका प्रधान लक्ष्य था । कालिदास 
का 'मेघ” पंत के 'बादल' से अधिक वास्तविक और कम कल्पनाबहुल है। 
'मेघदूत? में मेघ के लिए जगह-जगह निःसन्देह बड़ी ही मनोरम उपमाएं 
ओर उस्प्रेक्षाएँ लायी गयी हैं लेकिन अन्ततः उससे रामगिरि से लेकर 
कैलास तक की भारतभूमि की यात्रा करायी गयी है । कालिदास का मेघ 
उत्तर भारत की नदियों और पहाड़ों को ही देखता हुआ कैलास नहीं 
पहुँच जाता बल्कि विदिशा, उज्जयिनी, दशपुर आदि प्रसिद्ध नगरों को 
भी देखना नहीं भूलता--यहाँ तक कि उज्जयिनी उसके रास्ते में नहीं 
पड़ती फिर भी उस महानगरी के लिए मेघ थोड़ा घूम जाता है । 
वास्तविकता की ओर कालिदास का ध्यान इतना था कि नगरों के अतिरिक्त 

जनपदों से भी अपने मेघ को जाने का आदेश देते हैं--उन्हीं जनपदों में 
से एक है मालवा, जिसके तुरन्त जोते हुए खेतों से उठने बाली सोधी 
गंध से गुजरते हुए मेघ का सौन्दर्य ब्हां की जनपद्-वधुओं के लोचनो से 
पिया जाता है । जनपदवासियों को स्नेह करने वाले कालिदास मेघ से 
आग्रह के साथ कहते हैं कि फूल चुनते-चुनते जो मालवी मालिनियाँ थक 
गयी हैं और पसीने के कारण जिनक्रे कर्णफूल कुम्हला गये हैं, उनका 
पसीना अवश्य पोंछ देना । 
लेकिन पंत जी का वायवी बादल” यही नहीं कि इस धरती से 
सर्वथा अनजान है, बल्कि स्वयं भी अधिकांशतः कल्पना-पुँज है । इस 
बादल' का परिचय स्वयं उसी के शब्दों में--- 
हम सागर के घवल हास हैं 
जल के घूम, गगन को घूल 
अनिल फेन, ऊषा के पल्लव 
वारिवसन, वसुधा के सुल; 
नभ में अवनि, अवनि में अम्बर, 
सलिल भस्म, मारत के फूल 
हम ही जल में थल, थल में जल 
दिन के तम, पावक के तूल। 
किसी वस्तु को देखफ्रर यदि प्राचीन कवि को अधिक-से-अधिक्र उस 
वस्तु से मिलती-जुलती अथवा उससे संबद्ध दो-एक अन्य अप्रस्तुत 
वस्तुओं की ही याद आती थी, तो छायावादी कवि के मन में सैकड़ों 
'ऐ गसिएशन्प' अथवा स्मृति-चित्र जग जाते थे । “यमुना” को देखकर 
यदि बिहारी ने इतना ही कहा कि 
सघन कुंज छाया सुखद, शीतल सुरभि समीर । 
सन ह्व जात अजों वहै, वा अमुना के तीर ॥ 
तो निराला के मन में यमुना से सम्बन्धित सैकड़ों स्मृति-चित्र उभर 
आये और 'यमुना” के फिनारे उन्होने कल्पना को एक दूसरी ही सृष्टि 
खड़ी कर दी । वस्तुतः निराला ने वर्तमान यमुना पर एक दूसरी “यमुना? 

ति दी और यह यमुना अतीत की युना का संस्मृत नवीन 
संस्करण है । 
अतीत की ओर यह स्तेह-पुग्भ दृष्टि ओर उसे पुनर्जीवित करके 
लौटा लाने की आकुलता कल्पना के ही अनेक व्यापारों में से एक है-- 
कवि यमुना से पूछता है-- 
किस अतीत का दुर्जय जीवन 
अपनी अलकों में सुकुमार 
कनक-पुष्प-सा गँथ लिया है 
किसका है यह रूप अपार ? 
और फिर इस कल्पना-कलित यमुना के आदि स्रोत का पता पूछते हुए 
कवि कहता है--- 
किस अतोत से मिला आज वह 
यमुने तेरा सरस प्रवाह! 
और इसमें तनिक भी सन्देह नहीं कि निराला की इस यमुना का आदि 
स्रोत कल्पना का अतीत-शिखर है, वर्तमान हिमालय नहीं ! 
इस परिवर्तित परिस्थिति की विभीषिका से घबड़ाकर पंत जी 
सर्वाणम अतीत को पुकार उठते हैं-- 
कहाँ आज बह पूर्ण पुरातन वह सुवणं का काल 
भूतियों का दिगन्त छवि जाल ! | 
और प्रसाद तो जैसे अतीत-प्रवासी ही थे । महाप्रलय में विनष्ट देवसुष्टि 
की मधुमय याद करते हुए प्रसाद के मनु कराह उठते हैँ--गया, सभी 
कुछ गया, मधुरतम !' यह वह सृष्दि थी जिसमें “चलते थे सुरभित 
अंचल से जीवत के मधुमय निश्वास', और “सौरभ से दिगन्त पूरित था, 
अंतरिक्ष आलोक अधीर !! 
अतीत में मन की यह उड़ान वर्तमात से असन्तोष का ही 
परिणाम है। 
जिस प्रकार वर्तमान से असंतुष्ट मन अतीत की भोर सागता है, 
उसी तरह इस जगत्‌ से असंतुष्ट होकर किसी अन्म जगत्‌ को खोज में 
FR 

निकल पड़ता है भौर न मिलने पर कल्पना षे द्वारा एक सुखद लोक की 
सृष्टि कर डालता है । छायावाद-युग में “उस पार! और ५क्षितिज के 
उस पार' जैसी बातें जो अवसर सुनाई पड़ती थीं, वे इसी भावना की 
अभिव्यक्ति थीं । 'परिमल' में निराला स्पष्ट रूप से कहते है---'हमें 
जाना है जग के पार !' और 'कामायनी' के मनु जब आइ भरते हैं-- 
आह, कल्पना का सुन्दर वह 
जगत मधुर कितना होता ! 
सुख स्वप्नों का दल छाया में 
पुलकित हो जगता-सोता । 
तो उसी कल्पना-लोक की ओर संकेत करते हैं । 
कभी-कभी बिना किसी प्रकार के तात्कालिक असंतोष के ही किसी 
सुन्दर दृश्य को देखकर मन हश्य-जगत्‌ से परे कल्पना के अहश्य में जा 
पहुँचता है, जैसे निराला के 'तुलसीदास' को चित्रकूट की प्राकृतिक सुषमा 
देखते ही पंख लग जाते हैँ 
बह उस शाखा का बन-विहंग 
उड़ गया मुक्त नभ निस्तरंग 
छोड़ता रंग पर रंग-रंग पर जीवन 
छायावाद में जो 'स्वप्नों' की बहुत चर्चा है, वह या तो ऐसे ही 
“दिवास्वप्न” के रूप में अथवा जीवन-संघषो में थके हुए मत के सो जाने 
पर आये हुए सुखद स्वप्न के रूप में जिस प्रकार छायावाद-युग की 
अधिकांश प्रतिमाएँ छायाजीवी हैं, उसी तरह अधिकांश पात्र स्वप्नजीवी 
हैं; यहाँ तक कि निराला के राम भी उनके 'तुलसी' की तरह रह-रहृकर 
स्वप्नों में इब जाते हैं- कभी उनकी आँखो में पृथ्वी-तनया--कुमारिका- 
छवि कौं जाती है, कभी सामने का भूधर पार्वती-सा प्रतीत होने लगता 
है । और अंत में कल्पना की “शक्ति प्रकट होकर उन्हें वरदान दे जाती 
है । जीवन-संघषों में हारता हुआ व्यक्ति किसी प्रकार कल्पना के द्वारा 
शक्ति अजित करता है अथवा आत्मविश्वास के लिए विजय की कल्पना 
करता है-- राम की शक्ति-पूजा' इसका सर्वोत्तम उदाहरण है । 

दूसरी ओर प्राकृतिक सौन्दर्य कवि की कल्पना को क्रिस प्रकार 
जाग्रत करता है और उसे जगत्‌-जीवन को समझने की अन्तहृष्टि देता है 
इसका उत्कृष्ट उदाहरण निराला का 'तुलसीदास' है । भारत की 
तत्कालीन वास्तविक स्थिति का बोध इस तुलसीदास को कल्पना-लोक में 
ही होता है । 

अन्तह'ष्टि-दायिनी कल्पना और जीवन-शक्ति-दायिनी कल्पना--इन 
दोनों की सुन्दर अभिव्यंजना छायावादी काब्य में हुई है । प्रकृति-सौन्दर्य- 
जनित कल्पना ने ही "कामायनी? की चिन्ता पर मनु के मन में आशा का 
संचार क्रिया और जीवन से निराशा हृदय में जिजीविषा जगायो ! मन 
अनुभव करने लगे-- 

“सैं हैं” यह वरदान सहश क्यों 
लगा गंजने कानों में। 
में भी कहने लगा, मैं रहें 
शाश्वत नभ के गानों सें। 

छायावाद युग की कविताओं को देखने से पता चलता है कि उन कवियों 
को संसार में जो वस्तु सबसे अधिक सुन्दर, उदात्त, मधुर अपराजेय 
अर्थात्‌ किसी बात में श्रेष्ठ हुई है, उसे उन्होंने 'कल्पना” नाम दिया है 
अथवा कल्पता से उपमित किया है । पंत जी यदि बादल को 'विपुल- 
कल्पना से त्रिभुवन की', 'मंबुधि की कल्पना महान्‌' आदि कहते हैं; 
“नक्षत्र” की 'ऐ अनंत की अगम कल्पता’ बतलते हैं; 'छाया! को भी 
“गूढ़ कल्पना-सी कवियों की” मानते हैं; तो 'अनंग' को “प्रथम कल्पना 
कवि के मन में” और 'अप्सरा' को भी “अखिल कल्पनामयि भयि अप्सरि! 
संबोधन करते हैं । इसी तरह प्रसाद जी भी हिमालय की उदात्तता बतलाने 
के लिए यही उपमान चुनते हैँ--विश्व कल्पना-सा ऊंचा वह !' 

तात्पर्य यह कि कल्पना छायावादी कविता की मौलिक विशेषता है । 
इसी ने कवि को रहस्पदर्शी बनाया; असीम और अनंत की सार्वभौम 
अनुभूति दी; अतिपरिचित वस्तुओं में भी अपरिचित सौन्दर्योद्घाटन की 
अन्तर्हष्टि दी तथा विरूप वस्तुओं को भी रूपमय बनाने की क्षमता प्रदान 

की, इसी ने कवि में नवीन ऐन्द्रिय-बोध जगाये और अभृतपूर्व संवेदन- 
शीलता उभारी । 

छायावाद के अनुभूति-प्रवण कवियों ने वर्ण, ध्वनि, गंध, स्पर्श, रस 
आदि के अत्यन्त सूक्ष्म ऐन्द्रिय-बोध का परिचय दिया । “अग्निशिखा? के 
रंग को स्पष्ट करते हुए प्रसाद जी उसे “मधु विगल तरल अग्नि, कहते 
हैं तो हिम-संसृति पर पड़ते हुए आलोक का वरण-सौन्दर्य दिखलाने के 
लिए इस प्रकार की कल्पना करते हैं--- 

सित सरोज पर क्रीडा करता 
जेसे मधुमय पिग पराग । 


इसी प्रकार अशण अधर पर धवल मुस्कान की वर्णच्छायाएँ अलगाते हुए 
कहते हैं कि जैसे रक्त किसलय पर-- 
अरुण की एक किरण अम्लान 
अधिक अलसाई हो अभिराम। 
दूसरी ओर पंत जी नील लहरों पर सांध्य किरण के बुझते हुए 
आलोक का विश्लेषण इस प्रक्रार करते हैं--- 
लहरों पर स्वर्ण रेख सुन्दर पड़ गयी नील ज्यों अधरों पर 
| अरुणाई प्रखर शिशिर से डर । 
वर्ण-विवेक की तरह छायावादी कविग्रों ने ध्वनि-सम्बन्धी सूक्ष्मताओं को 
ओर भी ध्यान दिया । सन्नाटे की विचित्र-सी आवाज को शब्दों में पंत 
जी इस प्रकार रखते हैं--- 
गुंजित अलि-सा निर्जेन अपार ! 
अथवा सान्ध्य वन के क्रमशः थमते हुए रव का यह चित्र 
पत्रों के आनत अधरों पर सो गया निखिल बन का समर ! 
और पावस-कालोत पपीहा, झींगुर, दादुर, बादल, बूंदें, निर आदि से 
उठनेवाले बिभिन्न प्रकार के स्वरों का यह चित्र 
पपीहों की वह पीन पुकार 
निरझरों का भारी झर्‌ झर्‌ 

प्लोंगुरों को झीनी झनकार 
घनों की गुर-गम्प्ती र-घहर 
विन्ुओं की छनती-छनकार 
दादुरों के वे दुहरे स्वर। 
हृदय हरते हैं विविध प्रकार 
शेल-पावस के प्रश्नोत्तर । 
ऐन्द्रिय-बोध के अतिरिक्त अन्तर्ट ष्टिदायिनी कल्पना ने मन में अनेक 
प्रकार की सूक्ष्म अनुभूतियाँ तथा उन अनुभूतियों को अच्छी तरह व्यक्त 
करने को क्षमता जगायी । 
जैसे सुधि में प्रिया के साथ की हुई बातों को दुहराना-- 
पुं सुधि सहसा ,जब सुकुमारि ! 
सरल-शुक-सी ;सुखकर-सुर में ! 
तुम्हारी भोली बातें 
कभी दुहराती है उर में । 
(पल्लव : आँसू) 
अथवा नव-परिचय के क्षण की सतत रहस्यमयता-- 
नित्य परिचित हो रहे तब भी रहा कुछ शेष 
गूढ़ अंतर का छिपा रहता रहस्य विशेष 
दूर जेसे सघन वथ अंत वन-पथ का आलोक 
सतत होता जा रहा हो, नयन की गति रोक । 
न (कामायनी : वासना) 
अथवा प्रणय के प्रथम उदय-काल की मनःस्थिति-- 
दूर थी, 
खिचकर समीप ज्यों मै हुई 
अपनी ही दृष्टि से; 
जो था समोप विश्व 
दुर दुरतर दिखा । 
(अनामिका : प्रेयसी) 

इस तरह की अनुभूतियों की सूक्ष्मता प्रसाद जी की 'कामायनी” और 
प्रलय को छाया? जैसी लम्बी कविताओं में काफी मिलेगी । 
लेकिन इस कल्पना ने एक ओर छायावाद में जहाँ इतनी विशेषताएँ 
पैदा कीं, वहाँ दूसरी ओर जब धीरे-धीरे इसका अतिरेक होने लगा तो 
कल्पना-प्रवण अन्तर्ह ष्टि अधिक गहन, गूढ़ और रहस्यमय हो गयी; 
फलतः गहराई की जगह दुर्बोध्य उलझनों तथा अस्पष्ट भावों की सृष्टि 
होने लगी । प्रसाद जी की 'कामायनी' में ऐसे स्थल काफी हैं । कल्पना की 
ऊँची उड़ान से कभी-कभी वस्तु-चित्रण में भी अस्पष्टता आयी जेसे पंत 
जी की “अप्सरा'.में । परन्तु निराधार कल्पना के विकार अधिक प्रकट 
हों, इसके पहले ही यथार्थवाद की तीब्र आँच से छायावादी आइकेरस' 
के कल्पना के मोमी पंख पिघलने लगे और “छत्तीस तक जाते-जाते अपने 
आप कविता में कल्पनाशक्ति अत्यन्त क्षीण हो गयी ।' 
छायावाद की इस स्वानुभूति, भावुकता, कल्पना आदि ने अपने अनु- 
कूल शब्द-चयन, वाक्य-विन्यास, प्रतीक-योजना तथा छँद-गठ्न भी किया। 
छायावाद को उत्तराधिकार में द्विवेदी-युग का इतिवृत्तात्मक शब्द- 
समूह प्राप्त हुआ था जिसके द्वारा न तो वैयक्तिक अनुभूति की भावुक 
अभिव्यंजना हो सकती थी और न वस्तुगत सूक्ष्म सौन्दर्य का चित्रण हो 
सकता था । परन्तु छायावादी भावुकता का विद्युतु-स्पर्श होते ही कल्पना 
के पंखों का सहारा पाकर जड़ भाषा उन्मुक्त आकाश में उड़ चली । 
अतीत-यात्रा में कालिदास, भवभूति, बाणभट्ट आदि संस्कृत कवियों की 
ललित पदावली मन के साथ लिपटी हुई चलो आयी । अपने मध्ययुगीन 
ब्रजभाषा-काव्य के भी अनेक शब्द, जो संस्कार-स्वरूप अवचेतन में पड़े 
हुए थे, ऊपर आ गये । रवीन्द्रनाथ की संस्कृत-शाद्वल बंगला कविताओं 
की गूंज ने भो नवीन शब्दों का वातावरण तैयार कर दिया । अंग्रेजी की 
रोमँटिक कविताओं को पढ़ते-पढ़ते भी काफी शब्द मन ही मन अनूदित 
होते रहे । इस प्रकार पतझर की भाषा देखते-देखते कुसुमित शब्दों से 
लद गयी । शब्दों के चयन और निर्माण में छायावादी कवियों ने कितना 
श्रम किया, इसका कुछ आभास शब्द-शिल्पी पंत जी की “पल्लव” की 

भूमिका! से हो सकता है । फिर भी छायावादी कविता का शब्द-सौन्दर्य 
उसके स्वतंत्र शब्दों में उतना नहीं है जितना शब्दों के लयमय क्रम में 
है । अलग-अलग लेने पर वे शब्द प्रायः संस्कृत के काव्यों अथवा कोशों 
में मिल जायेंगे; लेकिन यदि उन्हीं शब्दों को कविता के संगीतमय क्रम में 
देखें तो पता चलेगा कि यह शब्द-मैन्नी तथा लय अभूतपूर्व है । पंत, 
प्रसाद, निराला, महादेवी की रचना से एक-एक उदाहरण लेकर इस को 
स्पष्ट किया जा सकता है-- 
पृंत : 
स्वर्ण, सुख, श्री, सौरभ में भोर 
विश्व को देती है जब बोर 
विहंग कुल की कलकण्ठ हिलोर 
मिला देती भू नभ के छोर 
प्रसाद : 


मघुमय वसंत जीवन वन के 
वह अंतरिक्ष की लहरों में 
कब आये थे तुम चुपके से 


रजनी के पिछले पहरों में । 
महादेवी : 
स्पन्दन में चिर निस्पन्द. बसा 
क्रन्दन में आहत विश्व हंसा 
नयनों में दीपक से जलते 
पलकों में निझेरिणी मचलो ! 
निराला : 


दिवसावसान का समय 

सेघमय आसमान से उतर रही है 
बह सन्ध्या-सुन्दरी परी-सी 

घीरे धीरे धीरे 

इन चारों उद्धरणों से सम्पूर्ण छायावादी काव्य के शब्द-चयन का 
तो पता नदीं चल सकता, लेकिन मुख्य प्रवृत्ति का आभास मिल सकता 
है । इसके अतिरिक्त चारों कवियों की विशिष्ट रुचियों का भेद भी 'मालूम 
हो जाता है । पन्त के शब्द अपेक्षाकृत छोटे, असंयुक्त वर्णवाले, हल्के तथा 
वायवी हैं । प्रसाद के शब्द अधिक प्रगाढ़, मधुमय और नादानुकृतिमय 
हैं । महादेवी के शब्दों में रुपये की-सी स्पष्ट ठनक और खनक है और 
निराला में संघि-समास युक्त विविध जाति और ध्वनिवाले शब्दों में भी 
अनुप्रासमय व्यंजन-संगीत उत्पन्न करने की चेष्टा है । छायावाद के इन 
चारों कवियों में निराला को छोड़कर शेष तीनों में सर्वत्र अपने-अपने 
ढंग के प्राथ: एक से शब्दों का संकल्प मिलता है; केवल निराला में शब्द- 
चयन की विविधता तथा अनिश्चितता है । 

छायावादी कविता के शब्द-समूह का दूसरा पहलु वह है जहाँ अति- 
शय शब्द-मोह दिखाई पड़ता है । मधुर ध्वनिवाले शब्दों के मोह में पड़ 
कर छायावादी कवियों ने प्रायः आवश्यकता से अधिक शब्दों का व्यय 
किया है । जिस प्रकार छायावादी कविता भें अनावश्यक कल्पना-बाहुल्य 
मिलता है, उसी प्रकार अनावश्यक शब्दों की फिजूलखर्ची भी दिखाई 
पड़ती है । फिर भी भावों का क्षेत्र सीमित होने के कारण छायावाद का 
शब्द-कोश काफी सीमित है । 

भावोच्छुवास की प्रधानता के कारण छायावादी वावय-प्रवाह में 
शब्दों का क्रम प्रायः गड़बड़ा गया। प्रसाद की भाषा में इस तरह के दूरा- 
न्ययवाले वाक्य बहुत मिलते हैं । इसके अतिरिक्त, भाषा को कोमल बनाने 
के लिए प्रायः सभो छायावादी कवियों ने “है”, “था? आदि सहायक 
क्रियाओं का बहिष्कार किया । इस पर अपना मन्तव्य प्रकट करते हुए 
'पल्लव' की भूमिका में पन्त जी लिखते हैं, 'खड़ी बोली की कविता में 
क्रियाओं ओर विशेषतः संयुक्त क्रियाओं का प्रयोग कुशलतापूर्वक करना 
चाहिए, नहीं तो कविता का स्वर ( एक्सप्रेशन ) शिथिल पड़ जाता है, 
ओर खड़ी बोली की कविता में यह दोष सबसे अधिक मात्रा में विराज- 
मान है । है? को तो; जहाँ तक हो सके निकाल देना चाहिए, इसका 


४१ | छायावाद 


प्रयोग प्रायः व्यर्थ ही होता है । 
फलतः कभी-कभी इस प्रकार के निष्क्रिय वाक्यों की शृङ्खला दिखाई 
पड़ती है-- 
तरुवर के छायानुवाद सी 
उपमा सों, भावुकता सो 
अविदित भावाकुल भाषा सी 
कटी छंटी नव कविता सी 
यह है आगे-पीछे दोनों ओर से कटी-छेटी नव कविता की भावाकुल 
भाषा का एक नमूना । लेकिन ऐसा प्रायः कम ही हुआ है । 
शब्द-चयन की तरह छन्द और काव्य-संगीत के क्षेत्र में भी छाया- 
वादी भावावेग ने नई दिशाएँ खोज निकाली । छायावाद से पहले के 
कवियों की सारी शक्ति खड़ी बोली की स्वाभाविक छन्दःप्रवृत्ति तथा 
छन्दःप्रकृति की खोज में लग गयी और पर्याप्त श्रम के बाद लावनी, 
संस्कृत के अतुकान्त वर्णवृत्त आदि बँधे चरणों वाले छन्द निश्चित किये 
गये । छायावादी कवियों ने इस बँधी परिपाटी के विरुद्ध पहली स्थापना 
यह की कि छन्दःप्रकृति का मौलिक आधार है भाव-लय । छायावाद कके 
भावुक कवि ने अनुभव किया कि पूर्ववर्ती कवियों की तरह छन्दों के सांचे 
के अनुसार भावों को मोड़ना भावों के साथ अन्याय करना है ॥ इसलिए 
उसने विविध भाव-लय के अनुसार छन्द-लय और भाव-प्रवाह के अनुसार 
चरणों का आकार परिवर्तित किया । पंत जी के 'उच्छूत्रास' में भावानुकूल 
छन्द के लय और चरणों का द्रुत परिवर्तन द्रष्टव्य है । 
सिसकते अस्थिर मानस से 
बाल बादल सा उठकर आज 
सरल अस्फुट उच्छवास । 
अपने छाया के पंखों में 
(नोरव घोष भरे शंखों में) ' 
मेरे आँसु गंथ फेल गम्भीर मेघ सा 
आच्छादित कर ले सारा आकाश । 


RE 

इन सात पंक्तियों में लगभग छः जगह छन्द में मोड़ आये हैं। पीछे 
इस ब्रुव-परिवर्तन से भाव-प्रवाह्‌ में बाधा पड़ते देख कवि ने छन्द-संगति 
की ओर विशेष ध्यान दिया । 

छन्दोविधान भें भाव-विवेक के आगमन से स्वच्छन्द छन्द अथवा 
मुक्तछन्द का प्रचलन हुआ और निराला जी इसके प्रवर्तक हुए । भावों 
के स्वच्छन्द विकास के लिए कवि ने चरण और तुक सबके बन्धन ढीले 
करके केवल स्वर-प्रवाह की रक्षा की । इस तरह प्राचीन घनाक्षरी छन्द 
के स्वर-प्रवाह में निराला ने अनेक मुक्तछन्द लिखे । निराला के लिए 
छन्द सचमुच ही छन्द ( बन्धन ) प्रतीत हुआ, इसलिए उन्होंने स्वच्छ- 
न्दतावाद के लिए छन्दों के बन्धन को भो तोड़ना अनिवार्य समझा । 
उनकी “जुही को कली? ऐसे ही मुक्तछन्द में खुली । उन्होंने कविता 
से प्रगलभ होकर कहा कि 'आ तू प्रिये छोड़कर बन्धनमय छन्दों की 
छोटी राह? । 

इस तरह लम्बे भावों के लिए लम्बी कविताओं के छन्दोविधान के 
अतिरिक्त छोटे-छोटे भावों के लिए छायावाद ने लोकगीतों के आधार पर 
गीतों की रचना की। हिन्दी में सफल प्रगीत की रचना सबसे पहले 
छायावाद-युग में ही हुई । निराला और महादेवी वर्मा ने इस दिशा में 
सबसे अधिक काम क्रिया । छन्दोवेचित्र्य की हृष्टि से संभवतः निराला 
की देन सबसे अधिक है। 

अलंकार-योजना की हृष्टि से अपने पूर्ववर्ती द्विवेदी-युग की तुलना में 
तो छायावाद आगे है ही, संपूर्ण हिन्दी काव्य भें भी इसे अद्वितीय कहा 
जा सकता है । प्राचीन काव्य के पक्षधर आचार्य शुक्ल ने भी स्वीकार 
किया है कि छायावादी कवियों ने लाक्षणिक साहस सबसे अधिक 
दिखाया । उनके अनुसार 'आम्यंतर प्रभाव-साम्य के आधार पर लाक्ष- 
णिक और व्यूंजनात्मक-पद्धति का प्रचुर विकास छायावाद की काव्य-शैली 
की असली विशेषता है? । 

कल्यना-प्रधान काव्य में अनूठी उपमाओं ओर प्रतीकों का बाहुल्य 
तया भाव-विदर्ध हृदय से लाक्षणिक वक्रता-भरी भाषा का निकलना 

स्वाभाविक है । 
स्वभाव की शीतलता बतलाते के लिए “चाँदनी का स्वभाव में वास? 
कहना भौर विचारों का भोलापन दिखाने के लिए “विचारों में बच्चों 
की साँस” लिखना नूतन प्रतीक-व्यंजन का उदाहरण है । 
इसी प्रकार गद्गद स्वर के आह्वाद की अभिव्यक्ति के लिए "खिला 
पुलक कदम्ब-सा था भरा गद्गद बोल? और प्रवासिती-प्रिया की मधुर 
याद को प्रकट करने के लिए प्रिया को दूर की तान से उपमित करना 
नवीन औपम्य-विधान के सूचक हैं । प्रवासित “रत्नावली? के लिए निराला 
की यह उपमा देखिए 
वह आज हो गयी दूर तान 
इसलिए मधुर वह और गान 
छायावादी कवियों-विशेषतः पंत जी ने विशेषणों के प्रयोग में अद्भुत 
चमत्कार पैदा किया । एक छोटे से विशेषण के द्वारा पंत जी ने कई 
वाक्यों में कहीं जाते योग्य बात कह दी है। नील झंकार, गंध-गुंजित, 
तुतला उपक्रम, मुखित आवप, तुतला भय, तुमुल तम जैसे सैकड़ों विशे- 
पण-जन्य सुन्दर प्रयोग पंत में अनायास मिलेंगे । 
चित्रात्मकता छायावादी कविता की बहुत बड़ी विशेषता है । विराद्‌ 
उपमाओं के सहारे कभी-कभी बड़े ही मनोरम चित्रों को रचना की गयी 
है-जैसे महादेवो के ये दो चित्र 
अबनि-भम्बर की रुपहली सीप में 
.अरल मोतो-सा जलधि जब काँपता 
और 
तम-तमाल ने फूल 
गिरा दित पलके खोलों 
इन सबका महत्त्व स्वोकार करते हुए भो पन्त जी के शब्दों मे कहना 
है कि छायावाद काव्य न रहकर केवल अलंकृत संगीत बन गया था ॥_ 
Lf 
छायावाद के बारे में प्रायः कहा जाता है कि इसका संबंध पत्का- 
लीन राष्ट्रीय आन्दोलन से कतई न था । आलोचक्रों का बड़ा पुराचा 

आरोप है कि जिस समय देश में स्वतन्त्रता के लिए संघर्ष हो रहा था, 
छायावादी कवि कल्पना-लोक में बैठकर हत्तन्त्री के तार बजाया करते 
थे । लेकिन ऐसा वही लोग कहते हैं जो साहित्य को समाज का अविकल 
अनुवाद समझते हैं । अच्छी तरह से देखने पर पता चलेगा कि छायावाद 
ने अपने युग को अत्यंत भावात्मक रूप में अभिव्यक्त किया है। 


वस्तुतः हमारे राष्ट्रीय आन्दोलन के दो मोर्चे थे । एक मोर्चा प्राचीन 
सामंती मर्यादाओं के विरुद्ध था और दूसरा अंग्रेजी साम्राज्यवाद के 
विरुद्ध । छायावाद का व्यक्ति-स्वातंत्र्य सामंती मर्यादाओं के विरुद्ध बहुत 
बड़ा कदम था । निराला के 'पंचवटी-प्रसंग? में राम सीता से आधुनिक 
युवक के हृदय की बात कहते हैं-- 
छोटे से घर को लघु सीमा में 
बंधे हैं क्षुद्र भाव 
यह सच है प्रिये 
प्रेस का पयोनिधि तो उसइता है 
सदा हो निःसोस भू पर। 
राजनीतिक और भाथिक रूप में यही व्यक्ति-स्वातंत्रय शोषित कृषकों 
का पक्ष लेकर विप्लव के बादल का आह्वान करता था । 
विप्लव रव से छोटे हो हैं शोभा पाते 
तुझे बुलाता कषक अधीर 
ऐ विप्लव के वीर ! 
सामंती रूढ़ियों से नारी को मुक्त करके भी छायावादी कवि ने राष्ट्रीय 
आन्दोलन में सहयोग दिया । तिरस्कृता विधवा को 'इष्टदेव के मन्दिर 
की पूजा-सी? पवित्र कहना, भोग्या नारी के 'संग में पावन गंगा-स्नान? 
की कल्पना करना और उसे “देवि, माँ, सहचरि, प्राण” कहकर पुकार 
उठता आदि बातें आधुनिक कवि के नारी-आदर्श की सूचक हैं। छाया- 
वादी कवि ने नारी को अपमान के पंक और वासना के पर्यक से उठा- 
कर देवी और सहचरी के उच्च आसन पर प्रतिष्ठित किया । नैतिकता 
की पुरानी रूढ़ियों को तोड़कर उसने मानव-विवेक पर आधारित प्रेम 

सम्बन्धी नवीन नेतिक मूल्यों की स्थापना की; सूखे सुधारवाद की जगह 
छायावाद ने रागात्मक आत्म-संस्कार का बीजारोपण किया; मध्यवर्ग को 
व्यावसायिक प्रयोजनणीलता तथा अत्यन्त उपयोगितावादी हृष्टिकोण से 
मुक्त कर आदर्शवाद के उच्च आकाश में विचरण करने की प्रेरणा दी । 
जहाँ तक साम्राज्य विरोधी मोर्चे का सवाल है, इस पर छायावादी 
कवि ने स्पष्ट रूप से अंग्रेजों का विरोध तो नहीं किया लेकिन परोक्ष 
रूप से साम्राज्यवाद के विरुद्ध देश-प्रेम, जागरण तथा आत्मगौरव का 
गान गाया । भारत-भूमि की प्रशंसा में प्रसाद का गाया हुआ-- 
अरुण यह सधुसय देश हमारा । 
जहाँ पहुँच अनजान क्षितिज को मिलता एक सहारा । 
सरस ता. रस गभ-विभापर नाच रही तरु शिखा मनोहर 
फेला जीवन-हरियाली पर मंगल कुंकुम सारा । 
देश-प्रेम को भावप्रवण व्यंजचा है । 
इसी तरह प्रसाद का ही एक जागरण-गोत है -- 
हिमाद्रि तंग श्ट ग से 
प्रबुद्ध शुद्ध भारती 
स्वयं प्रभा समुज्ज्वला 
स्वतंत्रता पुकारती ! 
और अपने देशवासियों को जगाने के लिए ही छायावादी कवि अतीत 
गौरव का स्मरण कराते हुए कहता है-- i 
हिमालय के आँगन सें उसे प्रथम किरणों का दे उपहार 
उषा ने हंस अभिनन्दन किया और पहनाया हीरक हार । 
इन्हों गीतों को ध्यान में रखते हुए महादेवी जी ने कहा है कि 
राष्ट्रीय भाषना को लेकर लिखे गये जय-पराजय के गान स्थुल धरातल 
पर स्थित सूक्ष्म अनुभूतियों में जो मामिकता ला सके हैं वह किसी और 
युग के राष्ट्रपीत दे सकेंगे या नहीं इसमें सन्देह है । 
परन्तु छायावाद में जहाँ एक ओर सामंती भोर साम्राज्य मान्यताओं 
के विरुद्ध इस प्रकार का भावात्मक विद्रोह है वहाँ दूसरी ओर इनसे 

पलायन की भी प्रवृत्ति दिलाई पड़ती हैं; महादेवी जी छायावाद को 
'प्रकृति के बीच जीवन का उद्गीथ' भले ही कहें, किन्तु छायावादी 
कविता में प्रस्तुत और अप्रस्तुत रूप में प्रकृति की ही प्रधानता है । 
छायावादी कवि ने सामंती सामाजिकता के विरुद्ध आधुनिक व्यक्ति- 
स्वातंत्र्य का नारा तो अवश्य उठाया, लेकिन उसने वह व्यक्ति-स्वातंत्् 
प्रकृति के सरल वातावरण में प्राप्त करना चाहा । समाज से व्यक्ति को 
स्वतंत्र करके विकसित व्यक्तियों के आधार पर स्वस्थ सामाजिक व्यवस्था 
करने की जगह उसने प्रकृति की आदिम और सरल व्यवस्था की कल्पना 
की । यह उसकी अतिशय व्यक्तिवादिता तया असामाजिकता है। 

इसी प्रकार उसने नारी को भो मुक्त करने की घोषणा तोकी 
किन्तु उसे भी या तो एकदम अप्सरा बना दिया अथवा निष्प्राण देवी । 
बिना किसी ठोस आधार के उसका नारी-मुक्ति-आन्दोलन वारी के लिए 
दूसरा कारागार बन गया । इस बार वारी पुरुष के स्वच्छन्द प्रेम का 
शिकार होने के लिए ही मुक्त की गयो । 

असीम और अनंत के नाम पर छायावादी कवि ने सार्वभौम भावना 
का तो प्रसार क्रिया किन्तु उप्ती असीम और अनंत को अपने पलायन का 
बिश्राम-स्थल भी बना लिया । क्षुद्र आवश्यकताओं से उपर उठकर 
उसने उच्च आदर्शवाद का पाठ तो अवश्य पढ़ाया लेकिन फिर कोरे 
आदर्शवाद की पट्टी बाँबकर आँखों के सामने से वस्तुस्थिति को ओझल 
कर दिया । 

परन्तु ये सभी सीमाएँ प्रायः उस युग के सम्पूर्ण मध्यवर्ग की हैं । 
उस युग के मध्यवर्गीय विचारों के प्रतिनिधि गांधीवाद में भी इसी तरह 
की असंगतियाँ दिखाई पड़ती है । 

म 

यों वो छायावाद संज्ञा कविता के लिए ही प्रयुक्त होती है, तथापि 
यह एक व्यापक जीवन-ह'षद थी । इसकी अभिव्यर्मित कविता के ही क्षेत्र 
में सबसे अधिक हुई; परन्तु कहानी, उपन्यास, नाटक यहाँ तक कि 
आलोचना भी इससे काफी प्रभावित हुई । प्रसाद के नाटक, कहानियाँ 


oo 

ओर उपन्यास छायावादी हष्टिक्रोण के प्रभाव को अच्छी तरह प्रकट करते 
हुँ । अन्य कवियों में से निराला के 'अप्सरा', 'अलक्रा”, “निरुपमा” आदि 
उपन्यास) महादेवी जी के अतीत के चलचित्र' तथा "स्मृति की रेखाएं” 
तथा पंत जी की कहानियाँ भो इससे प्रभावित हैं। सभी छायावादी 
कवियों तथा अन्य प्रभाववादी आलोचकों के आलोचनात्मक निबंधों पर 
भी छायावादी हष्टि का प्रभाव स्पष्ट है-विशेषतः महादेवी जी के 
निब्रन्धों पर । काव्यशैली की भाँति गद्यशैली पर छायावाद का प्रभाव 
स्पष्ट है । इस प्रभाव का सर्वोत्तम रूप प्रसाद और महादेवी के गद्य में 
मिलता है और निकृष्टतम रूप चंडीप्रसाद 'हुदयेश' की कहानियों में । 
भावात्मक और कल्पना-प्रवण जवीन-हृष्टि होने के कारण छायावाद 
की अभिव्यक्ति मुख्यतः रचनात्मक साहित्य और उसमें भी केवल कविता 
में हुई । 

कुल मिलाकर छायावाद आधुनिक खड़ी बोली कविता के स्वाभा- 
विक विक्ञास की चरम परिणति है । जैसा कि मुकुटधर पांडेय ने छाया- 
वाद के आरम्भिक युग में हो कहा था, “इसका सूत्रपात उस महापुरुष 
की दिव्य लेखनी से हुआ है जो वर्तमान कालीन हिन्दी भाषा का जनक 
माना जाता है ।” स्पष्टतः मुकुटधर पांडेय का यह संकेत भारतेन्दु 
हरिश्चन्द्र की ओर था। मुकुटधर पांडेय ने भारतेन्दु को छायावाद का 
प्रवर्तक नहों कहा है बल्कि उप परिवर्तन का सूत्रपात करनेवाला कहा 
है, जो कविता के भावराज्य में उस समय के अनुसार, विगत चालोप- 
पचास वर्षो में हुआ था। आज इस बात को समझने और मानने में 
कोई कठिनाई नहीं है, लेकिन एक जमाना था जब छायावाद को सर्वथा 
विदेशी प्रभाव मानकर उड़ा दिया जाता था । स्वयं आचार्य शुक्ल जैसे 
गम्भीर आलोचक का भी विचार था कि यदि अनेक विदेशी वादों से 
प्रभावित 'छायावाद' नाम की काव्यधारा हिन्दी में न चल पड़ती तो 
मैथिलीशरण गुप्त, मुकुटधर पांडेय आदि द्वारा प्रवतित हिन्दी की प्रकृत 
काव्यधारा -स्वच्छंदतावाद का स्वाभाविक विकास होता । “जो यह 
होता तो क्या होता” जेसी अदकलबाजी छोड़कर यदि विचार करें तो 

स्पष्ट होगा कि मुक्रुटधर पांडेय आदि की स्वछँदजावादी काव्यधारा की 
स्वाभाविक परिणति छायावाद के रूप में हुई । मुकुटधर आदि स्वच्छं- 
दतावादी कवि वस्तुतः छायावाद के ही पुरस्कर्ता थे, उसी प्रकार जैसे 
अंग्रेजी साहित्य में बर्न्स, वर्ड मवर्थ आदि कवि शेली, कीट्स, बायरन 
के पुरस्कर्ता थे। आजका इगिहातह्णार तो यही अनुभव करता है कि 
विदेशी साहित्य ने हिन्दी की स्वच्छंदतावादी काव्यधारा के विकास में 
बाधा नहीं डानी, बल्कि उषे छाथावाद में रूपान्तरित होने में सहायता 
पहुँचाई । 

छायावाद को द्विवेदी-युग की प्रतिक्रिया कहने से कुछ लोगों के मन 
में धारणा बन गयी है कि छायावाद पूर्ववर्ती कविता की परम्परा के 
विरुद्ध कोई एकदम नयी काव्य-प्रवृत्ति है; लेकिन जिनमें ऐतिहासिकता 
का थोड़ा-सा भी बोध है वे जानते हैं, ऐतिहासिक विकास पुर्ववर्ती युग के 
अर्तावरोधों से तथा उसकी प्रतिक्रिया से ही होता है । फलतः छायावाद 
द्विवेडी-युग का ऐतिहासिक विकास है और इस प्रकार छायावाद हिन्दी 
साहित्य की परम्परा की एक महत्वपूर्ण कड़ी है । काव्य-सौष्ठव की हृष्ट 
से हिन्दी साहित्य में भक्ति-क्ाव्य के बाद छायावादी काव्य का ही नाम 
लिया जाता है । 

जिस प्रकार बारहवीं-तेरहवीं सदी में शुरू होनेवाले मध्ययुगीन 
सांस्कृतिक पुनरुत्थान का चरमोत्कर्ष सोलहवीं सदी के भक्ति-काव्य में 
हुआ उसी प्रकार उन्तीसवीं सदी में शुरू होने वाले आधुनिक सांस्कृतिक 
जागरण का चरमोत्कर्ष बीसवीं सदी के छायावादी काव्य तथा प्रेमचन्द 
के उपन्यासों में हुआ । हिन्दी साहित्य में छायावादी कविता का ऐति- 
हासिक महत्त्व होने के साथ ही शाश्वत मूल्य है । छायावाद में अनुभूति 
अपेक्षाकृत कम ओर कल्पना वैभव अधिक है, इसलिए यह भक्ति-काव्य 
के बराबर नहीं आवा; फिर भी इसमें मानव-हूदय को रसमरत करने 
और शक्ति देने योग्य स्थायी गुण बहुत से हैं । 

छायावाद का ऐतिहासिक कार्य संक्षेप में रामविलास शर्मा के शब्दों 
में यह है कि “दिवेदी-युग की वेष्णवी श्रद्धा और सशंक नैतिकता के बदले 

पहले-पहल अविश्वास और मानवीय प्रेम और श्वुङ्गार के स्वर सुनाई 
पड़ते हैं, नेतिकता के विरोध ने उच्छुङ्खलता का रूप नहीं लिया। नये 
कवियों ने व्यक्तित्व के पूर्ण विकास के लिए उस सामाजिक स्वाधीनता 
की माँग की जिसे पिछले युग के सामाजिक बन्धन दबाकर रखना चाहते 
थे । इन कवियों ने नये ढंग से प्रकृति का चित्रण शुरू किया; इस तरह 
की कविता को उन्होंने लक्षण ग्रन्यो की सीमाओं से उबार लिया। 
उद्दीपन या उपदेश के लिए प्रकृति का वर्णन काफी नहीं था। प्रतीक 
रूप में भी प्रकृति का उपयोग किया गया, लेकिन पहले-पहल हिन्दी 
कविता में उसके यथार्थ चित्र देखने को मिले । सामाजिक रचनाओं में 
दलित वर्ग के प्रति भावुक सहानुभूति प्रकट की तो साथ ही साथ 

सामाजिक ढाँचा बदलने के लिए विप्लव और क्रान्ति की माँग भी की । 

रहस्यवादी कविताओं में उन्होंने आनंद और प्रकाश में इष्टदेव की 

कल्पना की लेकिन अपने जीवन की दाइण व्यथा को भी वे भुला नहीं 

सके । छन्द और भाषा में नये प्रयोग करके उन्होंने रीतिकालीन आचार्यों 

को बता दिया कि हिन्दी कविता में एक नये युग का आरम्भ हो 

गया है ।”” 

७ 


रहस्यवाद 
° 
१ 


रहस्य-भावना प्राचीन है लेकिन 'रहस्यवाद' आधुनिक है और हिन्दी 
में छायावादी काव्य-आन्दोलन से संबद्ध है । हिन्दी-साहित्य में 'रहस्य- 
वाद" शब्द का प्रयोग १६२० ई० से पहले नहीं दिखाई पड़ता है । जब 
मुकुटधर पाण्डेय, सुमित्रानन्दन पंत, जयशंकर प्रसाद की नवीन कवि- 
ताएँ प्रकाश में आयीं तो उनकी आलोचना-प्रत्यालोचना के सिलसिले 
में 'रहस्यवाद' शब्द का प्रयोग किया गया । कवीन्द्र रवीन्द्र की अंग्रेजी 
“गीतांजलि' को देशी-विदेशी आलोचकों ने “मिस्टिक” कहा था; इसलिए 
हिन्दी में भी उस तरह की कविताओं को 'मिस्टिक' ओर उनमें निहित 
भावधारा को 'मिस्टिसिज्म' समझकर उनके लिए (हिन्दी शब्द “रहस्य- 
वाद ' चलाया गया । | 

मई, १६२७ ६० की 'सरस्वती' में 'सुकवि क्रिकर” नाम से आचार्य 
महावीर प्रसाद द्विवेदी ने आजकल के हिन्दी कवि और कविता” निबंध 
भें इस विषय पर विचार करते हुए लिखा है कि “अंग्रेजी में एक शब्द 
है “मिस्टिक' या 'मिस्टिकल' । पंडित मथुरा प्रसाद दीक्षित ने अपने 
त्रेभाषिक कोश में उसका अर्थ लिखा है-गूढार्थ, गुह्य, गुप्त, गोप्य और 
रहस्य । रवीन्द्रनाथ की यह नए ढंग की कविता इसी “मिस्टिक' शब्द के 
अर्थ की द्योतक है । इसे कोई रहस्यमय कहता है, कोई गूढ़ार्थ-बोधक 
कहता है ओर कोई छायावाद की अनुगामिनी कहता है ।” 

संभवतः उसी वर्ष “माधुरी? में अवध उपाध्याय ने 'रहस्यवाद' पर 
लेखमाला प्रकाशित करवाई और १६२८ ई० में आचार्ये रामचन्द्र शुक्ल 
ने “हिन्दी काव्य में रहस्यवाद” नाम से एक पुस्तक ही लिख दी । 

इस प्रकार “रहस्यवाद' छायावादी कविता को प्रवृत्ति-विशेष के लिए 
प्रयुक्त हुआ है । 
आगे चलकर आलोचना-प्रत्यालोचना के सिलसिले में रहस्यवाद का 
विस्तार अतीत की काव्य-प्रवृत्तियों के लिए भी किया गया और आधघु- 
निक रहस्यवादी कवियों ने अपने पक्ष के समर्थन के लिए वेद, उपनिषद्‌, 
शैवागम, तंत्र, नाथ, सिद्ध, कबीर, मीरा आदि की रचनाओं में रहस्य- 
भावना खोज निकाली । प्राचीन साहित्य में रहस्यवाद की परम्परा 
दिखानेवालों में प्रसाद जी का नाम सबसे पहले लिया जाना चाहिए । - 
उनका 'रहस्यवाद' निवन्ध हिन्दी में संभवतः इस तरह का पहला प्रयत्न 
है; पीछे महादेवी वर्मा ने भी अनेक उदाहरणों से रहस्यवाद की प्राचीन 
परंपरा दिखलाई । इसके विपरीत शुक्ल जी ने अपने ढंग से रहस्यवाद को 
“भारतीय काब्य-परम्परा’ से बाहर की वस्तु माना । यद्यपि जायसी को 
रहस्यवादी कहने की परम्परा उन्होंने ही कायम की; फिर भी वे 
“रहस्यवाद को मुख्यतः आधुनिक काव्य-प्रबुत्ति मानते थे। आज भी 
हिदी में डॉ० इजारीप्रसाद द्विवेदी जैसे विद्वान्‌ हैं जो कबीर आदि प्राचीन 
संतों को कविता के लिए 'रहुस्यवाद' संज्ञा को अनुपयुक्त मानते हैं। 
निष्कर्ष यह्‌ कि हिन्दी साहित्य के इतिहास में छायावादयुगीन 
रहस्य-भावापन्व काव्य-प्रबुत्ति तक ही “रहस्यवाद? को सीमित रखना 
समीचीन है । 


रहस्यवाद का एक निश्चित दर्शन है जिसके अनुसार सत्य “रहस्य” 
है ओर उसका केवल “दर्शन” होता है । सत्य का दर्शन सबको सब समय 
नहीं होता । विशेष व्यक्ति विशेष क्षण में ही सत्य को देख सकते हैँ । 
ऐसे विशेष व्यक्ति को विशेष प्रकार की दृष्टि प्राप्त होती है जिसे कभी- 
कभी “अन्तह षिट” भी कहते हैं । प्राचीन काल में ऐसे सत्य-द्रष्टा "ऋषि! 
कहलाते थे और “कवि” भी, जिसका अर्थ होता था द्रष्टा! । (धर्मस्य 
तत्त्व निहितं गुहायाम्‌’ एवं "ऋषयो मन्त्र-द्रष्दारः' जैसे वाक्य रहस्यवाद 
के रहस्य भौर दर्शन के प्राचीत संकेत हैं । 

रहस्यवादी को ज्ञान की प्रतीति किसी रहस्य के उद्घाटन या अना- 
वरण के बोध के रूप में होती है; जैसे कोई छिपा हुआ सत्य सहसा दीख 
गया हो । इस ज्ञान-प्रतीति के बाद रहस्यदर्शी के लिए यह सोचना 
स्वाभाविक हो जाता है कि सत्य कोई रहस्यात्मक वस्तु है जो इस 
प्रतीयमान जगत्‌ के अंदर या पीछे कहीं छिपी हुई है जिकषके दर्शन स्थूल 
इन्द्रियों के आवरण के कारण सामान्यतः नहीं होते । इसीलिए वह 
प्रतीयमान जगत्‌ को प्रायः भ्रम या मिथ्या समझा करता है और 
वास्तविकता को 'अज्ञात' ही नहीं बल्कि 'अज्ञेय' सी मान बैठता है। 
जब प्रतीयमान जगत्‌ ही भ्रम है तो उसकी अनेकता एवं बहुलता भी 
अवास्तविक है । इवनिए रहस्यदर्शी प्रत्यक्ष जगत्‌ की अनेकता के परे 
'एकता? एवं भेद के परे अभेद को वास्तविकता मानता है। काल-भेद 
और काल की वास्तविकता का भी निषेध इसी ज्ञात का परिणाम है, 
और सांसारिक दुख एवं सामाजिक बुराइयाँ भी इसीलिए रहस्यदर्शी को 
अवास्तवि प्रतीत होती हैं । 
प्रतीयमान जगत्‌ की अवास्तविकता का बोध होने के बाद इस प्रतीति 
के साधनों भें अविश्वास होना स्वाभाविक है । फलतः रहस्यदर्शी इन्द्रिय- 
बोध के साथ-साथ बौद्धिक ज्ञान का भी निषेध करता है। रहस्य-ज्ञान 
में इन्द्रियों को प्रायः बाधक कहा गया है और बुद्धि को ज्ञान का शत्रु । 
रहस्यवादियों ने प्रायः तर्क और बुद्धि का विरोध किया है क्योंकि 
बिशलेषण-परक होते के कारण बुद्धि सत्य को खंड-खंड करती है और 
भेदों की सृष्टि करती है । इसलिए ज्ञातोपलब्धि की वैज्ञानिक पद्धति 
जहाँ निरीक्षण-परीक्षण विश्लेषण-विवेचन आदि से युक्त एक क्रमबद्ध एवं 
सुदीर्घ व्यापार है वहाँ रहस्यवाद अन्तर्हष्टि से प्राप्त एक आकस्मिक 
घटना है । 'मिस्टिसिज्म एंड लॉजिक? शीर्षक निबन्ध में बट्रेन्ड रसेल 
ने विज्ञान के विपरीत रहस्यवाद की ज्ञान-मीमांसा का विस्तृत विवेचन - 
किया है । 
परन्तु सच पूछा जाय तो रहस्यवाद ज्ञान से अधिक 'अनुभूति’ है । 
रहस्य-दृष्टि वस्तुतः एक विशेष प्रक्रार की अनुभूति है । रहस्यवादियों ने 

प्रायः एक प्रकार की विलक्षण रहस्यानुझूति की चर्चा की है । णेसा कि 
विलियम जेम्स ने 'वेराइटीज़ ऑफ़ रेलिजस एक्सीपीरिएंस? नामक पुस्तक 
में लिखा है, रहस्यवाद चित्त की एक विशेष दशा या अवस्था है जो 
कभी-कभी विशेष प्रकार के मादक द्रव्यो से भी प्राप्त की जा सकती है। 
इस रहस्यानुभूति की समान्यतः चार. विशेषताएं होती है : भनिवंचनी यता, 
झलक, क्षणिकता एवं किसी विराट सत्ता द्वारा पुर्णंतः अधिकृत होने 
की अनुभूति । ये चारों प्रकार की अनुभूतियाँ धार्मिक संतों में प्रायः 
मिलती हैं ओर काव्य-सृष्टि के तमय कुछ कवि भी इन अनुभूतियों को 
अनुभव करते हैँ । 

रहस्थानुभूति की सभी विशेषताओं का समाहार करते हुए क्लार्क ने 
धर्म का मनोविज्ञान! नामक पुस्तक में लिखा है कि “रहस्यवाद एक 
निश्चित किन्तु आकस्मिक धामिक चेतना की अवस्था है जो अंशतः 
सक्रिय एवं अंशतः निष्क्रिय होती है । यह्‌ असामान्यतः इतनी निजी होती 
है कि इसका वर्णन करना असम्भवप्राय है-अधिक से अधिक इसे 
प्रतीको, पहेलियों या विरोधाभासों की भाषा में व्यक्त किया जा सकता 
है । इसमें रहस्यदर्शी किसी अलौकिक शक्ति की “उपस्थिति” का अनुभव 
करता है जो उस व्यक्ति की जीवन-हष्टि को आमूल प्रभावित कर देती 
हैं। इस “उपस्थिति? के प्रति रहस्यदर्शी की आवेशपरक भक्ति उसे 
नितांत असांसारिक जीवन-मूल्यों की ओर ले जाती है और वे जीवन- 
मूल्य उसके आचरण को एक हृद तक विचित्र बना देते हैं; फिर भी इस 
भक्ति के कारण उसके मनोजगत्‌ में एक प्रकार का अन्तर्गठन दिखाई 
पड़ता है ।” 

इस प्रकार रहस्यवाद एक निजी विश्वास है, जिसके अनुसार सत्योप- 
लब्धि नितान्त निजी एवं वैयक्तिक वस्तु दै और किसी सत्य-कथना की 
सत्ता उस कथन से उत्पन्न होने वाली अनुभूति की तीव्रता से ही मापी 
जा सकती है । फलतः रहस्यवादी कविता का सुजन ही नहीं बल्कि 
ग्रहण भी नितान्त निजी एवं वेयक्तिक कार्य है । 

कुल मिलाकर बारोज् डनहम के विदग्धतापूर्ण शब्दों में “रहस्यवाद 

से ज्ञान न सही, मुक्ति अवश्य मिलती है क्योंकि रहस्यवादी सबका अतिः 
क्रमण कर जाता है और वह मुक्ति भी सबको न सही, स्वयं रहस्यवादी 
को अवश्य मिल जाती है ।” 


३ 

काव्य में रहस्य-भावना एक प्रकार छे “परोक्ष की जिज्ञासा” है । 
आधुनिक विज्ञान ने मनुष्य के सामने प्रकृति के अनेक रहस्यों को उद्‌- 
घाटित कर दिया । मनुष्य को विश्व की विराटता का अनुभव नये ढंग 
से हुआ । वेज्ञानिक आविष्कारों तथा इन आविष्कारों की सहायता से 
प्रकृति के क्षेत्र में किये गये नवीन अन्वेषणों ने आधुनिक शिक्षित युवक 
के मानसिक क्षितिज का विस्तार किया । मध्ययुगीन अंधविश्वासों का 
स्थान जिज्ञासापूर्ण विवेक ने लिया । उसे संपूर्ण जीवन भौर जगत्‌ बदला 
हुआ लगा । चिर-परिचित प्रकृति में उसे ऐसे बहुत-से अपरिचित और 
सर्वथा नवीन तत्त्वों का आभास हुआ । जो दशा घर की श्वासरोधी अभेद्य 
दीवारों से घिरी हुई बहू की बाहर के उन्मुक्त वातावरण में आने पर 
होती है, वही मानसिक स्थिति पुरानी छढ़ियों में जकड़े हुए आधुनिक 
मनुष्य की इस नये वातावरण - में हुई । उसका मन सहस्न जिज्ञासाओं से 
भर उठा । 


'प्रभातसंगीत में संग्रहीत रवीन्द्रनाथ की 'निर्झरेर स्वप्नभंग” कविता, 
जिससे वे अपनी काव्य-रचना का वास्तविक आरम्भ मानते हैं, इस 
नवीन जीवन-हष्टि (विज्ञन) को भलीभाति व्यक्त करती है— 


आजि ए प्रभाते रविर कर 
कैमने पशिलो प्राणेर पर, 
केमने पशिलो गुहार आँधारे प्रभात पाखिर गान । 
ना जानि केनो रे एतदिन परे जागिया उठिलो प्रान । 
जागिया उठेछ प्रान, 
ओरे उथलि उठेछे वारि, 
ओरे प्राणेर बेदणा प्राणेर आवेग धिया राखिते नारि | 

थर थर करि कापिछे भूधर, 

शिला राशि राशि पडिछे खसे 

फूलिया फूलिपा फेनिल सलिल 

गरजि उठिछे दारण रोषे 

हेथाय होथाय पागलेर प्राय 

घूरिया घूरिया मातिया बेड़ाय-- 

बाहिरिते चाय, देखिते ना पाय कोथाय कारार द्वार । 

यह छन्द ही और है; रुद्ध हृदय का आकुल आवेग अद्भुत लय में बह 
निकला है; निर्भीक भाव से समस्त चारदीवारी को चुनौती देता हुआ 
यह विद्रोही हृदय बाह्य प्रकृति के रहस्यों को देखने के लिए आकुल हो 
उठा है । 

“वीणा? के कवि सुमित्रानन्दन पन्त में यही जिज्ञासा शिशु-सुलभ 
सरलता के साथ प्रकट हुई है; यहां रवीन्द्रनाथ का सा ओज और पोरुष 
नहीं । किन्तु पन्त की बाल-जिज्ञासा में नवीन हश्य के प्रति जो विस्मय 
और कुतूहल का भाव दिखाई पड़ता है, वह भी उसी रहस्य-भावना का 
एक रूप है । "प्रथम रश्मि” की जिज्ञासा कुछ-कुछ इसी प्रकार की है जब 
कवि 'बाल-विहुंगिनी? से पूछता है कि 

प्रथम रश्मि का आना रंगिणि 

तूने कंसे पहचाना ? 
और नक्षत्रों से आता हुआ “मौन निमंत्रण” भी उसी जिज्ञासा का दूसरा 
पहलू है, जिसमें नक्षत्रों के माध्यम से “न जाने कौन! कवि-हृदय को नीरव 
निमंत्रण देता है । 

कवि के लिए संपूर्ण प्रकृति गूढ़ संकेतों से भरी हुई प्रतीत होती है 
और आलो पुर्ण नवीन ज्ञान का प्रभात उसे स्वप्न में चौंका जाता है; 
ये रहस्यभावापन्न गान उसी संकेत ओर जागरण के प्रतीक हैं-- 


आज सोपे खग फो अज्ञात 
स्वप्न में चौंका गया प्रभात 

गूढ़ संकेतों से हिल पात 

कह रहे अस्फुट बात 

आज कवि फे चिर चंचल प्राण 

पा गये अपना गान ! 
कवि की यह रहस्यदशों हृष्टि 

दुर, उन खेतों के उस पार 

जहाँ तक गयो नील ककार 
का भी पता पाना चाहती है। 

यह जो “अज्ञात की ओर अनिश्चित संकेत मात्र? है अथवा “प्रकृति 
कै क्षेत्र के किसी अभिव्यक्त सौन्दर्य या माधुर्य से उठे हुए आह्वाद की 
अनुभूति की व्यंजना' है, उसी को आचार्य शुक्ल “स्वाभाविक रहस्यवाद? 
मानते हैं। इसको समझाते हुए वे कहते हैं--“'शिशिर के अंत में उठी 
हुई घुस छायी रहने के कारण किसी भारी मैदान के क्षितिज से मिले हुए 
छोर पर वृक्षावलि की जो धुंधली श्यामल रेखा दिखाई पड़ती है उसके 
उस पार किसी अज्ञात दूर देश का बहुत सुन्दर और मधुर आरोप स्वभा- 
वतः आप से आप हो जावा है |" विश्व की विशाल विभूति के 
भीतर न जाने कितने ऐसे हश्य हमारी अन्तबुत्ति को रहस्योन्मुख 
करते हैं ।'? 
यह जो अज्ञात और असीम की अभिलाषा है बह वस्तुतः ज्ञात 

सीमाओं के असन्तोष से ही उत्पन्न हुई है और यह असन्तोष तथा अभि- 
लाषा केवल दिमागी ऐय्याशी नहीं है; बल्कि इसका सामाजिक आधार 
है । यह असन्तोष ओर महत्वाकांक्षा उस मध्यवर्गीय व्यक्ति की है जो 
मध्ययुगोन पारिवारिक और सामाजिक रूढ़ियों को तोड़कर उन्मुक्त वाता- 
वरण में साँस लेने के लिए आकुल हो रहा था । बह प्राचीन सीमाओं से 
तो परिचित था, लेकिन नवीन क्षितिज की कोई स्पष्ट रूपरेखा उसके 
मन में न थी । वह इतना ही जानता था कि इन सीमाओं से प्रे जो 
कुछ है, वह असीम है । इसीलिए इन कविताओं में एक ओर 'असीम” 
से मिलने की तड़प है; तो दूसरी ओर कभी-कभी उस “असीम” से मिल 

लेने का काल्पनिक सुख भी है; परन्तु वस्तुतः वह 'असीम' आकांक्षा का 
ही विषय रहा । 
जब रवीन्द्र नै-- 
असोम से चाहे सीमार निबिड सङ्क 
सीमा चाय होते असीमेर माझे हारा । 
कहा और महादेवी वर्मा ने-- 
जब असीम से हो जायेगा 
मेरी लघु सीमा का मेल 
देखोगे तुम देव, अमरता 
खेलेगी मिटने का खेल 
गाया, तो प्रकारान्तर से दोनों ही व्यक्तियों ने अपनी पूर्ववर्ती मानसिक 
और सामाजिक सीमाओं को तोड़कर नवीन सीमाओं (जिसे भावुकतावश 
वे असीम कहते थे) के ही निर्माण अथवा प्राप्ति की इच्छा व्यक्त 
की थी । 
पुराने लोगों के लिए यह असीम मजाक का विषय था; लेकिन नवीन 
ब्यक्ति उसको सर्वथा वास्तविक और अमिट समझता था क्योंकि उसके 
प्रति उसकी अभिलाषा सच्ची थी; इसीलिए वह उससीमाहदीनता का 
अनुभव भी कर लेता था । महादेवी जी को इढ विश्वास है कि- 
में अनन्त पथ में लिखती जो 
अस्मित सपनों की बातें 
उनको कभी न धो पापेंगी 
अपने आँसू से राते! 
वस्तुतः यह युग ही ऐसा था जब सीमाहीनों से था मेरी लघुता का 
परिचय! ! 
मध्ययुगीन सामाजिक चारदीवारी की सीमाओं से आधुनिक क्वि 
को इतना अधिक असंतोष था कि वह नवीन क्षेत्र में भी किसी प्रकार की 
सीमा को स्वीकार करने के लिए तैयार न था; वह सीमा-मात्र को 
अभिशाप समझने लगा । इसलिए उसने साहसपूर्वक अपने मन के लिए 

सीमाहीन अनन्त आकाश माँगा और फिर उस आकाश में निरन्तर उड़ते 
रहने का सुख और इसी तरह अपनी जीवन-लीला समाप्त कर देने का 
वरदान चाहा । इसी आक्रांक्षा को महादेवी जी इस प्रकार व्यक्त 
करती हैं-- 
द्रुत पंखों वाले सन को 
तुम अंत-हीन नभ होना। 
ओर 
आते-जाते मिट जाऊं 
पाऊं न पंथ की सीसा । 


अपने प्रिय से मिलन की अपेक्षा सदैव विरह की याचना करना इसी 
आकांक्षा को प्रेम-सम्बन्धी अभिव्यक्ति है । स्वच्छंद प्रेम की यह रहृस्य- 
बादी अभिव्यंजना है । जिस समाज में अभीष्ट प्रिय की वेध रीति से 
प्राप्ति असम्भव अथवा कठिन हो, जिस सामाजिक व्यवस्था में अपने 
स्नेहपात्र को प्रत्यक्ष रीति से वरण करने में अपमान की आशंका हो, 
उसमें चिर-विरह की याचना के सिवा संतोष का और क्या उपाय है । 
इस तरह की रहस्यवादी व्यथा वास्तविक की ही आध्यात्मिक 
प्रतिच्छाया है । 


असीम की तो कोई निश्चित सीमा नहीं, इसलिए उसका अज्ञात 
रहना स्वाभाविक ही है । आधुनिक रहस्यवादी कवियों ने उसके प्रति 
बराबर अनजान संकेत ही किये हैं; क्योंकि वस्तुतः आनेवाली दुनिया के 
बारे में उनकी जानकारी नहीं के बराबर थी । प्राचीन मर्यादाओं से तो 
बे पूर्ण परिचित थे; किन्तु बननेवाली नवीन मर्यादाओं को स्पष्ट जान- 
कारी उन्हें न थी; नवीन समाज-व्यवस्था उनके लिए अज्ञात ही नहीं, 
अव्यक्त भी थी । इसी को महादेवी जी ने 'अव्यक्त पूर्णता” कहा है और 
इसके विपरीत प्राचीन समाज-व्यवस्था को व्यक्त अपूर्णता” । फलतः 
उनके अनुसार “अपनी व्यक्त अपूर्णता को अव्यक्त पूर्णता में मिटा देने की 
इच्छा! ही रहस्यवाद है । 

लेकिन नवीन उनके लिए सर्वथा अज्ञात रहा हो, ऐसा प्रतीत नहीं 
होता; वस्तुतः उसकी छप्रेखा अस्पष्ट थी । नवीन का वे कुछ-कुछ ` 
अनुभव अवश्य करते थे, परन्तु ठीक-ठीक उसे समझ नहीं पाते थे । यह 
सम्भवतः उनके भाववादी हृष्टि-कोण की सीमा थी । वे उसे पुरा-पुरा 
देख नहीं पाते थे, लेकिन उनकी झलक उन्हें अवश्य मिलती थी । इसी 
बात को वे प्रतीकात्मक ढंग से इस प्रकार कहते थे कि प्रिय तो “आवरण! 
में आता है, उसकी तो केवल झलक भर दिखाई पड़ती है । 
जब प्रसाद ने कहा कि 
शशि मुख पर घुँघट डाले 
अंचल में दीप छिपाये 
जोवन की गोधुली में 
कौतुहल से तुम आये 
और महादेवी जी ने गाया कि-- 
रजत रश्मियों को छाया में धुमिल घन सा वह आता । 


अथवा 
मेरे प्रियतम को भाता है तम के परदे में आना | 


तो प्रकारान्तर से उन्होंने वास्तविकता-सम्वम्धी अपनी अस्पष्ठ धारणा 
को ही व्यक्त किया । 

रहस्यवादी काव्य में इस अस्पष्टता? का बड़ा प्रमुख स्थान है और 
इसे कवियों ने अनेक प्रकार के सुन्दर प्रतीकों के द्वारा व्यक्त किया है । 
इनके यहाँ “स्वप्न? अथवा स्वप्न मिलन” का जो इतना अधिक उल्लेख 
मिलता है, वह इसी भावना का प्रतीक है । यदि किसी का प्रिय सपने भें 
आता है तो किसी का प्रिय स्वयं सपना बनकर आता है । 

धीरे-धीरे यह अस्पष्टता ही इन कवियों को सीमा हो गयी और 
इससे उन्हें मोह हो गया । वे बराबर उसी मानसिक स्थिति का आह्वान 
करने लगे । स्वप्न इनके लिए बरदान हो गया और जागरण अभिशाप । 

तत्कालीन समाज की पृष्ठभूमि में इस मानसिक स्थिति को समझा 
जा सकता है । 

राजनीति के क्षेत्र में काम करने वाले तत्कालीन नेताओं और बुद्धि- 
जीवियों की हष्टि में भी इस प्रकार की अस्पष्टता थी और वे विवेक 
एवं तर्क -सम्मत बौद्धिक पद्धति को छोड़कर गांधी जी को अन्तहृष्दि पर 
निर्भर रहने में कल्याण मानते थे । 'युगान्त' के बाद सनु छत्तीस में 
१६२१ वाले पुर्ववर्ती युग का सिंहावलोकन करते हुए पं० जवाहरलाल 
नेहरू अपनी आत्मकथा में लिखते हैं कि “उस समय हम कर्म के आवेग- 
पूर्ण प्रवाह में आगे बढ़ते रहे--अस्पष्टता एवं तीव्रता के साथ । लेकिन 
अपने लक्ष्य के बारे में स्पष्ट चिन्तन का एकदम अभाव था। आज यह 
आश्चर्यजनक लगता है कि उस समय हमने अपने आन्दोलन के दर्शन, 
उसके सैद्धान्तिक पक्षों एवं अपने निश्चित उद्देश्य की कैसे उपेक्षा की । 
गांधी जी स्वयं इस विषय पर अदभुत रूप में अस्पष्ट थे और उन्होंने 
इसके बारे में स्पष्ट ढंग से सोचने के लिए प्रोत्साहित भी नहीं किया । 
गांधी जी ने किसी समस्या को बौद्धिक ढंग से हल करने पर कभी जोर 
भी नहीं दिया, वे तो चरित्र और आचरण की पवित्रता पर जोर देते 
थे 0! 

राजनीति में लक्ष्य की अस्पष्टता, अबौद्धिक जीवन-हष्टि एवं 
भावावेग की तीव्रता काव्य के रहस्यवाद से किसी भी मामले में कम नहीं 
है--यहाँ तक कि इस राजनीतिक वक्तव्य की भाषा आश्चर्य-जनक 
रूप में काव्यात्मक है । नेहरू जो के इस वक्तव्य से स्पष्ट हो जाता है कि 
आधुनिक हिन्दी काव्य का रहस्यवाद तत्कालीन राजनीतिक एवं सामा- 
जिक रहस्यवाद का एक अंग है । 

कवि के चारो ओर उस समय जैसा कठोर वातावरण था, उसकी 
चेतना उसके लिए स्वभावतः दुःखदायी थी । लेकिन वस्तुस्थिति को 
भूलना जाग्रत स्थिति में संभव नहीं था; इसलिए वे जागरण की जगह 
स्वप्न का आवाहन करते थे । लेकिन स्वप्न की स्थिति स्थायी नहीं हो 
सकती; वस्तु-स्थिति की चोट प्रायः स्वप्न-भंग कर देती है । इसलिए 
स्वप्न-भंग अथवा स्वप्त के बाद वाले जागरण को वह अभिशाप मानता 
है । इसी बात को महादेवी जी अपने ढंग से इस प्रकार कहती हैं-- 

वह सपना बन आता । 
जागृति में जाता लोट। 
इसीलिए कुछ रहस्यवादी कबि वस्तुस्थिति को भूलने के लिए मद- 
होशी की-सी हालत में रहना चाहते हैं। यदि महादेवी का प्रिय सपना 
बनकर आता है और जागृति में लौट जाता है, तो प्रसाद का प्रिय 
फारसी के उमर खैयाम, हाफिज रूमी वगैरह की तरह मादकता बनकर 
आता है और संज्ञा होकर चला जाता है -- 
भादकता से आये तुम । 
संज्ञा से चले गये थे । 
कुछ रहस्यवादी कवियों के यहाँ इसीलिए "मद? इस मन:स्थिति का _ 
सैद्धान्तिक और व्यावहारिक प्रतीक हो गया । 
विस्मृत, अज्ञान, मौरध्य, चिर-शिशुता, संवेदनहीनता और अचेत- 
नता इसी मनःस्थिति के विभिन्न रूप तथा तर्कसंगत पारिणतियाँ हैं । 
सामाजिक कट्रुता से बचने के लिए कुछ कवि सारा दोष बुद्धि ओर 
विवेक के सिर मढ़कर अज्ञान को ही वरण कर लेना श्रेयस्कर समझते 
हैं; कुछ कवि इसी अज्ञता को तकसंगत परिणति पर ले जाकर चिर- 
शिशु रहने का अभिनय करते हैं और कुछ लोग आत्मविस्मृत, संवेदनहीन 
तथा अचेतन हो जाना ही अच्छा मानते हैं; शिशुता को छोड़कर शेष 
सभी दशाएँ प्रसाद में यत्र-तत्र मिल जायेगी । बुद्धि अथवा इड़ा के 
विरोध के लिए उन्होंने पुरी 'कामायानी' की रचना को क्यीकि उसी का 
दूसरा नाम “चिन्ता” भी है । 
बुद्धि, मनीषा, सति, आशा) चिता 
तेरे हैं कितने नास! 
अरी पाप है तु, जा चल जा 
यहाँ नहीं कुछ तेरा कास । 
और इसी के बाद आधुनिक “मनु” कहते हैं-- 
विस्मृति आ, अवसाद घेर ले 
नीरवते बस चुप कर दे; 

चेतनता चल जा जड़ता से 
आज शून्य मेरा भर दे। 

वस्तुतः बुद्धि-विरोधी कोरी सहृदयता अन्ततोगत्वा जड़ता अचेतनता 
और संवेदनहीनता की हवी ओर ले जाती है क्योंकि बुद्धि, चेतना और 
संवेदनशीलता तो बार-बार जगती की कटुता का अनुभव कराती रहती 
है । प्रसाद के ही शब्दों में-- 

सनु का मन था विकल हो उठा 
संवेदन से खाकर चोट, 
संवेदन ! जीवन जगती को 
जो कटुता से देता घोट । 

लेकिन मानसिक अस्पष्टता को जहाँ इस तर्कसंगत परिणति तक 
नहीं खींचा जाता, वहाँ रहस्यानुभूति की बड़ी ही सूक्ष्म और मामिक 
व्यं जना होती है । 'कामायनी' के 'काम' सर्ग में इस गहन मनःस्थिति 
का बड़ा ही सजीव चित्रण हुआ है - * 

उन नृत्य शिथिल विश्वासों की कितनी है सोहसयी माया 

जिनसे समीर छनता छनता बनता है प्राणों की छाया। 

आकाश-रन्ध्र हैं पूरित से यह सृष्टि गहन सी होतो है 

आलोक सभी मुछित सोते यह आँख थकी सौ रोती है। 

` सौन्दर्यमयी चंचल कृतियां बनकर रहस्य है नाच रहीं; 

मेरी आंखों को रोक वहीं आगे बढ़ने में जाँच रहों । 

श्रुतियों में चुपके चुपके से कोई मधु-धारा घोल रहा 

इस नीरवता के परदे में जैसे कोई कुछ बोल रहा । 

है स्पशं मलय के झिलमिल सा, संज्ञा को और सुलाता है 

पुलकित हो आंखें बन्द किये तन्द्र को पास बुलाता है । 

ब्रोडा है यह चंचल कितनी विश्जम से घुँघट खींच रही; 

छिपने पर स्वयं मृदुल कर से क्‍यों मेरो आंखें सोच रही ! 

उठती है किरनों के ऊपर कोमल किसलय के छाजन सौ 

स्वर का मधु निस्वन रन्ध्रो सें जेसे कुछ दूर बजे बंस । 

मनोलोक के इस काव्यात्मक वातावरण को पढ़ते-पढ़ते कबीर भादि 
मध्ययुगीन संतों की वे पंक्तियां याद हो आती हैं जिनमें ब्रह्मरन्ध्र में 
निःस्वन गूंजठे हुए अनहृद नाद और गरजते हुए गगन का चित्रण है। 
लेकिन जो सूक्ष्म सौन्दर्य प्रसाद की इन पंक्तियों में है, वह कबीर आदि 
के साधनात्मक प्रतीकोंवाले वर्णन में कहाँ ! 

अपनी इस अस्पष्टता के बावजूद रहस्य-भावना आगे बढ़कर उस 
रहस्यमय तत्त्व के स्वरूप की भी कल्पना करती है । निःसन्देह विस्मय, 
औत्मुक्य और अभिलाष में भी एक प्रकार का सुख है; परन्तु मनुष्य इतने 
ही से संतुष्ट नहीं होता । वह मन ही मन उस वस्तु का रूप भी निश्चित 
कर लेता है । आचार्य शुक्ल के शब्दों में, “अनिदिण्ट और धुंधली झलक 
या भावना में भी एक विशेष प्रकार का आकर्षण होता है जो स्तिग्ध 
विस्मय, औत्सुक्य या अभिलाष उत्पन्न करता है । चने कुहरे या जाली 
के बीच किसी के रूप-माधुर्य की हलकी-सी झलक मात्र पाकर हम केवल 
उत्पुक होंगे । इसी उत्सुकता की सतत प्रेरणा उसका रूप निदिष्ट करने 
के लिए हमारी कल्पना प्रवृत्त रहा करेगी ।” 

स्वाभाविक है कि कृतूहल उत्पन्न करनेवाले उस रहस्यात्मक तत्त्व 
का स्वरूप जिज्ञासु के मन का हो प्रक्षेपण हो। भाववादी व्यक्ति प्राय! 
बाह्य-जगत्‌ में भी अपने ही आन्तरिक जगत्‌ की छाया देखता है; यहाँ 
तक कि भाववादी कभी-कभी बाह्य-जगत्‌ को अपने ही मनोजगत्‌ की 
अभिव्यक्ति अथवा उसका प्रसार मानता है । आत्मप्रसार की यह मनो- 
वृत्ति उस युग के प्राया सभी विचारको और कवियों में दिखाई पड़ती है । 
वह युग व्यक्तिवाद के उत्थान का था । व्यक्ति अपने व्यक्तित्व को ही 
सर्वोपरि समझता था । उपनिषादों के “अहं ब्रह्मास्मि” का पुनरुद्धार करके 
इस सूत्र के द्वारा आधुनिक विचारकों ने अपने व्यक्तिवाद की ही अभि- 
ब्यक्ति की । उस समय स्वामी विवेकानन्द तथा रामतीर्थ ने वेदान्त की 
आधुनिक व्याख्या करते हुए पुराने शब्दों के आवरण में आधुनिक युग 
के व्यक्ति-महत्त्व का प्रतिपादन किया है । सम्पूर्ण संसार के साथ अपना 
तादात्म्य करके अपने अहं को उसका प्रतीक कहना शक्तिशाली व्यक्तित्व 

के उत्थान का हवी सूचक है । 

आत्मप्रमार की महत्वाकांक्षा को अंग्रेज कवि अबरक्राम्बे ने सिल 
अव सेंट दामस' कविता की इन पंक्तियों में बहुत अच्छी तरह व्यक्त किया 
है -- मनुष्य उतना ही बड़ा हो सकता है जितना बड़ा उसका अधिलाष 
होगा । अतः आत्महष्टि उतनी दूर तक बंधी न रखो जितनी दूर तक 
ज्ञान और बुद्धि के दीपक का प्रकाश पहुँचता है । अपनी लालसा को 
अज्ञात के अन्धकार की ओर छानबीन करने के लिए बढाओ । सम्भव 
को जानकर उसके बाहर अनहोनी बातों और असम्भव लक्ष्यों की ओर 
बढो । धीरे-धीरे तुम देखोगे कि तुम्हारे ज्ञान की लालसा को क्षेत्र भी 
आप से आप वैसा ही व्यापक हो जायगा जैसा आत्मा का ।” 


इस तरह आधुनिक रहस्यवादी कवि ने शेष प्रकृति में अपने स्फीति 
अह को प्रतिष्ठित किया और इसी को उसने परम सत्ता अथवा परम 
चेतना के नाम से अभिहित किया । प्रसाद जी ने इसी को 'विश्‍व-सुन्दरी 
प्रकृति में चेतना का आरोप” कहा और महादेवी जी ने 'भनेकरूपता के 
कारण पर एक मधुरतम व्यक्तित्व के मारोपण' की अभिधा दी । 


शेष प्रकृति के विभिन्न कार्यो और रूपों भें निहित किसी एक कारण 
का पता लगाना मनुष्य के वैज्ञानिक विवेक का ही सूचर्क है । विज्ञान ने 
यदि एक ओर सम्पूर्ण प्राकृतिक शवितयों के आन्तरिक सम्बन्धों की खोज 
करके किसी एक नियम की स्थापना करने का प्रयत्न किया तो कवियों 
ने भी रागात्मक ढंग से एक प्रकृति-नियंता कारण ढूंढ़ लेना चाहा । जब 
प्रसाद जी के मनु ने जिज्ञासा प्रकट की कि 


तृण बीरुघ लहलहे हो रहे 
किसके रस से सचे हुए ! 
तो उन्होंने उसी मूल कारण की ओर संकेत किया; परन्तु उसे ठीक-ठीक 
न जान सकने फे कारण यह भी कहा 
हे अनन्त रमणीय ! कोन तुम 
यह में कंसे कह सकता 

कैसे हो क्या हो ? इसका तो 
भार विचार न सह सकता 
फिर भी उस “अनंत रमणीय” की विराटता का अनुभव उन्हें अवश्य हुआ 
और उन्हीं के शब्दों में 
है विराट ! हे विश्वदेव ! तुम 
कुछ हो ऐसा होता भान । 
इस तथ्य को लक्ष्य करते हुए आचार्य शुक्ल अपने 'इतिह्वास' में 
लिखते हैं कि ये कवि “भक्तिलक्षेत्र मै उपास्य की एकदेशीय धर्म विशेष 
में प्रतिष्ठित भावना के स्थान पर सार्वभौम भावना की ओर बढ रहे थे 
जिसमें सुन्दर रहस्यात्मक संकेत भी रहते थे” । कवि अपनी कल्पना के 
द्वारा जब प्रकृति के बीच किसी वस्तु के गूढ़ और अगुढ़ सम्बन्ध-प्रसार 
का चित्रण” करता है; अथवा जगत्‌ के अनन्त रूपों और व्यपारों के 
बीच फैले हुए उन मोटे और महीन सम्बन्ध-सूत्रों की झलक-सी दिखाकर 
नरसत्ता के सूनेपन का भाव दूर करने और अखिल सत्ता के एकत्व की 
आनन्दमयी भावना” जगाकर हमारे हृदय का बन्धन खोलने की कोशिश 
करता है तो वस्तुतः वह उस सार्वभौम भावना को ही व्यक्त करता है । 
यह सार्वभौम भावना आधुनिक विश्ववाद की ही आध्यात्मिक छाया 
है । आधुनिक युग में वैज्ञानिक आविष्कारों ने पहली बार मनुष्य के ज्ञात 
जगत्‌ की सीमाओं का विस्तार किया और फिर संसार भर के मनुष्यों 
को एक दूसरे के सम्पर्क में ला दिया । इससे पहले भी संसार, विश्व, 
अखिल महिमंडल आदि संज्ञाओं का प्रयोग होता था लेकिन इन संज्ञाओं 
की सीमाएँ प्रायः अपने देश, द्वीप, महाद्वीप अथवा कुछ एक पड़ोसी देशों 
तक ही थीं । रेल, जहाज, वायुयान आदि ने विभिन्न देशों, भू-खंहों, 
समुद्रों आदि का पता लगाकर संसार की विराटता का बोध कराया, फिर 
डाक, तार, बेतार के तार, प्रेस आदि ने एक देश के भीतर तथा देश-देश 
के बीच बिघरे हुए लोगों में सम्पर्क स्थापित करके उनमें एकता और 
निकटगा की भावता जायी । इस्त तरह आधुनिक युग में राष्ट्रीयता और 
अन्तर्राष्ट्रोयता का अम्बुद हुआ और लोग हर बात को राष्ट्रीय तथा 
र्‌ 

अन्तर्राष्ट्रीय परिदृश्य में रखकर सोचने के अभ्यस्त हो चले । भावनाओं 
को विश्ववाद का अनन्त आकाश मिला । 

ऐसी स्थिति में आधुनिक कवि के लिए स्वाभाविक था कि बह्‌ जगत्‌ 
ओर प्रकृति के खंडों में एक सार्वभौम तत्त्व का अनुभव करे । 

लेकिन अच्छी तरह सोचने पर पता चलेगा कि इस सार्वभौम भावना 
का भी सम्बन्ध उसी व्यक्तिवाद से था । वस्तुत: यह सार्वभौम भावना 
भाववाद पर ही प्रतिष्ठित थी; इसीलिए उसे तत्कालीन व्यक्तिवाद का 
ही प्रक्षेपण समझना चाहिए । बहिर्जगत्‌ का 'एक' अन्तर्जेगत्‌ के एक 
की ही विराट छाया है । रवीन्द्रनाथ जब यह कहते हैं कि अखण्ड “एक” 
की मृति, किसी आकार में भी क्यों न रहें, असीम को ही प्रकाशित 
करती है; तो वे प्रकारान्तर से व्यक्ति मानव को ही गौरव देते हैं। 
कहना वे यही चाहते हैं कि व्यक्ति मानव उस अखण्ड 'एक' का ही एक 
रूप है इसलिए वह स्वयं भी अखण्ड (एक और “असीम' है । महादेवी जी 
जब गाती हैं कि 

बीन-बंदी तार की झंकार है आकाशचारी 
धूलि के इस मलिन दीपक से बेधा है तिमिरहारी 

तो वे व्यक्तिगत आकार में निहित समष्टिगत (एक' को प्रकाशित करती 
हैं और रवीन्द्रनाथ इसी को कविता का उद्देश्य मानते थे। ‘मानवधर्म? 
“कला क्या है”, “साहित्य का तात्पर्य” आदि निबन्धों में उन्होंने अंग्रेजी 
के 'कैपिटल एम” वाले जिस 'मैन' को साहित्य का विषय माना है, वह 
सामान्य व्यक्ति मानव का ही भावना-स्फीत तथा कल्पना-रंजित विशाल 
रूप हैं; इसीलिए वे व्यक्तिगत 'एक' के भीतर से समष्टिगत 'एक? की 
अभिव्यक्ति को ही साहित्य का लक्ष्य मानते थे । 

रहस्यवादी कविताओं में जो उस परभ प्रिय से मिलने की बात 
बार-बार कही जाती है, वह इसी सार्वभौम भावना का काव्यात्मक रूप 
है। आचार्य शुक्ल जब कविता का कार्य शेष सृष्टि के साथ हमारे 
रागात्मक सम्बन्ध को रक्षा और तिर्वाह” ब्रतलाते हैं, तो अपने ढंग से 
उस युग में व्याप्त उस सार्वभौम भावना को ही प्रतिध्वनित करते हैं । 

इस तरह सामाजिक पृष्ठभूमि पर रखकर देखने से रहस्यवादी 
काव्य को सम्पूर्ण परोक्षानुभूति प्रत्यक्षानुभूति ही सिद्ध होगी । आचार्य 
शुक्ल ने इस रहस्य का उद्घाटन काफो पहले कर दिया था: “वास्तव 
में इसी जगत्‌ के सुख-सौन्दर्य की आसक्ति या प्रेम है जो संचारी के रूप 
में आशा या अभिलाषा का उन्मेष करके, इस सुख-सौन्दर्य को किसी 
अज्ञात या अध्यात्मक क्षेत्र ( लोकोत्तर, अगोचर, अतीत, भविष्य आदि ) 
में ले जाकर पुर्ण करने की ओर प्रवृत्त करता है“““'अज्ञात की लालसा” 
का अर्थ वस्तुतः ज्ञात की लालसा है? ।” 

लेकिन रहस्यवादी कवि इस प्रत्यक्ष जगत्‌ फे द्वारा जो सदैव परोक्ष 
की ओर संकेत करता रहता है, उसका अर्थ यह है कि वह जगत्‌ को 
उस परोक्ष सत्ता का उपलक्षण अथवा प्रतीक-मात्र मानता है । रहस्य- 
वादी कवि के लिए प्रकृति और मानवजगत्‌ की सार्थकता अपने आप में 
नहीं, बल्कि उस सत्य में है जिसकी ओर वे संकेत करते हैं। फलतः 
रहस्यवादी कवि अनिवार्यतः प्रतीकवादी होता है। उसके लिए संसार 
की सभी वस्तुएं प्रतीक हैं। इस धारणा को वह तर्कसंगत परिणति तक 
ले जाकर इस प्रकार कहता है कि उस परमतत्व को प्रतीकों के ही 
माध्यम से व्यक्त किया जा सकता है । चूंकि वह संकेत मात्र है, पूर्णतः 
स्पष्ट नहीं है, उसकी झलक भर दिखाई पड़ती है; इसलिए उसकी ठीक- 
ठीक अभिधा नहीं हो सकी । जिसकी हमें झलक भर मिलती है, उसे 
हम केवल झलक से रूप में ही जान और कह्‌ सकते हैं । जिसका हमें 
संकेत मात्र मिलता है, उसकी ओर हम संकेत-मात्र कर सकते हैं। 
प्रतीक ऐसे ही शब्द हैं जो अपने भमिधार्थ के अतिरिक्त अर्थ व्यंजित 
करते हैं। जो सर्वथा अनिर्वचनोय है, उसे केवल व्यंजित किया जा 
सकता है। इसीलिए रहस्यवाद व्यंजना-प्रधान अथवा प्रतीकवादी काव्य 
होता है । जब रहस्य-प्रतीक अधिक सांकेतिक हो जाते हैं, तो रचना 
प्रायः अबुझ हो जाती है । 

रहस्यवादी कविता के प्रतीक प्रायः 'आवरण', अस्पष्टता’, 'स्वप्न- 
मिलन”, 'आत्मनविस्मृति’, अज्ञात आकर्षण, उन्मत्त खोज आदि के द्योतक 

होते हैं। आधुनिक रहस्यवादियों ने प्राचीन प्रतीकों के अतिरिक्त अज्ञात 
आकर्षण वाले प्रतीर विशेष रूप से दिये । समुद्र की ओर अनजाने 
आकर्षण से दौड़ती हुई नदी का वर्णन बहुतों ने किया है । यदि पंत जी 
नदी से पूछते हैं कि-- 
माँ उसको किसने बतलाया उस अनन्त का पथ अज्ञात ? 
तो प्रसाद जी भी गंगा को देखकर सोचते हैं कि वह जो समुद्र से 
मिलना चाहती है, वह वस्तुतः 
विश्राम माँगती अचा 
जिसका देखा था सपना । 


¥ 


हिन्दी साहित्य में रहस्यवादी कविता का ऐतिहासिक महत्त्व है। ` 


इसमें मनुष्य में आत्मप्रसार तथा आत्म-विश्वास की भावना जगायी 
प्राचीनता की कारा में घिरे हुए मन को उन्मुक्त असीम वातावरण 
दिया; विश्व-मातवता को सार्वभौम भावना उत्पन्च की, स्थूल तथ्यों को 
भ्ञदकर जीवन-सत्य को देखने की अन्तर्टष्टि दी; और गहन अनुभूति के 
क्षणों का सूक्ष्म मनोवैज्ञानिक चित्रण किया । जिस समय द्वविदी-युग को 
कविता स्थूल तथ्यों के संग्रह और कोरे वस्तुवर्णन में व्यक्त थी, रहस्य- 
वाद के आविर्भाव ने काव्य में जीवन के मौलिक सत्यों और रहस्यों के प्रति 
जिज्ञासा का भाव प्रतिष्ठित किया । जीवन की क्षुद्रताओं से मनुष्य को 
ऊपर उठाकर उसे उच्च भाव-भूमि पर प्रतिष्ठित करने का श्रेय रहस्य- 
बाद को ही है । ढविवेदी-युग के धुधारवाद की अपेक्षा यह आध्यात्मिकता 
कितनी ऊँची और रागपूर्ण थी इसका निर्णय दोनों युगों की किन्हीं दो 
कविताओं को तुलना से सहज ही हो सकता है । 

लेकिन रहस्यवादी कविता की अपनी सीमाएँ भी हैं। रहस्यवादी 
दृष्टिकोण से जीवन और जगत्‌ की समस्याओं को हल करना तो.दूर, 
उन्हें ठोक से समझना भी असभव है । रहस्यवाद ने सामाजिक समस्याओं 
को रहस्य बना दिया और फिर उन्हें रहस्य मानकर उनकी रहस्य- 

मयता में ही आनन्द लेने का पाठ पढ़ाया । रहस्थवादियों का विश्वास 
था कि परम सत्य अज्ञात और अज्ञेय है और उसे ऐसा ही रहने देना 
चाहिए क्योंकि उसकी अज्ञेयता में ही आनन्द है; उसे जान लेने पर तो 
सारा आनन्द नष्ट हो जायगा । इस तर्क प्रणाली के फलस्वरूप अबुद्धि- 
वाद, श्रद्धावाद, आत्मविस्मृति, अचेतना आदि प्रवृत्तियों का प्रचार हुआ 
और फिर रहुस्यलोक में पलायन करने के सिवा और कोई रास्ता नहीं 
रहा । 

रहस्यवाद के प्रायः सभी रूप अकेली 'कामायनी' में ही अच्छी तरह 
मिल जायेंगे । नवीन औद्योगिक व्यवस्था तथा विज्ञान से घबड़ाए हुए 
मनु को भगाकर श्रद्धा जगत-प्रपंच से दूर कैलाश-शिखर पर ले जाती 
है । कोरी भावुकता मनुष्य को इसी तरह पलायन और एकान्तवास की 
ओर घसीटती है, वह परिस्थितियों को समझने और समझकर संघर्ष 
करने की प्रेरणा नहीं दे सकती । यही नहीं, समस्याओं का हल वह शुद्ध 
भावलोक में ही करके संतुष्ट हो लेती है; जैसे श्रद्धा ने आकाश में 
बिखरे हुए ज्ञान, इच्छा और क्रिया के त्रिपुर को अपनी स्मिति-मात्र से 
मिला दिया । बात यह है कि यथार्थ जगत्‌ में तो समस्याओं का समा- 
धान कठित है, किन्तु भाव-जगत्‌ में यह सब काम एक क्षण में हो जाता 
है। भौर इसके बाद तो बस आनन्द विह्लल शिव के ताण्डव-तृत्य का 
दर्शन ही शेष है । मन ही मन समस्याओं को सुलझाकर आनन्द से नाच 
उठना कितना सरल है । 

रहस्थवाद के इस हानिकारक रूप को देखते हुए ही आचार्य रामचन्द्र 
शुक्ल ने उस समय उसका घोर विरोध किया था । रहस्यवाद को नितांत 
भारतीय एवं काव्य की निजी प्रबृत्ति प्रमाणित करने के बाद भी रहस्य 
वाद के समर्थक इस तथ्य का खंडन करने में असमर्थ हैँ कि जीवन और 
काव्य दोनों के समुचित विकास के लिए रहस्यवादी हष्दि बाधक है । 
रहस्यवाद के बारे में शुक्ल जी की यह आपत्ति आज भी अपनी जगह 
पर एकदम सही है कि रहस्यवाद से काव्य की विषय-वस्तु संकुचित हुई 


-और यदि रहस्यवाद का प्रभाव व्यापक होता तो सारा छायावादी काव्य 

'असीम और अज्ञात प्रियतम के प्रति अत्यन्त चित्रमयी भाषा में अनेक 
प्रकार के प्रेमोदगारों तक ही, बेंधकर रह जाता । रहस्यवादी कविता 
का प्रचलित भाव-व्यापार-हुत्तंत्री की झंकार, नीरव संदेश, अभिसार, 
अनन्त-प्रतीक्षा, प्रियतम का दबे पाँव आना'--उस समय शुक्ल जी को 
कृत्रिम लगा तो आज भी शायद ही किसी को स्वाभाविक लगे। यह्‌ 
तथ्य है कि छायावादी काव्य की रहस्यवादी रूढ़ियाँ उस युग के साथ ही 
बिला गयीं और उन रहस्यवादी रूढ़ियों में आज किसी भी काव्य-सहूदय 
को रस नहीं मिलता । शुवल जी जिसे स्वाभाविक या प्राकृतिक रहस्य 
भावना कहते थे उसे व्यंजित करने वाली छायावादी कविताएँ ही आज 
भी अपेक्षाकृत कुछ अच्छी लगती हूँ-शायद अपनी काव्यात्मक जिज्ञासा, 
कुतूहल एवं बिस्मय फे कारण । 


+ 


रहस्यवाद पर विचार करते हुए विद्वानों ने प्रायः वेद-उपनिषद से 
लेकर आधुनिक युग के रहस्यवादी कवियों का हवाला दिया है और सभी 
युगों की रहस्य-भावना को एक-सी मानकर विवेचन किया है। यदि 
महादेवी वर्मा ने 'रहस्यवाद” पर लिखते हुए आधुनिक रहस्यवाद की 
कड़ी वेद-उपनिषद्‌, कबीर, जायसी, मोरा आदि से जोड़ी है तो पं० 
इजारीप्रसाद द्विवेदी ने भी कबीर की रहस्य-भावना को समझाने के 
लिए रवीन्द्रनाथ के विचारों ओर कविताओं को निविशेष भाव से उद्धृत 
किया है । इस तरह उन्होंने कबीर और रवीन्द्रनाथ की रहस्य-भावना 
को बहुत कुछ एक कर दिया है । उधर मद्दादेवी जो भी आधुनिक 
रहस्यवाद को सम्पूर्ण रहस्य-परम्परा का सम्मिश्रण मानते हुए कहती हैं 
कि “उसने परा विद्या की अपाथिवता ली, वेदान्त के अद्गत की छाया 
मात्र ग्रहण की, लौकिक प्रेम से तीब्रता उधार ली और इन सबको 
कबीर के सांकेतिक दाम्पत्य-भाव-सुत्र से बाँधकर निराले स्नेह-सम्बन्ध 
की सृष्टि कर डाली जो मनुष्य के हृदय को पूर्ण अवलम्ब्र दे सका, उसे 
पार्थिव प्रेम के ऊपर उठा सक्रा वथा मस्तिष्क को हृदयमय ओर हृदय 

को मस्तिष्कमय बना सका ।'' उसके अनुसार आधुनिक रहस्यवाद इसी 
बात में पूर्ववर्ती रहस्य-काब्यों से भिन्न है कि इसमें उन सबकी विशेष- 
ताओं के सम्मिश्रण से एक नवीन भावना तेयार हो गयी । 

विचारों को समाज से परे रखकर जब उनका इतिहास लिखा जाता 
है तो इसो तरह की स्थापनाएँ की जाती हैं जिनमें युग-युगान्तर में बिना 
किसी भेद और अन्तर के एक ही बात आद्योपान्त व्याप्त दिखाई पड़ती 
है । इसीलिए रहस्य-भावना की परम्परा को भी समाज से अलग करके 
देखने से यही प्रतीत होता है कि वेद-उपनिषदू से लेकर आज तक सर्वत्र 
एक ही प्रकार की जिज्ञासा, उत्सुकता, असीम की कल्पना, असीम-ससीम 
का मिलन, परम सत्ता की रहस्यमयता और अस्पष्टता आदि बातें 
मिलती हैं । लेकिन इन भावनाओं को सामाजिक परिदृश्य में रखकर 
देखते ही विभिन्न युगों की रहस्य-भावनाओं की विशेषताएँ स्पष्ट होने 
लगती हैं । 

सबसे पहले प्राकृतिक रहस्य भावना को ही लें । प्राकृतिक शक्तियों 
में किसी एक परम शक्ति से अनुशासित तथा आकषित होने का भाव वेद 
और आधुनिक रहस्यवादी कवियों में समान रूप से मिलता हैं ; लेकिन 
मध्ययुगीन संत कबीर में नहीं मिलता। जायसी ने उस परमसत्ता के 
विरह में अखिल प्रकृति को जलते हुए तो दिखलाया किन्तु उसमें सहज 
आकांक्षा और उत्सुकता अनुभव नहीं की है । इसका कारण स्पष्ट हैः 
मध्ययुगीन मानव के लिए प्रकृति के रहस्यों में कोई विशेष दिलचस्पी 
नहीं थी । लेकिन वैदिक और आधुनिक मानव के लिए प्रकृति का जैसे 
नया-तया परिचय प्राप्त हुआ था । वैदिक मानव ने तो प्रकृति के रहस्यो- 
द्घाटन और संघर्ष से ही अपना जीवन प्रारम्भ क्रिया और वैदिक युग 
के बाइ इतने बड़े पैमाने पर प्रकृति के साथ संघर्ष आधुनिक वैज्ञानिक 
युग में ही आरंभ हुआ । इन दोनों युगों में मनुष्य ने प्रकृति के साथ संघर्ष 
इसीलिए किया कि उसके वन्य रूप पर विजय प्राप्त करके फिर से उसके 
साथ पहले से अधिक अच्छा रागात्मक सम्बन्ध स्थापित किया जा सके । 
यह तो हुई दोनों युगों को सामान्य बातें । लेकिन वैदिक युग और आधु- 

तिक युग में प्रकृति और मानव के सम्बन्ध एक से नहीं हैं । प्रकृति के 
प्रति वैदिक मानव में जो सहज कुतूहल और किचित भय-मिश्रित औत्सुक्य 
था वह आधुनिक मानव में नहीं है । आधुनिक मानव के कुतुहल और 
औत्सुक्य में अपेझाक्कत अधिक गूढ़ता और सूक्ष्मता है; क्योंकि आधुनिक 
मानव के लिए प्रकृति अधिक ज्ञात हो गयी । 

यदि अथर्व का गायक नदी को देखकर पूछ बैठता है कि--- 

यत्र प्रेप्सन्तीरमियन्त्याप: स्कम्भं तं ब्रूहि कतमः स्विदेव सः । 

अर्थात्‌, ये सरिताएँ जहाँ पहुँचने की अभिलाषा से चली जा रही हैं 
उस परम आश्रय को बताओ; वहू कोन है । 

तो आधुनिक युग के प्रसाद जी इसी को थोड़ा और गूढ़ बनाकर 
कहते हैं कि इस नदी ते जिस सागर को सपने में देखा था उसी में विश्राम 
मागती है । 

विश्वास साँगती अपना 
जिसका देखा था सपना । 

इतना ही नहीं, आधुनिक कवि ने प्रकृति में जो अपने लिए होने 
वाले विविध गूढ़ संकेतों की कल्पना कर ली, वह आदिम युग के सरल 
गायको के लिए संभव नहीं था--वे संभवतः न तो उतने व्यक्तिवादी हो 
पाये थे और न इतने कल्पनाजीवी ही । 

पन्त जी को नक्षत्रों से जो मौन निमंत्रण देता है, तडत्‌ से जो 
इंगित करता है, सौरभ से जो संदेश भेजता है, लहरों के कर उठाकर 
जो बुलाता है, खद्योतों से जो पथ दिखलाता है, ओस ढ॒लकाकर जो हग 

वींचवा है और स्वप्न में जो छाया-जग में फिरता है वह 'कोई' वैदिक 

“कोई! से कहीं अधिक रहस्यमय है और अधिक सूक्ष्म ढंग से संकेत करने 
वाला है । उसका निमंत्रण ही नहीं, इंगित, संदेश, आह्वान आदि सब 
कुछ “मौन” है । व्यवहार की यह बारीकी अत्यन्त विकसित सम्मता में 
ही सम्भव है । ध्यान खींचने के लिए ओस में ढुलक जाने की कल्पना तो 
वैदिक युग का मानव नहीं ही कर सकता था लेकिन आधुनिक कविके 
यहम 

न जाने ढुलक ओप में कोन 
खींच लेता मेरे हग मौन ! 

आधुनिक युग को इस कोमलता के लिए वैदिक युग के प्राकृतिक प्रतीक 
कहीं अधिक विराट और प्रचंड हैं वयोंकि उस समय प्रकृति भी अपने 
आदिम, दुर्धर्ष और प्रचंड रूप में थी । इसी तरह सार्वभौम भावना के 
बारे में भी इन युगों का अन्तर देखा जा सकता है । आधुनिक कवियों 
ने उपनिषद्‌ के “अहं ब्रह्मास्मि’ और “सर्व खल्विदं ब्रह्म? सूत्र को इतना 
दुहराया कि आलोचकों ने प्रायः आधुनिक सार्वभौम भावना को उप- 
निषद्-युग का ही पुनरुत्थात समझ लिया। लेकिन थोड़ा-सा अध्ययन 
करने से स्पष्द -हो जायगा कि स्वामी विवेकानन्द और रवीन्द्रनाथ के 
'विशव-मानव’ की विराट कल्पना के सामने उपनिषद्‌ का “ब्रह्म और 
“भूमा” अधिक सूक्ष्म, अधिक वायवी और अधिक स्थिर है । उपनिषद्‌ का 
विराट्‌ तत्त्व प्रायः आनन्दमय है, जबकि विवेकानन्द और रवीन्द्रनाथ का 
विराद तत्त्व शक्तिपुंज और ओजपूर्ण है । 

इतना ही नहीं, रवीन्द्रनाथ ने तो परमतत्त्व को उपनिषदों से आगे 
बढ़ कर, गत्तिमय बखान किया है। एक स्थल पर उन्होंने ईश्वर को 
(चिर चंचलः और मानव को 'चंचलेर सहचर” कहा है । परमतत्त्व की 
गत्यात्मकता की बात वही कवि कह सकता हैं जिसका युग वैज्ञानिक 
विकास के कारण अति गतिमय तथा शीत्र-शीघ्र होने वाले परिवर्तनों 
से भरा हो । अपेक्षाकृत स्थिर और कम परिवर्तनशील कृषि-युग के 
उपनिषद्‌ “य्रत्किच जगत्यां जगत्‌’ कहते हुए भी इस प्रकार न तो जगत्‌ 
की गत्यात्मकता की बात कर सकते थे और न ब्रह्म को ही । 

यही बात परमतत्त्व की विरादता के बारे में भी लागू होती है । 
आधुनिक युग की-सी विराद्‌ कल्पना न तो उपनिषद्‌ के सांकेतिक सूत्रों 
में मिलती है और न कबीर के पिड' में से व्यक्त होते वाले ब्रह्माण्ड 
और शून्य में और न जायसी के उस “पारस रूप! में ही जो पद्मावती 
के रूप के माध्यम से रह-रहकर अपने विश्वव्यापी अलौकिक रूप को 
झलक दिखा जाया करता है । इसका मुख्य कारण यही है कि आधुनिक 

युग में विश्व की व्यापकता तथा विभिन्न देशों में रहने वाली मानव- 
जाति की भावात्मक एकता का अनुभव जिस प्रकार किया गया, पहले 
कभी नहीं किया गया । सूर्य-चन्द्र को उस परम पुरुष की आँखें तो पहले 
भी कहा गया, किन्तु ऐसे पुरुष की 'वसुधा चरणचिह्न-सी बनकर यहीं 
पड़ी रह जायेगी” जैसे विराट कल्पना आधुनिक कवि प्रसाद हो कर 
सकते थे । 
इसी प्रकार प्राप्तव्य परमतत्त्व की रहृस्यमयता और अस्पष्टता के 
विषय में आधुनिक कवि पूर्ववर्ती कवियों से आगे बढ़ा हुआ है । वैदिक 
गायक के लिए परमशक्ति के ऊपर कोई आवरण नहीं; लेकिन उप- 
निषद्‌ में सत्य का मुख हिरण्यमय पात्र से ढका हुआ कहा गया है; फिर 
भी उपनिषद्‌ का जिज्ञासु उस पिहान को हटाकर सत्य को देखने के लिए 
प्रयत्तशील है-- 
हिरण्मयेन पात्रेण सत्यस्यापिहितं मुखम्‌ । 
तत्‌ त्वं पुषन्नपावृणु सत्यधर्माय दृष्टये ।। 
कबीर तक आते-आते वह शुन्य हो गया; उसकी सूक्ष्मता इतनी बढ़ गयी 
कि वह अनुभवैगम्य रह गया और साथ ही अनिर्वचनीय भी । जायसी 
के यहाँ भी उसका प्रतिबिम्ब ही देखा जा सकता है, स्वयं उसे नहीं; 
और उस प्रतिबिम्ब को भी पकड़ा नहीं जा सकता । 
सरग आइ धरती महे छावा। 
रहा धरतिपे धरत न आवा ॥ 
लेकिन आधुनिक कवि का प्रिय उम धुमिल मन के समान है जो रजत- 
रश्मियों की छाया में आता है । एक तो वह स्वयं धुमिल घन है, दूसरे 
रश्मियों की छाया में छिपकर आता है । ऐसा लगता है कि अपने युग 
की वास्तविकता को उपनिषद्‌ के कवि ने जितने स्पष्ट रूप से समझा 
था, उससे कम स्पष्ट रूप में कबीर, जायसी आदि संतों ने समझा और 
आधुनिक युग के कवियों ने उनसे भी कम स्पष्ट रूप में समझा। इसका 
एक कारण तो यह है कि वास्तविकता क्रमशः अधिक जटिल और गहन 
होती गयी और दूसरा शायद यह्‌ भी है कि इन सभी भाववादी कवियों 

का दृष्टिकोण भी क्रमशः वस्तुनिष्ठता से अत्यन्त व्यक्तिनिष्ठता की ओर 
अग्रसर होता चला गया । 
इसी प्रकार अपनी सीमा के बन्धन से छुटकारा पाने की जितनी 
अधिक तड़प आधुनिक रहस्यवाद में दिखाई पड़ती है, उससे कुछ कम 
कबीर आदि मध्ययुगीन संतों में मिलती है और वेदोपनिषद्‌ में बहुत ही 
कम दिखाई पड़ती है । इसका कारण शायद यह है कि जाँत-पाँत आदि 
की सामाजिक रूढि जब जितनी अधिक कड़ी रही, उस युग में सीमा से 
मुक्त होने की आकांक्षा भी उसी मात्रा में व्यक्त हुई । ऋक्‌ का गायक 
अपने बन्धन का आभास देता हुआ वस इतना ही कहता है-- 
पृच्छे तदेनो बरुण दिहक्षूपो एमि चिकितुषो विपृच्छम्‌ । 
अर्थात्‌ हे वरणीय, मैं दर्शनाक्रांक्षी होकर तुझसे अपना वह दोष 
पूछता हूँ जिसके कारण ही मैं यहाँ बंधा हुआ हूँ । में दर्शन का अभिलाबी 
जिज्ञासु तेरे समीप आया हुँ । 
लेकिन कबीर जिस आकुलता के राथ इह्‌ और थघिहृह दोनों से 
परे किसी आनन्द-लोक में जाना चाहते हैं, वह अभूतपूर्व है । कबीर 
जिस कल्पनालोक में निवास करते हैं, उसका वर्णन उन्हीं के शब्दों में-- 
हम वासी उस देश के, जहां बारह मास बसंत। 
नोर झरे महा अमी, भोंजत हैं सब संत ॥ 
हम वासी उस देश के, जह जाति बरन कुल नाहि। 
शब्द मिलावा होइ रहा, देह मिलावा नाहि ॥ 
और आधुनिक कवि तो और भी अधिक बिद्रोही हो उठा और अपनी 
चंचलता के मारे चिल्ला उठता है 'आमि सुदूरेर पियासी !'” वह न 
जाने क्या चाहता है, उसकी प्यास किस दूर देश की है ! सीमा के प्रति 
इतना विद्रोह और असीम के लिए इतनी तड़प--आधुनिक असंतुष्ट 
हृदय के लिए हवी सम्भव है ! कत्रीर के यहाँ स्पष्ट विरहू-वेदना है, लेकिन 
यहाँ गूढ़ गहन असंतोष है जिसमें आँसू कप ढुलकते हैं, अस्पष्ट अन्तर्दाह 
अधिक होता है । 
इसी प्रकार प्रतीकों के प्रयोग में भी आधुनिक रहस्यवाद बहुत 


आधुनिक साहित्य को प्रवृत्तियाँ | ७६ 


अधिक समृद्ध है । आधुनिक युग कल्पना-वैश्वव का है । स्वच्छंद कल्पना 
के द्वारा आधुनिक रहस्यवादी कवियों ने जितने प्रकार के अप्रस्तुत विधान 
की सृष्टि सी, वह उपनिषदों और संतों के यहाँ दुर्लभ है। 

इस तरह विचार करने से रहस्य-भावना की परम्परा के विभिन्न 
युगों की और भी निजी विशेषताओं का पता चल सकता हैं और उनकी 
तुलना में आधुनिक रहस्यवाद के अन्य पक्षों पर प्रकाश पड़ सकता ह । 


सामाजिक आधार की दृष्टि से भी हिन्दी का आधुनिक रहस्यवादी 
काव्य मध्ययुगीन संतों के रहस्यात्मक काव्य एवं आधुनिक योरोपीय 
प्रतीक-रहस्यवाद से भिन्न है । मध्ययुगीन संतों का रहस्यवाद प्राय: 
जाति-प्रथा, ऊँच-नीच के विचार, पुरोहितों के अत्याचार एवं सामन्ती 
शोषण के विरुद्ध विद्रोह से जुड़ा हुआ है । मध्ययुगीन रहस्यवाद उस युग 
के किसानों कारीगारों एवं अछूतों की जीवन--इष्टि का सूचक ह। 
दूसरी ओर आधुनिक योरोप का रहस्यवाद पुँजीवादी सन्ध्या के हताश 
मध्यवर्ग की यथार्थभीरु प्रतिक्रियावादी विचारधारा से पोषित है । इन 
सब के विपरीत भारत के दूसरे दशक का रहर्यवाद अपनी स्वाधीनता 
के लिए लड़ने वाले मध्यवर्गीय बुद्धिजीवियों की जीवन-हष्टि का अंग है 
जिसके सामने बहुत दिनों तक अपने लक्ष्य का बोध स्पष्ट नहीं था किन्तु 
पराधीनता से मुक्त होने की आकांक्षा प्रबल थीं । चूँकि पुरानी रूढ़ियों से 
मुक्त होने की इच्छा इस युग में भी मौजूद थी इसलिए कहीं-कहीं आधु- 
निक रहस्यवाद में भी मध्ययुगीन रहस्य-भावता की झलक मिल जाती 
हे; और यहाँ का शिक्षित वर्ग यद।-कदा योरोप की आकर्षक पतनोन्मुख 
विचारधाराओं के मोह-पाश में आ जाता था, इसलिए यत्र-तन्न उसमें 
पश्चिमी प्रतीक-रहस्यवाद के भी कीटाणु मिल सकते हैं; किन्तु कुल 
मिलाकर हिन्दी का आधुनिक रहस्यवाद अपने सामाजिक आधार एवं 
साहित्यिक अभिव्यक्ति में उक्त दोनों रहस्यवादों से भिन्न एवं विशिष्ट है । 


प्रगतिवाद 
१ 


छायावद के गर्भ से सन्‌” ३० के आसपास नवीन सामाजिक चेतना 
से युक्त जिस साहित्य-धारा का जन्म हुआ उसे सन्त! ३६ में प्रगतिशील 
साहित्य अथवा प्रगतिवाद की संज्ञा दी गयी और तब से इस नाम के 
औचित्य-अचौचित्य को लेकर काफी वाद-विवाद होने के बाधजूद छाया- 
वाद के बाद की प्रधान साहित्य-घारा को प्रगतिवाद नाम से ही पुकारा 
जाता है । 

कुछ लोग प्रगतिवाद और प्रगतिशील साहित्य में भेद करते हैं। 
उनके अनुसार माक्सीय सौन्दर्य-शास्त्र का ताम प्रगतिवाद है और आदि 
काल से लेकर अब तक की समस्त साहित्य-परम्परा प्रगतिशील साहित्य 
है । इस तरह वे केवल छायावाद के बाद की साहित्यिक प्रवृत्ति के लिए 
'प्रगतिशील साहित्य” नाम का प्रयोग अनुचित मानते हैं । 


दूसरी ओर ऐसे भी हैं जो माक्सवादी साहित्य-सिद्धान्त तथा इस 
सिद्धान्त के अनुसार रचे हुए साहित्य को प्रगतिवाद कहना चाहते हैं और 
छामावाद के बाद की व्यापक सामाजिक चेतना वाले समस्त साहित्य को 
“प्रगतिशील साहित्य” कहते हैं जिसमें विभिन्न राजनीतिक मतों के बाव- 
जूद एक सामान्य मानवतावादी भावना व्याप्त है । इस तरह ये प्रगतिः 
वाद को संकीर्ण और साम्प्रदायिक बतलाते हैं तथा “प्रगतिशील साहित्य? 
को व्यापक और उदार । उनके अनुसार “प्रगतिशील लेखक संघ' द्वारा 
निर्धारित और प्रचारित साहित्य प्रगतिवाद है और बाकी प्रगतिशील 
साहित्य । 

लेकिन जिस तरह छायावांद और छायावादी कविता भिन्न नहीं हैं 
उसी तरह प्रगतिवाद ओर प्रगतिशील साहित्य भी भिन्न नहीं हैं । “वाद” 

की अपेक्षा 'शील” को अधिक अच्छा और उदार समझकर इन दोनों में 
भेद करना कोरा बुद्धि-विलास है और कुछ लोगों की इस मान्यता के 
पीछे प्रगतिशील साहित्य का प्रच्छुन्न विरोध-भाव छिपा है। 

जिस तरह छायावादी कवियों में एक को अधिक छायावादी तथा 
दूसरे को कम छायावादी अथवा एक को शुद्ध छायावादी तथा औरों को 
मिश्रित कहने का जोर-शोर रहा, उसी तरह प्रगतिवाद में भी किसी को 
शुद्ध प्रगतिवादी अथवा अधिक प्रगतिशील और दूसरों को कम प्रगति- 
शील कहने की हवा है । लेकिन ईस वाद-विवाद के कारण यदि छाया- 
वाद में भेद नहीं किया गया तो प्रगतिवाद में भी भेद करने की जरूरत 
नहीं है । 

“प्रगतिशील साहित्य अंग्रेजी के प्रोग्रेसिव लिटरेचर' का हिन्दी 
अनुवाद है । अंग्रेजी साहित्य में इस शब्द का प्रचार १६३५ ई० के 
आस-पास विशेष रूप से हुआ जब ई० एम० फास्टर के सभापतित्व में 
पेरिस में प्रोग्रेसिव राइटर्स एसीसियशन' नामक अन्तर्राष्ट्रीय संस्या 
का प्रथम अधिवेशन हुआ । हिदुन्स्तान में उसके दूसरे साल डा० मुल्क 
राज आनन्द और सज्जाद जहीर के उद्योग से जब उस संस्था की शाखा 
खुली और प्रेमचन्द्र की अध्यक्षता में लखनऊ में उसका प्रथम अधिवेशन 
हुआ तो यहाँ 'प्रोग्रेशिव लिटरेचर” अथवा “प्रगतिशील साहित्य! का 
प्रचार हो गया । कालक्रम अथवा प्रकारान्तर से यही प्रगतिवाद हो गया । 


“प्रगतिशील साहित्य” संज्ञा का प्रचार यूरोप में उस समय हुआ जब 
समाज और साहित्य की गति में एक प्रकार की स्थिरता अथवा कुछ 
कुछ ह्वास का अनुभव किया जा रहा था । इस दमघोंद स्थितिशोलता 
से उबरने के लिए वह के लेखकों ने प्रगति का नारा दिया। 

अपने यहाँ हिन्दुस्तान में सन्‌ ३६ के आसपास एकदम यूरोप का- 
सा गतिरोध तो नहीं था; लेकिन कविता में छायावाद का विक्रास लग- 
भग रुक-सा गया था और कवि कुछ नये विचारों और व्यंजना के 
माध्यमों की खोज में थे । ऐसे ही समय यूरोप से लौटे हुए हिदुस्तानी 
लेखकों ने “प्रगति” को 'आवाज लगायी और यह आवाज छायावादी 

कविधों को अपने अन्तर की प्रतिध्वनि प्रतीत हुई । फलतः सुमित्रानन्दन 
पन्त ने छायावाद का 'युगान्त' घोषित करके प्रगतिवाद को 'युगवाणी! 
के रूप में तुरन्त अपना लिया । देर-सबेर निराला और महादेवी ने भी 
अपनी-अपनी सीमाओं में इसे स्वीकार क्रिया । लेकिन पन्त जी की तरह 
निराला ने इस विषय में जल्दबाजी इसलिए नहीं दिखलायी कि वे बहुत 
पहले से ही कविता को 'बहु-जीवन की छवि” मानकर सामाजिक यथार्थ 
की अभिव्यक्ति करते आ रहे थे ओर इसलिए भी कि पन्तजी की 
अपेक्षा उनमें बैयक्तिकता तथा अहुंवाद अधिक था । इसी तरह महादेवी 
के मानस्षिक परिवर्तन में देर इसलिए हुई कि उनमें तब तक छौयावादी 
भावुकता और कल्पना से विरक्ति पैदा नहीं हुई थी क्योंकि छायावाद में 
देर से आने के कारण अमी उतका भावावेग चरम-सीमा पर पहुँच 
रहा था। 

प्रगतिवाद प्रति के आरम्भ में जितनी ललक कवियों की रही उतनी 
उपस्यासकारों की नहीं । उपन्यासक्रारों के लिए यह्‌ संदेश बहुत नया 
नहो था क्योंकि उपन्यास का जन्म ही सामाजिक यथार्थं को लेकर हुआ 
था । यही वजह है कि प्रगतिशील' लेखक संघ' के अध्यक्ष-पद से भाषण 
करते हुए प्रेमचन्द ने कहा कि लेखक स्वभावतः प्रगतिशील होता है, 
इसलिए “प्रगतिशील लेखक संघ” में प्रगतिशील शब्द आवश्यक है । 

कुछ लोगों ने प्रेमचन्द के इसी कथन का सहारा लेकर “प्रगतिशील! 
शब्द को गलत ठहराने की कोशिश की; लेकिन उस कथन को पूरे प्रसंग 
में रखकर देखने से यही अर्थ समझ में भा जाता है । 

इस कुतृहल-होनता के बावजूद उपन्यासक्ारों ने दिल खोलकर 
प्रगतिशीलता का स्वागत किया जैसा कि स्वयं प्रेमचन्द के कथन और 
आचरण से स्पष्ट है । 

आलोचना के क्षेत्र में प्रगतिवाद ने साहित्य की माक्सवादी व्याख्या 
का नारा दिया जो आलोचकों के लिए काफी विचारोत्तेजक प्रतीत 


हुआ । फलतः आलोचना के क्षेत्र में प्रगतिवाद का सबसे अधिक स्वागत 


हुआ। 

इस तरह अपने प्रादुर्भाव-काल से ही प्रगतिवाद एक ऐसी जीवन- 
हृष्टि बन गया जिससे कविता, उपन्यास, आलोचना सभी क्षेत्रों में नवीन 
दिशाओं और मान्यताओं के द्वार खुल गये । छायावाद से प्रगतिवाद इसी 
अर्थ में विशिष्ट है कि छायावादी जीवन-हष्टि जहाँ अधिकांशतः कविता 
के क्षेत्र में ही व्यक्त होकर रह गयी; वहां प्रगतिवादी जीवन-हृष्टि 
साहित्य के प्रायः सभी क्षेत्रों में अपनी अभिव्यंजना करने लगी । 

इस तरह प्रगतिवाद रचनात्मक साहित्य और आलोचनात्मक मान- 
दण्ड दोनों है । 

२ 

प्रगतिवाद का विरोध करते हुए कुछ लेखक कहते हैँ कि यह सर्वथा 
अभारतीय और विदेशी विचारधारा है क्योंकि एक तो यह माकर्सवाद 
पर आधारित है, दूसरे इसका सूत्रपात जिस “प्रगतिशील लेखक संघ' के 
द्वारा हुआ वह फ्रांस के विदेशी वातावरण में स्थापित हुआ था और अब 
भी वह उस कम्युनिस्ट पार्टी द्वारा संचालित होता है जिसकी लगाम 
सोवियत रूस के हाथ में है । 

लेकिन हिन्दुस्तान के अनगिनत लेखकों और पाठकों ने प्रगतिशील 
साहित्य को अपना कर इसकी भारतीयता प्रमाणित कर दी है भोर 
इस तरह उन्होंने ने तमाम विरोधी आलोचकों को मुंहतोड़ जवाब दिया 
है । इसलिए प्रगतिवाद की भारतीयता और अभारतीयता को लेकर 
बहस करना अब बेकार हैं। फिर भी लोगों की तुष्टि के लिए उस 
ऐतिहासिक पृष्ठभूमि की ओर संकेत किया जा सकता है, जिसके अनिवार्य 
परिणाम-स्वरूप प्रगतिवाद पैदा हुआ । 

यदि प्रगतिवाद की माँ मावर्सवाद हो है तो हिन्दी में प्रगतिवाद का 
जन्म उन्नीसवीं सदी में ही हो जाना चाहिए था क्योंकि उस समय यूरोप 
में माकर्सवाद की धूम मची हुई थी और हिन्दुस्तानी लोग तक यूरोप 
के सम्पर्क में अच्छी तरह आ गये थे । लेकिन वास्तविकता यह है कि 
हिन्दी में प्रगतिवाद पैदा हुआ १६३० ई० के बाद । इसका साफ 

मतलब है कि प्रगतिवाद हिन्दी में अपने समय पर ही पैदा हुआ -ऐसे 
समय जब हिन्दी जाति और साहित्य की जमीन उसके अनुकूल तैयार हो 
गयी थी । 

सन्‌ १३० तक आते-आते हिन्दुस्तान की राष्ट्रीय संस्था काँग्रेस में 
वामपक्षी दल कायम हो गया था; स्वयं काँग्रेस के भो प्रस्तावों में हिन्दु- 
स्तान के श्रमजीवी जन-समूह की चर्चा होने लगी थी । किसान-मजूर 
आन्दोलन में काफी ताकत आ गयो थी । तत्कालीन साहित्य में भी इस 
राजनीतिक जागरण की छाया दृष्टिगोचर होने लगी थी । प्रेमचन्द सनू 
"३० में “ग़बन? उपन्यास लिखते हुए देवीदीन खटिक के मुंह से बड़े 
लोगों के .सुराज की आलोचना तथा श्रमजीवियों के सुनले भविष्य के 
विषय में भविष्यवाणी करवाते हैं क्रि अभी दस-पाँच बरस चाहे न हो, 
लेकिन आगे चलकर बहुमत किसानों और मजदूरों ही का हो जायगा । 
प्रसाद के 'तितली' उपन्यास में भी इस उभरते हुए वर्ग की छाया स्पष्ट 
दिखाई पड़ती है । 

कविता में भी कल्पना के स्थान पर ठोस वास्तविकता और वैय क्तिः 
कता के स्थान पर सामाजिकता का आग्रह सन्‌ ?३० के बाद से ही बढ़ने 
लगा था! 

आलोचना में आचार्य शुक्ल “लोक-मंगल की साधनावस्था' पर जोर 
दे रहे थे और इस तरह वे साहित्य के सामाजिक मूल्यांकन के लिए 
मार्ग प्रशस्त कर रहे थे । 

ऐसी सामाजिक और साहित्यिक परिस्थिति में प्रगतिवाद का प्रादुर्भाव 
होता युग की स्वाभाविक आवश्यकता थी। उस समय लेखकों ने जिस 
उत्साह से प्रगतिवाद को अपनाया उससे प्रगतिवाद भारतीय. साहित्य 
परंपरा की स्वाभाविक आवश्यक्ता ही प्रतीत होता है । 

इस आवश्यकता की पूर्ति के लिए जिस प्रकार का प्रगतिशील 
साहित्य लिखा गया, उससे भी यही प्रमाणित होता है कि प्रगतिवाद 
हिन्दी साहित्य की परम्परा का स्वाभाविक विकास है । प्रतिवाद के 
नाम पर आरम्भ में पन्त जी ने माक्र्सवाद और गाँवीवाद, भौतिकवाद 


६ 

और मध्यात्मवाद, सामूहिकता और वैयक्तिकता, बहिर्जगत और अन्त- 
जगत, भाव और रूप वगेरह का समन्वय करना चाहा जिसमें छायावादी 
परम्परा का आग्रह स्पष्ट है । इसी तरह प्रगतिवाद के नाम पर दिनकर, 
भगवतीचरण वर्मा और नवीन ने जो विनाश और विध्वंस का आह्वान 
किया उसमें पूर्ववर्ती व्यक्तिवाद की अराजकतावादी तथा विपथगा मनो- 
वृत्ति का ही विस्फोट है । प्रगतिवाद के नाम पर अमृतलाल नागर, 
नरोत्तम नागर आदि 'उच्छु खल' दल के लेखकों ने योन विकृृतियों का 
नग्न उद्घाटन किया, वह भी स्पष्ट रूप से छायाबादी अशरीरी भाव- 
नाओं की मांसल तथा शारीरिक प्रतिक्रिया है और इस उच्छुङ्कलता के 
मूल भें भी वह व्यक्तिवादी अराजकता है। इन सभी प्रवृत्तियों फे 
सम्मिलित प्रभाव में निराला ने जो 'अणिमा' के करुणा-भरे प्रार्थना-गीत 
गये, एकाकीपन पर विलाप किया, 'कुकुरमुत्ता' के क्ुद्र मुख से अहं-भरी 
घोषणाएँ कीं और रवीन्द्रनाथ को 'विजयिनी' की पैरोडी करते हुए 
खजोहरा-पीड़ित बुआ का रेखाचित्र खींचा-वह सब उनके छायावाद" 
युगीन संस्कारों का ही कहीं बढाव और कही प्रतिक्रिया है । 

प्रगतिवाद के आरम्भ में यह जो अध्यात्मवाद, अराजकतावाद, 
विकृत यथार्थवाद अथवा प्राकृतिकतावाद की प्रवृत्तिमा दिखाई पड़ती हैं, 
उनका रिश्ता मार्क्सवाद से बहुत दूर का है--इसे आज का सामान्य 
विद्यार्थी भी जानता है । इससे पता चलता है कि हिन्दी लेखकों ने 
बाहर के माक्सवादी प्रभाव को अपने व्यक्तिवादी और भाववादी संस्कारों 
की सीमा में ही स्वीकार किया ओर उसी के अनुरूप उसमें प्रतिक्रियाएँ 
भी हुईं । मध्यवर्गोय लेखकों के मन पर परिस्थिति का जैसा दबाव था, 
उसमें प्रायः इसी प्रकार का परिवर्तन सम्भव हो सका । 

उन लेखकों के अतिरिक्त जो अपने को शुद्ध मार्क्सवादी कहते थे 
और यहाँ तक कि कम्युनिस्ट भी थे और इस नाते "प्रगतिशील लेखक 
संघ” के नेता थे, उनमें भी भीतर से अनेक भाववादी तथा व्यक्तिबादी 
संस्कारों के अवशेष रह गये थे । शिवदान सिंह चौहान ओर प्रकाशचन्द्र 
गुप्त की आलोचनाओं में इस कमजोरी पर प्रायः अँगुली उठायी गयी है । 

इनके अतिरिक्त जिन आजोचकों ने एकदम माक्सवादी सिद्धान्तों में अपने 
को दीक्षित कर लेने का दम भरा और इसके फलस्वरूप प्रगतिशील साहित्य 
में 'शुद्धि' का आन्दोलन चलाया उनकी अत्यधिक प्रगतिशीलता भी 
प्रकारान्तर से पूर्ववर्ती व्यक्तिवादी संस्कारों की प्रतिक्रिया का फल है । 
परिस्थितियों के अनुसार सम्पूर्ण साहित्य का आन्तरिक रूपान्तर किये 
बिना, अथवा हुए बिना, खुद अकेले सबसे बहुत आगे बढ़ जाने का स्वांग 
भरना और फिर वहाँ से बाकी लोगों को .लवाइ बताना प्रकारान्तर से 
विध्वं सवादी वैयक्तिक क्रान्तिकारियों का-सा ही काम है । पार्टी की बोली 
में जिसे दक्षिणपंथी और वामपंथी भूलों के नामों से पुकारा गया, वह 
दोनों ही पूर्ववर्ती युग के बद्धमूल साहित्यिक संस्कारों के परिणाम हैं । 

आरम्भिक्र प्रगतिवाद की इन तमाम दुर्बलताओं से भी नहीं प्रमाणित 
होता है कि वह हिन्दी साहित्य की परम्परा का स्वाभाविक विकास है । 
जिस तरह प्रगतिवाद में पूर्ववर्ती साहित्य-परम्परा की सामाजिक चेतना- 
वाले तत्त्वों का विकास हुआ, उसी तरह उसके व्यक्तिवादी-भाववादी 
संस्कारों की भी छाया बहुत दिनों तक पड़ती रही । ये दोनों बातें सिद्ध 
करती हैं कि प्रगतिवाद का उद्भव और विकास अपनी ही सामाजिक 
ओर साहित्यिक परिस्थिति में हुआ । 


जो प्रगतिवाद को सर्वथा विदेशी विचारधारा कहते हैं वे भी, और 
जो इसे भारतीय परम्परा का ऐतिहासिक विकास कहते हुए भी प्रगति- 
शील लेखकों की दुर्बलताओं का मजाक उड़ाते हैं वे भी--दोनों ही प्रकार 
के लेखक प्रगतिवाद के उद्भव और विकास की ऐतिहासिकता को समझने 
से इन्कार करते हैं । इसके अतिरिक्त जो प्रारम्भिक प्रगतिवाद को व्यापक 
और परवर्ती प्रगतिवाद को संकीर्ण कहते हैं, वे भी केवल ऊपरी आन्दो- 
लन फे भ्रम में पड़कर प्रगतिशील साहित्य के उद्भव ओर विकास को 
ऐतिहासिक गतिविधि को नजरअन्दाज कर जाते हैं। 


३ 
प्रगतिवाद के इन बीस वर्षों का इतिहास साहित्य में स्वस्थ सामा- 

जिकता, व्यापक भावभूमि और उच्च विचार के निरन्तर का विकास 
इतिहास दै, जो केवल राजनीतिक जागरण से आरम्भ होकर क्रमशः 
जीवन की व्यापक समस्याओं की ओर, आदर्शवाद से आरम्भ होकर 
क्रमश: यथार्थवाद की ओर और यथार्थवाद अथवा नग्न यथार्थ से आरम्म 
होकर क्रमशः स्वस्थ सामाजिक यथार्थवाद की ओर अग्रसर होता जा 
रहा है। 
प्रगतिशील साहित्य कोई स्थिर मतवाद नहीं है; बल्कि यह एक 
निरंतर विक्रासशील साहित्य-धारा है, जिसके लेखकों का विश्वास है कि 
प्रगतिशील साहित्य लेखक की स्वयंभू अन्तःप्रेरणा से उद्भूत नहीं होता, 
बल्कि सामाजिक और सांस्कृतिक विकास फे क्रम से वह भी परिवर्तित 
और विकसित होता रहता है और उसके सिद्धान्त उत्तरोत्तर स्पष्ट तथा 
अधिक पूर्ण होते चलते हैं । 
प्रगातिवाद का आरम्भ साहित्य में आथिक ओर राजनीतिक आन्दो- 
लन के रूप में हुआ । हिन्दुस्तान की आजादी उस समय लेखकों की 
प्रमुख समस्या थी; इसके साथ ही वे किसानों-मज़ूरों की सुख-सुविधा के 
लिए भी चिन्तित थे । छायावादी कविता में प्रेम-भावना की ही प्रधानता 
थी और उसमें जो देशभक्ति की कविताएँ हुई भी उनसे लोगों की राष्ट्रीय 
भावनाओं की परितृप्ति नहीं हो सकी । इस तरह देश की विशेष राज- 
नीतिक परिस्थितियों के कारण पच्चीस-तीस वर्ष पहले वाला व्यापक 
सांस्क्रतिक-सामाजिक जागरण अब केवल राजनीति में केन्द्रित हो गया । 
छायावाद यदि इस सदी के साँस्कृतिक पुनर्जागरण की उपज था तो 
प्रगतिवाद राजनीतिक जागरण की । दोनों की प्रकृति में अन्तर होने .का 
यही मूल कारण है । 
सन्‌ पैंतीस के जमाने पें साहित्य और राजनीति के सम्बन्धो को 
लेकर गर्म चर्चा चल पड़ी । जिस तरह छायावादी युग में “साहित्य समाज 
का दर्पण है? कहने की हवा थी, उसी वरह इस युग में साहित्य और 
राजनीति की घनिष्ठता पर जोर दिया जाते लगा । जो कुछ अधिक समझ 
दार थे वे साहित्य के इससे भो व्यापक कार्यों की ओर संकेत करते हुए 

मैथ्यू आर्नल्ड का मशहूर फिकरा दुहराते थे कि साहित्य जीवन की 
आलोचना है । 

इसका कारण यह है कि सामान्य लोगों के जीवन में राजनीति का 
तथा राजनीति में सामान्य लोगों का ऐसा प्रवेश पहली बार हुआ था । 
इससे पहले राजनीति केवल बड़े लोगों की चीज थी । लेकिन जनतांत्रिक, 
परिस्थिति के आने से अब हवा बदल गयी । 

इस प्रतिक्रिया के फलस्वरूप साहित्य के क्षेत्र मै नवजीवन तो आया, 
लेकिन साथ ही एक दूसरे ढंग की संकीर्णता भी आ गयी; क्योंकि साहित्य 
यथासंभव संपुर्ण मानव व्यक्तित्व को लेकर चलता है और इसी से वह 
मूल्यवान्‌ भी होता है, केवल राजनीतिक व्यक्ति में साहित्य के लिए 
विशेष सामग्री नहीं मिल सकती । यह स्वीकार करना पड़ेगा कि काफी 
आलोचना-प्रत्यालोचना के बावजूद अभी तक प्रगतिशील साहित्य की यह 
एकांगिता दुर नहीं हो सकी है । परन्तु प्रगतिशील लेखक पिछले कुछ 
वर्षों से इस कमी को बड़ी तीव्रता से अनुभव कर रहे हैं । 

प्रगतिवाद के आरम्भ-काल में जो दूसरा सवाल बड़े जोर-शोर से 
उठाया गया वह यह था कि 'कस्मै देवाय हविषा विधेम ?” इस वैदिक 
ऋणचा के द्वारा लेखकों ने यह सवाल रखा कि साहित्य किसके लिए ? 
छायावादी कवियों के लिए साहित्य प्रायः “स्वान्त सुखाय? अथवा अपने 
लिए था । इसकी प्रतिक्रिया में 'साहित्य समाज के लिए! का नारा उसी 
वक्त दिया गया लेकिन जब प्रगतिवाद ने कहा कि समाज में मी किसान- 
मजूरों के लिए साहित्य है, तो अनेक सतर्क मध्यवर्गीय लेखक भड़क 
उठे । 'विशाल भारत” में उस समय अज्ञेय ने इस मत का विरोध करते 
हुए कहा कि .किसान-मजूरों की तरह आज निम्न-मध्यवर्ग भी पीड़ित 
है -यही नहीं बल्कि इस समाज-व्यवस्था में छोटे-बड़े सभी लोग परेशान 
हैं, इसलिए साहित्य सबके लिए सम्पूर्ण मातवजाति के लिए है । 

लेकिन इस “मानवतावादी” लेखक ने उस समय इस आदर्शवादी 
गुब्बारे में छिपी हुई अपनी मध्यवर्गीय स्वार्थपरता के कारण यह नहीं 
देखा कि उसका मानवतावाद पैदा क्रिसके कारण हुआ ? उसने ध्यान 

नहीं दिया कि शोषण के विरुद्ध विद्रोह को वह भावना मध्यवर्ग में अथवा 
सम्पुर्ण समाज में किस जागरण: के फलस्वरूप आयी ? सन्‌ तीस-पेंतीस से 
पहले यह उदार मानवतावाद:कहाँ था ? अगर किसानों-मजूरों ने शोषण 
से असंतुष्ट होकर उस समय सिर न उठाया होता तो बुद्धिजीवियों में 
उनके प्रति शहानुभूति भी पैदाशन होती और न आता यह मानवतावाद 
और बौद्धिक सहानुभूति वाला यह मानवतावाद कितना खोखला था-- 
धोखा भरा था, इसका भी पर्दाफाश शीघ्र हो गया ! इस 'दयाशील 
मानवतावाद” से भी अतृप्त हो$र जब किसानों-मजूरों ने दया की जगह 
अपने अधिकारों की माँग को तो मानवतावाद ने नया मोड़ लिया अथवा 
उसे नया मोड़ लेना पड़ा । 
मुख्य रूप से किसानों-मजूरों को ध्यान में रखकर उनकी दृष्टि से 
न लिखने पर मध्यवर्ग का पीडित लेखक अन्त में कितना निराशावादी 
ओर कभी-कभी कितना मानवता-विरोधी हो जाता है यह स्वयं अज्ञेय की 
ही साहित्य-रचना से देखा जाता है। इस तरह के लेखक का मानवतावाद 
कितना संकुचित ओर केवल आत्मसुखवादी .बन जाता है, इसे अज्ञेय के 
साहित्य का पन्ना-पन्ना प्रमाणित करता है जिसमें वर्गभेद से ऊपर उठकर 
निष्पक्ष भाव से लिखने के नाम पर लेखक केवल अपनी विशिष्ट मध्य- 
वर्गीय दुर्बलता को ही रैशतलाइज' करता चलता है और किसान- 
मजूर शब्द तक उसकी कलम की नोंक़ पर नहीं आते । 
लेकिन उस समय “साहित्य किसके लिए? के उत्तर में केवल अज्ञेय 
जेसे थोड़े से लेखकों ने ही इस तरह की संकीर्ण हष्टि का परिचय दिया। 
मैथिलीशरण गुप्त जैसे पुरानी पीढ़ी के लेखकों ने भी “बहुजन हिताय, 
बहुजन सुखाय' को उदात्त वाणी में अपना हृदयोद्गार प्रकट किया । 
इसके फलस्वरूप कविता में पहली बार किसानों--विशेषत: मजूरों 
के गंदे पैरों की पवित्र घुल दिखाई पड़ी । संध्या के झुटपुटे में पंत जी को 
चिड़ियों के टो-वी-दी- -छ्ुदुन्ठुदु के साथ ही डगमग डग घर का मग 
नापते हुए कुछ श्रमजीवी दिखाई पड़ गये; और फिर टीले पर उन्हों के 
नंगे तन गदबदे बदन वाले लड़के भी आ गये। कविता में पहली बार 





Sh 

इतनी व्यापक सहानुभूति का प्रवेश हुआ । परि स्थितिवश यह सहानुभूति 
'बौद्धिक' ही थो और यह मानवता भी केवल सहानुभूति रही, फिर भी 
हृदय की इस विशालता ने साहित्य में नवजीवन का संचार कर दिया-- 
और साहित्य का क्षेत्र व्यापक बना दिया और उसमें उच्चकोटि की नेति- 
कता प्रतिष्ठित कर दी । 

इस बौद्धिक सहानुभूति ने एक ओर लेखक को यथार्थ की ठोस धरती 
पर उतारा तो दूसरी ओर उसके सिर को आदर्शवाद के ऊँचे आकाश 
में उठा दिया । दाशंनिक स्तर पर इसे पन्त जी ते भौतिकवाद और 
अध्यात्मवाद का समन्वय समझा और सांस्कृतिक स्तर पर पश्चिम और 
पुरब का सम्मिलन | राजनीतिक जीवन में उन्हें यह मार्क्सवाद और 
गाँधीवाद का सामंजस्य जान पड़ा और कविता में रूप और भाव का 
मिश्रण । 

वस्तुतः यह छायावादी संस्कार और प्रगतिवादी विवेक का संघर्ष 
था और पन्त जी संस्कार को विवेक से तोड़कर परिस्थिति के अनुरूप 
उसका खूपान्तर करने की जगह उनका सामंजस्य करने लगे । लेकिन ये 
दोनों चीजें इस कदर परस्पर विरोधी हैं कि प्रगतिशील विवेक के पर्याप्त 
सामर्थ्यं के अभाव में पुराने छायावादी संस्कारों का प्रबल हो उठना 
स्वाभाविक था । पन्त जी जैसे जन-भीरु और समाज के कटे हुए व्यक्ति 
के लिए केवल बौद्धिक ढंग से इस संघर्ष को सुलझाकर प्रगतिशील विवेक 
अपना लेना सम्भव न था । फलतः उनकी सामाजिक चेतना धीरे-धीरे 


हवाई आदर्श के रूप में शेष रह गयी । 

लेकिन पंत जी की यह परिणति धीरे-धीरे कई वर्षों में हुई । जब 
वे अपने वर्तमान आध्यात्मिक ऊर्ध्वगमन का विकासक्रम बतलाते हुए 
इसका बीज “ज्योत्सना” के हवाई आदर्शवाद में दिखलाते हैं तो ठीक ही 
कहते हैं । हिन्दी साहित्य के इतिहास में यह एक दुःखद घटना है कि 
लोक-मंगल का ऐसा महानू स्वप्नद्रष्टा केवल 'ग्राम्या’ के गीत गाकर 
आदर्शवाद के आकाश में खो गया । पंत जी की साहित्य भावना से पता 
चलता है कि उन्होंने अपने को बदलने की बहुत कोशिश को । छायावाद 

के मोह को तोड़कर जिस तरह उन्होंने नये लोक में कदम रखा वह बहुत 
बड़े त्याग का नमूना है । युगवाणी के कोरे सैद्धान्तिक, नीरस और कला- 
हीन पद्य लिखना उन्होंने स्वीकार किया, लेकिन छायावादी रुचिरता का 
पुनरुत्यान अपने भीतर नहीं होने दिया । 'ग्राम्या' इसी आत्मत्याग का 
पुण्यफल है जिसे उन्होंने चार वर्षों के कठिन आत्मबलिदान और अन्तः- 
संघे के बाद प्राप्त किया । ग्राम्य प्रकृति और ग्राम्य नर-नारी के प्रति 
केवल "बोद्धिक सहानुभूति’ रखते हुए भी उन्होंने उनका मर्म बहुत-कुछ 
पा लिया । 'हिमालप' की प्रकृति के कवि ने गाँव की प्रकृति का जो 
रूप लोगों के सामने खड़ा किया, वह्‌ हिन्दी काव्य के इतिहास में अभूत- 
पूर्व था । उच्छ्वास? की बालिका, 'ग्रन्थि' की प्रेयसी और “गुंजन' की 
“भावी पत्ती”, 'रूपतारा? तथा 'अप्सरा' के सहचर ने ग्राम युवती की जो 
झांकी दिखाई चह अनूठी थी । 'एकाकी तारा” के विषण्ण गायक ने 
ग्रामीण वृद्ध की गहरी आँखों में झाँककर उसके मर्म की बात जिस ढंग 


से खोलकर रख दी--उससे कवि की बौद्धिक सहानुभूति को ईमानदारी 
का पता चलता है। 


लेकिन 'बौद्धिक सहानुभूति’ की सीमा का यहीं अन्त होता है और 
उसकी कार्य-शक्ति समाप्त होती है । यदि जनता के सम्पर्क से फिर नई 
कार्य-शक्ति नहीं आई तो ऐसी दुर्बल दशा में अध्यात्मवाद के पुराने मले- 
रिया का उभड़ आना स्वाभाविक है । खेद है कि पंत जी को अस्वस्थता” 
के क्षणों में ज्योत्सना काल के दबे हुए अध्यात्मवाद ने उभड़कर फिर 
से दबोच लिया । 


पन्त जी के रोगग्रस्त होने पर अर्थात्‌ सनु '४३ के आसपास पुराने 
कवियों में निराला की ओर सबकी दृष्टि लगी । 'बादलराग?, 'बन-बेज्ञा' 
“सरोज-स्मृति’ ओर 'नगिस” के कवि से लोगों को स्वभावत: ही बहुत 
बड़ी-बड़ी उम्मीदें थीं जिसने सनु ?२३ में लिखा था -- 


रुद्ध कोष है क्षुब्ध तोष 
अंगना-अंग से लिपटे भी 

आतंक अंक पर काँप रहे हैं 
घनी, वज्न गर्जन से बादल 
त्रस्त नयन-मुख ढाँप रहे हैं। 
जीर्ण बाहु, है शीर्ण शरीर 
तुझे बुलाता कृषक अधीर, 


ऐ विप्लव के वीर ! 
और जिसकी कविता 'वनचेला की तरह-- 
यह ताप-त्रास 


मस्तक पर लेकर उठी अतल की अतुल साँस, 


और जिसने स्वर्ग की चाँदनी के मुकाबले धरती की 'नगिस' को श्रेष्ठ 
मानते हुए कहा कि 'धत्य, स्वर्ग यही !” उस कवि से प्रगतिशीलता की 
आशा लगाना स्वाभाविक ही था । लेकिन एक ओर पन्त जी दनादन 
युगवाणी ओर ग्राम्या दे रहे थे और दूसरी मोर निराला जी जैसे रास्ता 
ढूंढ रहे थे । चिर-प्रतीक्षा के बाद अपने नाम को सार्थक करती हुई छोदी- 
सी अणिमा” सनु "४३ में बाहर निकली । भाव-भरे लघु-लघु गीतों और 
साहित्यकारों के स्तवन के अतिरिक्त हल्के हाथों खींचे हुए कुछ रेखा- 
चित्र भी उसमें दिखे । जैसे -- 


सड़क के किनारे दूकान है 
पान की । दूर एक्क्रावान है 
घोड़े की पीठ ठोंकता हुआ, 
पीरबख्श एक बच्चे को दुआ 
दे रहा है, पीपल की डाल पर 
कूक रही है कोयल, माल पर 
बेलगाड़ी चली जा रही है। 
नीम फूली है, खुशबू आ रही है 
डालों से छन-छनकर राह पर 
किरनें पड़ रही हैं बाह पर 

बाह किये जा रहा है खेत में 

दाहिनी तरफ किसान, रेत में 

बाइ तरफ कुछ चिड़ियाँ बेटी हैं 

खुली जड़ सिरसे की एंटी हैं । 
लेकिन ग्राम्या के आगे इस रेखाकारी पर बहुत कम लोगों।का ध्यान 
गया । तभी निराला के विक्षिप्त होते का बुरा समाचार आया । थोड़े 
दिनों बाद इसी मनःस्थिति में उनका 'कुकुरमुत्ता' और 'तये पत्ते” निकले । 
'कुकुरमुत्ता’, गर्म पकौड़ी', 'खजोहरा”, महगू महँगा रहा”, “डिप्टी 
साहब आए', 'कुत्ता भौंकने लगा? आदि व्यंगों को देखकर साधारण 
पाठकों को बड़ी निराशा हुई ! जिस मजाक के ढंग से वे कविताएँ कही 
गयी थीं, उससे अधिक मजाक के छप में ली गयीं । कुछ ने कहा यह्‌ 
पागलपन है और कुछ ने कहा निरालापन। निराला के भक्तों ने इसमें 
यथार्थवाद की बड़ी-बड़ी बारीक बातें दिखायी । इतना सब होते हुए भी 
साहित्य के सामान्य पाठक तथा चोहान जैसे कुछ भालोचक पंत जी को 
ही प्रगतिवाद का प्रवर्तक समझते रहे । निराला की प्रगतिशीलता की 

ओर लोगों का ध्यान नहीं रहा । 

'नये पत्ते” की एक लम्बी कविता 'देवी सरस्वती”, जो अपने प्रकृति- 
चित्र में पंत जी की प्राम्या से अधिक यथार्थ तथा सांस्कृतिक परम्परा की 
गरिमा में बेजोड़ है, प्रायः निराला के भक्तों तथा सामान्य पाठकों से भी 
अनदेखी गुजर गयी । जिम तरह छायावादी युग में पंत जी के उच्छवास' 
आँसू वगैरह की-सी विशेषताओं को समेटते हुए उसी शैली में धयमुना के 
प्रति” शीषक लंबी कविता लिखकर निराला ने चुनौती दी उसी तरह 
प्रगतिशील युग में उनकी 'देवी सरस्वती” ने पंत जी की ग्राम्या के बिछतरे 
प्रयतनों को एक ही बृहद्‌ प्रमत्न से ललकार दिया । 

इसके गठन में पंत जी की “अप्सरा? को-सी विराट्‌ कल्पना का 
आश्रय लिया गया है लेकिन यह “सरस्वती” शताब्दियों से प्रगति के पथ 
पर अग्रसर होती आ रही जनता की सरस्वती हैं जो उसकी खेती-बारी 
में लहरा रही हैं ओर उप्तके दुःख-सुख की संगिनी है। इस नूतन 

'सरस्वती” की -- 
ऐसे बाह-बाह की वीणा बजी सुहाई, 
पौधों को रागिनो सजीव सर्जी सुखदाई । 
सुख के आँसु दुखी किसानों की जाया के 
भर आये आँखों में खेती की माया से 
मग्न किसानों के घर उन्मद गजी गधाई। 


इस 'सरस्वती” से कवि का कहना हे कि तुम -- 
सायक चढ़ी हुई हो, जनता का जी धन्वी । 


अंत में वाल्मीकि से लेकर दादू तक इस सरस्वती का क्रमिक प्रगति का 
इतिहास बतलाते हुए निराला निष्कर्ष निकालते हैं कि-- 
तुम्हीं चिरन्तन जीवन को उद्लायक, भविता, 
छवि विश्व की मोहनी, कवि सनयन कविता । 
इसके बाद तरह-तरह के स्वरों में कुछ प्रयोग करते हुए विश्लिप्त- 
चित्त निराला किसी रहस्य-शक्ति की 'अर्चना' ओर आराधना? करने 
लगे । पंत जी की तरह निराला के भी वेदांती संस्कार कमजोरी में 
उभड़ आए । एक ओर उनकी अराजक विद्रोह प्रकृति ने उन्हें विक्षिप्त 
करके व्यंग-विद्रप की ओर उन्मुख किया तो दूसरी ओर उनके रामक्ृष्ण- 
मिशनवाले संस्कारों ने भक्तिमावना में ग्रक़ं कर दिया । जिस तरह पंत 
जी अपनी आध्यात्मिक उड़ान में भी सांसारिक समस्याओं पर विहंगम 
हृष्टि डालते हैं, उसी तरह निराला भी अपनी भरक्ति-सिक्त वेदना 
भें जन-साधारण की सांसारिक पीड़ा का अनुभव करते हैं । फिर भी 
पंत जी की आभासित होनेवाली सामाजिकता में उतनी सामाजिकता 
नहीं है, जितनी निराला की आभासित द्दोनेवाली वैयक्तिकता में है । 
पंत जी के आशावाद में भी उतनी शक्ति नहीं है जितनी निराला के 
निराशावाद में है । 
इस बीच देश में बंगाल का अकाल, द्वितीय महायुद्ध से उत्पन्न 
संकट, नौ-सेना-विद्रोह, हिन्दुस्तान-पाकिस्तान का बेंटवारा, हिन्दू- 

मुस्लिम साम्प्रदायिक दंगों के फलस्वरूप भयंकर खुन-खच्चर, देश से 
अंग्रेजों की राजनीतिक सत्ता का हटना और कांग्रेस के हाथों शासन-सत्ता 
का आना आदि अत्यंत महत्त्वपूर्ण घटनाएँ हुईं । इन घटनाओं ने कमोबेश 
हमारी आथिक, सामाजिक और नैतिक स्थिति को भी प्रभावित किया । 
निम्न-मध्यवर्ग की स्थिति पहले से भी अधिक खराब हुई और किसानों- 
मजूरों में भयंकर असंतोष फैला । आजादी के पहलेवाले बहुत से सपने 
हूट गये । सनू पेंतीस-छत्तीस में जो प्रगतिशील लेखक उत्साह और आशा 
लेकर चले थे, उनमें इस मोह-भंग के फलस्वरूप काफी कद्रुता उत्पन्न हुई। 
परिस्थिति को इस मार में अनेक लेखक पथ से विचलित हो गये; फिर 
भी कुछ लेखक ऐसे अवश्य डटे रह गये जिन्होंने इन घटनाओं का साहस 
के साथ सामना किया । उन्होंने इस पर अपनी तात्कालिक साहित्यिक 
प्रतिक्रिया व्यक्त की । इन राजनैतिक रचनाओं में से बहुत-सी तो केवल 
सामयिक माँग को ही पूरी करनेवाली थीं, लेकिन अकाल और दंगों पर 
कुछ अत्यंत मामिक रचनाएँ भी सामने आयीं । 

यह्‌ ध्यान देने योग्य तथ्य है कि प्रयोगवादी तथा दूसरे कवि जिस 
संकट-काल में अन्तर्मुख होकर केवल अपने में उलझे रहे, प्रगतिशील 
लेखकों ने साहसपूर्वक आगे बढ़कर जनता को ढाढ़स बँधाया और उप्तकी 
रहनुमाई को । प्रेमचन्द द्वारा संस्थापित “हंस” तथा कम्युनिस्द पार्दी द्वारा 
संचालित 'नया-साहित्य' जैसे मासिक पत्रों ने इस युग में प्रगतिशील 
साहित्य की रचना ओर प्रचार में महत्त्वपूर्ण योग दिया । इन पत्रों तथा 
अखिल भारतीय प्रगतिशील लेलक संघ” के प्रयत्न से हिन्दी के 


प्रगतिशील लेखक उर्दू, बंगला, गुजराती, मराठी, पंजाबी, तेलगू, 


मलयालम आदि साहित्य के प्रगतिशील लेखकों के सम्पर्क में आये और 
इस तरह परस्पर-सहयोग से उन्होंने पर्याप्त शक्ति अजित की। भक्ति- 
आन्दोलन के बाद फिर उस तरह का अखिल भारतीय साहित्य-संगम 
प्रगतिवाद के ही युग में संभव हो सका । जनता के इस विराट ऐक्य ने 


अन्य भाषाओं के साहित्य की तरह हिन्दी साहित्य को भी बहुत बड़ी 
शक्ति दी। 


Fe 

प्रगतिशील साहित्य की इस विशाल सामाजिक भावना ने विकास- 
क्रम में साहित्य की नई पीढ़ी को जन्म दिया । इससे पहले सन्‌ बीस 
और पेंतीस की दो पीढ़ियाँ प्रगतिशील साहित्य की रचना कर चुकी 
थीं और वे दोनों ही प्रगतिवाद के पूर्ववर्ती संस्कारों से “ग्रस्त थीं । 
प्रगतिवाद ने उन्हें केवल मोड़ा भर था, पैदा नहीं किया था । अब 
प्रगतिवाद के लिए अवसर था कि अपने संस्कारों में साहित्यकारों की 
नयी पीढ़ी पैदा करे और निःसंदेह उसने यह कार्य बड़ी सफलता से 
सम्पन्न किया । 

इस जागरण के फलस्वरूप बोलियों में रचना करने वाले लोक-कवि 
ऊपर उठे जैसे बलभद्र दीक्षित पढ़ीस, रमई काका, वंशीधर शुक्ल, राम- 
केर विसराम, मुकुल, अशान्त, नन्दन आदि जिन्होंने अवधी, भोजपुरिया 
ओर राजस्थानी बोली में बड़े हो ओजस्वी तथा भावपूर्ण गीत और 
कविताएं लिखीं । जिस तरह उन्तीसवीं सदी के सांस्कृतिक पुनर्जागरण 
तथा बीसवीं सदी के राष्ट्रीय जागरण ने मध्यवर्ग के नवशिक्षित युवक 
समुदाय में से अनेक कवि और साहित्यकार पैदा किये, उसी तरह पेंतीस 
के प्रगतिशील आन्दोलन की सबसे बड़ी उपलब्धि यह है कि उसने मुख्यतः 
किसानों, मजूरों और कुछ निम्न-मध्यवर्ग के पढ़े-लिखे युवकों में से नवीन 
भावनाओं वाले कवि तथा लेखक निकले । मध्यवर्ग से उगने वाली इस 
पौध के विशेष लेखक ओर कवि राहुल सांकृत्यायन, यशपाल, अशक, 
नागार्जन, केदारनाथ अग्रवाल, शिवमंगल सिह सुमन, रामविलास शर्मा, 
रामबुक्ष बेनीपुरी, राधाकृष्ण, भवानीप्रसाद मिश्च, त्रिलोचन, रांगेय 
राघव, चन्दुँवर वर्ल्वाल, चन्द्रकिरन सोतरिवसा, अमृतराय, तेजबहादुर 
चौधरी, भीष्म साहनी, भेरवप्रसाद गुप्त, राजेन्द्र यादव, केदारनाथ सिह, 
रामदरश मिश्र, मार्कण्डेय वगैरह के नाम उल्लेखनीय हैं ये वे लेखक 
और कवि हैं जिन्हें प्रगतिशील आन्दोलन ने ही लेखक और कवि बनाया । 

विकास के इस सोपान पर आते-आते प्रगतिशील साहित्य ने अपनी 
एक निश्चित परम्परा बना ली । पन्द्रद-बीस वर्षों के विभिन्न अतिवादों 
की निरन्तर क्रिया-प्रतिक्रिमा के द्वारा प्रगतिशील साहित्य-धारा चे 

अपना एक निश्चित स्वखप स्थापित कर दिया जिसे देखकर अब यह 
बेखटके कहा जा सकता है कि प्रगतिशील साहित्य की अपनी विशेषताएँ 
हैं जो अन्य आदर्शवादी, व्यक्तिवादी तथा प्राकृतिकतावादी साहित्यिक 
प्रवृत्तियों से इसे अलग करती हैं । प्रगतिवाद ने जो अपना यह्‌ वैशिष्ट्य 
प्राप्त किया है उसे देखकर कुछ लेखक सोचते हैं कि प्रगतिवाद पेंतीस- 
छत्तीस की विशाल साहित्य-धारा की अपेक्षा अब संकीर्ण हो रहा है । 
लेकिन जो विचारशील हैं वे यह लक्ष्य किये बिना न रहेंगे कि प्रगतिवाद 
आरम्भ की अनेक अध्यात्मवादी, व्यक्तिवादी, प्रकृतिकतावादी आदि 
मध्यवर्गीय प्रवृत्तियों से क्रमशः मुक्त होता हुआ अपना प्रकृत जन- 
वादी रूप प्राप्त कर रहा है । इस विराद जनवादी अभियान में जो रुका 
सो छूटा; जिसने इसका विरोध करने की हिमाकत की, वह गया और 
जिसने इसके उद्देश्य ओर कार्य में संदेह प्रकट किया, वह संदेहवादी 
टूटा । वे गुरु द्रोणाचार्य दों चाहे भीष्म पितामह, वे कर्ण हो अथवा 
जयद्रथ--इस महाभारत के विरोध पक्ष में जाकर उन्हें गतश्री होना ही 
है । अपने पूर्व वैभव के द्वारा आज वे चाहे जितने बड़े प्रतीत हो रहे हों 
लेकिन यदि इतिहास-विधाता के अनेकबाहुदरवकत्रनेत्र-वाले विराट वषु 
की वाणी सुने तो पता चलेगा कि ये तमाम महारथी वस्तुतः मारे जा 
चुके हैं; इतिहास ने भीतर से इनका सारा तेज हर लिया है! 

इसीलिए आज वे सभी अध्यात्मवादी, व्यक्तिवादी, प्राकृतिकतावादी 
लेखक» 'किसी आंतरिक एकता को अनुभव करके दुरमिसंधिवश एक 
स्थल पर एकत्र हो गये हैं--जो कुछ वर्ष पहले एक दूसरे के विरोधी 
और एकदम भिन्न विचार रखने वाले मालूम होते थे, वे सभी आज जैसे 
अभिन्न मित्र ओर एक;हो रहे हैं और इनके इस एका ने ही प्रगतिशील 
साहित्यः से अपने को अलगाकर परोक्ष रूप से प्रगतिशील साहित्य की 
निजी विशेषताओं को निर्धूम, मेधमुक्त और स्पष्ट कर दिया । 


¥ 
जिस तरह कल्पनाप्रबण अंतर्हष्टि छायावाद की विशेषता है और 

अन्तमुंखी बौद्धिक दृष्टि प्रयोगवाद की; उसी तरह सामाजिक यथार्थहष्टि 
प्रगतिवाद की विशेषता है । कविता के क्षेत्र में भी प्रगतिवाद इसी दृष्टि 
से प्रकृति और मानव को देखता है । 'ग्राम्या' की रचना करते समय जब 
पन्त जी ने कहा था कि-- 
देख रहा हैँ आज विश्व फो में ग्रामीण नयन से 
सोच रहा हँ जटिल जगत पर जीवन पर जन मन से 
वो उन्होंने इसी सामाजिक यथार्थ-हष्टि की आधार-शिला रखी थी। 
इस दृष्टि ने सबसे पहले प्रकृति पर दृष्टिपात किया और अपनी 
यथार्थवादिता फा प्रमाण इस तरह दिया की छाया-प्रकृति के स्थान पर 
ग्राम्य-प्रकृति के यथार्थ रूप का अंकन किया । उसने बादलों के छायामय 
मेल के स्यान पर 'फेली खेतों में दूर तलक मखमल की कोमल हरियाली? 
वाली ग्रामश्री को अपनी कविता का विषय बनाया । दृष्टि बदलते हो 
दृष्टिबिन्दु भी बदल गया और साथ ही दृश्य भी | दृष्टि आकाश से 
उतरकर धरती पर, दूर से खिचक्रर अपने आस-पास आ गयी । वहू 
ग्रामश्री पहले भी थो लेक्रिन छायावादी कवि का इस ओर ध्यान ही 
नहीं गया था। तब उसकी हृष्टि में 'लहलह पालक महमह धनिया? 
“लाल लाल चित्तियाँ पड़े पीले-मीठे अमरूद”, 'अरहर सनई की सोते की 
किकिणियों', तीसी की नीलम कली”, सरसों की उड़ती भीनी तैलाक्त गंध” 
जैसी सुन्दर वस्तुयें नहीं आयी थीं लेकिन जब कवि ने देखा कि-- 
छायातप के हिलकोरों से घोड़ीं हरीतिमा लह्राती 
ईखों के खेतों पर सुफेद कासों 'की झंडी फहराती 
तो वह 'सुछवि के छायावन की साँस” बाले पल्लवों को भूल गया । 
“धरती” का कवि त्रिलोचन यह ग्रामश्री' इस रूप में देखता है-- 
सघन पीली 
ऊंमियों में 
बोर 
हरियाली सलोनी 
झूमती सरसों 

प्रकस्पित वात से 
अपरूप सुन्दर 
घूप सुन्दर 

धुप में 

जग रूप सुन्दर 
सहज सुन्दर ! 


इस उन्मुक्त सहजता के साथ ही केदारनाथ अग्रवाल की मस्त वसंती इवा 
की चेष्टाएँं- 


चढ़ी पेड़ महुआ 
थपाथप मचाया 
गिरी धम्स से फिर 
चढ़ी आम ऊपर 
उसे भो झकोरा 
किया कान सें कू 
उतर कर मगी में 
हरे खेत पहुँची -- 
वहाँ गेहुओं में 
लहर खूब मारी 
पहर दो-पहर क्या 
अनेकों पहर तक 
इसी में रही में ! 
खड़ी देख अलसी 
लिये शीश कलसी 
मुझे खूब सुझी !-- 
हिलाया-झुलाया 
गिरी पर न कलसी ! 
इसी हार को पा 

हिलायी न सरसों 
भुलायी न सरसों ! 
और फसलों के 'स्वयंवर' की एक झाँकी लीजिए जिसमें-- 
एक बीते के बराबर 
यह हरा ठिगना चना 
बांधे मुरेटा शीश पर-- 
छोटे गुलाबी फूल का, 
सजकर खड़ा है । 
ओर इस गवई हृष्टि से हष्टि मिलाइए । 
यह्‌ ग्रामीण दृष्टि धीरे-धीरे विकास-क्रम में किस प्रकार सामान्यता 
से अपनी जनपदीय विशेषताओं की ओर उन्मुख हुई, इसे मिथिला के 
कवि नागार्जुन के इस स्मृति-चित्र में देखिए, जो सिन्ध-प्रवास की बेला 
में आँखों में खिच आते हैं-- 
याद आता मुझे अपना वह “तरउनी' ग्राम 
याद आती लीचियां भो” आम 
याद आते मुझे मिथिला के रुचिर भू-भाग 
याद मते धान 
याद आते कमल, कुमुदिनि ओर तालमखान 
याद आते शस्यश्यामल जनपदों के 
--रूप-गुण-अनुसार ही र्खे गए चे नाम 
आते वेणु-वन वे, नीलिमा के निलय अति अभिराम । 
नागार्जुन की मैथिली बोली में लिली कविताओं में मैथिल-प्रकृति की 
स्थानीय विशेषताएं अधिक उभरकर आयी हैं । 
एक बार प्रकृति पर यह प्रगतिशील दृष्टि देखें और फिर प्रयोग- 
वादियों के प्रकृति-चित्रों को इनकी तुलना में रखें तो एक की स्वस्थ 
सामाजिकता और दूसरे की कूंठित वैयक्तिकता का अन्तर स्पष्ठ होजायगा । 
कहाँ तो सुन्दर धूप में सरसों की सघन पीली मियो को देखकर 
त्रिलोचन सोचते हैं कि 
० ७ 

षया कभी 
मैं पा सकगा 
इस तरह 
इतना तरंगी 
और निर्मल 
आदमी का 
रूप सुन्दर ! 
घूप-सुन्दर £ ! 
ओर कहाँ अज्ञेय की 'उजली लालिमा मालती' भी “गंध के डोरे डालती! 
प्रतीत होती है और उपे देख इस अंतर्गृहावासी कवि के-- 
सन में दुबकी है हुलास ज्यों परछाई हो चोर की 
कहाँ वह स्वस्थ चित्त और कहाँ यह कुंठित मत ! 
गाँव के 'कलंगी मौर वाले बावले कासों' पर प्रयोगवादी कवि की 
भी दृष्टि जाती है लेकिन वह वहाँ केवल पिकनिक की गरज से जाता है 
और आँख मारकर चला आता है । प्रगतिशील कवि गाँव के बाहर ही 
बाहर खेतों का चक्कर लगाकर लोट नहीं आता । वह चुपके से “संध्या 
के बाद” गाँव के भीतर घुस जाता है ओर घुमते-घूमते उसके पैर तथा 
हृष्टि इस विषादपूर्ण चित्र पर जाकर रुक जाती है-- 
माली की मड़ई से उठ नभ के नीचे नभ सो घूमालो 
मंद पवन में तिरती नीलो रेशम को सी हल्की जाली 
बत्ती जला दुकानों में वेठ संब कस्बे के व्यापारो 
मोन मंद आभा में हिस सी ऊंघ रही लम्बी अंधियारी | 
घुआं अधिक देती है टिन की ढिबरी कस करती उजियाला 
मन से कढ़ अवसाद क्रांति आंखों के आगे बुनती जाला। 
कंप-केप उठते लौ के संग कातर उर क्रन्दन, सूक निराशा 
क्षीण ज्योति ते चुपके से गोपन मन को दे दी हो भाषा । 
और इसी ज्योति के प्रकाश में कवि प्रकृति के बीच से गाँव में रहने वालों 
के जीवन में प्रवेश करने की चेष्टा करता है । 

यहाँ उसे अनेक प्रकार के दृश्य देखने को मिलते हैं। कहीं चमारों, 
कहारों, धोषियों का नाच दिखाई पड़ता है तो कहीं 'ग्राम-देवता? के 
सम्मुख उनका श्रद्वा-समपित जीवन पड़ा मिलता है। अपने राप्तरंग में 
भी ये दलित किसान जीवन की वास्तविकता नहीं भूलते और जमींदार 
के कार्यों पर स्वांग भरते हुए टीका-दिप्पणी कर हो बेठते हैं । 


इसी परिक्रमा में कवि की हृष्टि सहसा 'वर्ग-सम्यता' के मन्दिर के 
निचले तल के “दो वातायनों' पर जाती है, जो ध्यान से देखने पर 
किसान की दो आँखें ज्ञात हुई । 'अंधकार की गुहा सरीखी उन आँखों 
का तम' दिखाई पड़ा । उन आँखों में उस किसान के बेदखल हुए खेतों 
को लहरातो हरियाली दीक्ष गयो और फिर कारकुनों को लाठी से मारा 
गपा जवान लड़का, जितना दवा-दर्पत के स्वरग चनी जाने वाली गृहिनी, 
दुधमुंदों त्रेटिया, कोतवाल द्वारा धिता विश्रवा पतोहू, कुर्क हुई 
धवरी गाग्र--सब कुछ साकार हो उठा । और इस याद में फिर कवि को 
दया की भूखी आँखें ऐसी लगीं जैसे- 


तुरत शून्य में गड वह चितवन तीखी नोक सदृश बन जाती | 


प्रयोगवादी कवियों को वे आँखें” नहीं दिखाई पड़तीं क्योंकि वे उनसे 
बचकरं चलते हैं; यदि कमी इत्तफ़ारु से उन आँखो से आँखें मिल भी 
गयीं तो उनकी ज्योति से चौंधिया कर बंद हो जाती हैं । प्रगतिशील कवि 
की तरह उनमें साहस हो नहीं है कि उन आँखों में झाँकक्रर किसान के 
जीवन को देख सकें । 


गाँवों के जीवन में घुसते ही प्रगतिशील कवि अपनी वैयक्तिकता भूल- 
कर गाँव में रहने वाले तरह-तरह के लोगों को देखता है और उनका 
चित्र उरेहृता है । अहीर की निरक्षर लड़की चम्पा, भोरई केवट, प्राइमरी 
स्कूल के मास्टर दुखरन झा, चवा-चबेता खानेवाला चंदू; चित्रकूट के 
बौड़म यात्री वगेरह-वगेरह । इनमें से एक चित्र देखिए । यह्‌ हैं नागार्जुन 
के 'दुखरन झा? ओर यह है उनका स्कूल 

घुन खाए शहतीरों पर की बारहखड़ी विधाता बाँचे 
फटी भीत है, छत चूती है, आले-पर विसतुइया नाचे 
बरसा कर बेबस बच्चों पर मिनट-मिनट में पांच तमाचे 
इसी तरह से दुखरन मास्टर गढ़ता है भादम के साँघे 
क्यों ? वह उनकी तनखा से पुछिये । 
प्रयोगवादी कवि इतनी आत्मस्थ ओर महलीन रहता है कि उसका 
ध्यान आदम के इन साँचों की ओर जाता ही नहीं । उसे अपने दर्द के 
सामने दूसरे के दुख-दर्द की ओर आँख उठाकर देखने की फुरसत ही 
नहीं । लेकिन उन्हें दुख-दर्द भी क्या है? वह दर्द केवल प्रेम की अतृप्ति 
और अप्राप्ति का दर्द है ! प्रयोगवादियों में बहुत कम कवि ऐसे हैं जो 
गहराई में बेठकर अनुभव कर सके कि और भी दर्द है दुनिया में 
मुहब्बत के सिवा'। व्यक्तिवादी कवि के मन में इस तरह के विचार 
कभी ही कभी आते हैं और वह भी रघुवीर सहाय जैसे कुछ एक ही 
कवियों में-- 
माधवी 
(या और भी जो'कुछ तुम्हारे नाम हों*** "*") 
तुम एक ही दुख दे सकी थीं 
फिर भला ये और सब किसने दिये हँ? 
जो मुझे हैं और दुःख, वे तुम्हें भी तो हैं। 
लेकिन ये और दुख कौन-से हैं, इन्हें प्रयोगवादी कवि साफ-साफ नहीं 
कहता क्योंकि कहना नहीं चाहता। 
कभी गिरजाकुमार जैसे प्रयोगवादी कवि शहरी मध्यवर्ग के इन और 
दुःखों को कहना चाहते हैं, पर वे भी अस्पष्ट ढंग से उसे 'यकान' कहकर 
रह जाते हैं 'शाम की धूप” की रंगीनियों से आंखें रंजित करने और 
उसकी गरमाई में आंखें सेंकने के बाद वे आफिस से लोटते हुए बाबुओं 
की साइकिल के पीछे बेंधी हुई 'भूखी फाइलों मर रोजमर्रा के इस्ते- 
माल के लिए खरीदे हुए मामूली सामानों से भरी टोकरी 'किस्मत' 
पर हृष्टि दौड़ाते हैं । लेकिन उससे कतराकर कवि तुरन्त वहाँ भाग 

जाता है जहाँ 
घर के उस फूल पर यह सन की बूंद 


ठहरना चाहती सुध-बुध खोकर 
जिससे उतरे थकान तन-मन की 
डूबकर रात फी मिठासों में ! 
लेकिन यह “धूप” निम्त-मध्यवर्ग के प्रगतिशील कवि के जीवन पर कैसी 
भ डालती दै, इसे गिरजाकुमार अपने मित्र नागाजुँन की इन पंक्तियों 
ख्‌ ललल 
पुस-मास की धुप-सुहावन 
घिसे हुए पीतल,सी पांडुर 
पुस-मास की धुप सुहावन 
स्तनपायी नी रोग गोर-छवि 
शिशु के गालों-जेसी मनहर 
पुस-मास$की धूप सुहावन 
फटी दरी पर बैठा है चिर-रोगी बेटा 
राशन के चावल से कंकड़ बीन रही पत्नी बेचारी 
गर्भ-भार से अलस शिथिल हैं अंग-अंग 
मुंह पर उसके मटमैली आभा 
छप्पर पर बैठी है बिल्ली 
किसके घर से जाने बया कुछ खा आयी है 
चला-चलाकर जीम स्वाद लेती ओठों का 
इधर घर में कोयला ही नहीं है और यह तय है कि “पूस-मास की धुप 
सुहावन चावल नहीं सिझा सकती है, रोटी नहीं सॅक सकती है, भाजी 
नहीं पका सकती है' इसलिए 
जहां कहीं से एक अठन्ती लानी होगी 
वर्ना इस चूल्हे के मुंह पर फिर मकड़ी का जाला होगा ! 
प्रयोगवाद की रूमानी हष्टि में और प्रगतिवाद की यथार्थदर्शी हृष्टि में 


यह अन्तर है ! 
ऐसा नहीं है कि प्रगतिशील कनि को प्रेम सम्बन्धी दुःख-दर्द नहीं 

सताता ! सताता है । वह भी आदमी है और इस व्यवस्था में उसे जहाँ 
आथिक कष्ट हैं, वहाँ उन आथिक कष्टों के कारण अथवा उनके अलावा 
अन्य प्रकार की भी मानसिक व्यथाएँ होती हैं । घोर निर्जनता में उसे 
अपनी प्रिया का 'सिदूर-तिलकित भाल? याद आता है । और सम्पूर्ण 
प्रयोगवादी कविता में इस 'सिंदूर-तिलकित भाल' की शुचिता के दर्शन 
नहीं हो सकते । प्रगतिशील कविता में जो स्वस्थ सामाजिक पारिवारिक 
प्रेम व्यक्त हुआ है, वह प्रयोगवाद के स्वैराचार और कुंठा-भरे काव्य में 
नहीं मिल सकता । 
प्रगतिशील कवि जहाँ स्वच्छंद प्रेम का चित्रण करता है, वहाँ भी 
संयम और स्वस्य मनोवृत्ति का परिचय देता है । स्फूर्तिदायक प्रथम परि- 
चय का एक चित्र त्रिलोचन के कुंठाहीन हृदय में देखिए 
यो ही कुछ मुसकाकर तुमने 
परिचय की वह गांठ लगा दी 
था पथ पर में भूला भूला 
फूल उपेक्षित कोई फूला 
जाने कौन लहर थी उस दिन 
तुमने अपनी याद जगा दी 
कभी कर्मी यो-हो जाता है 
गीत कहीँ कोई गाता हैं 
गूंज किसी उर में उठती हैं 
तुमने बही धार उमगा दी 
जड़ता है जीवन की पीड़ा 
निस्तरंग पाषाणी क्रोडा 
तुमने .मेनजाने वह पीड़ा 
छाव के शर से दूर झगा दी | 
प्रगतिशील कवि का प्रेम इतना स्वस्थ और स्कूतिदायक इसलिए है 
कि वह प्रेम को सम्पूर्ण जीवन का अंग समझकर अनुभव करता है; 
प्रयोगवादी कवि की तरह वह सम्पूर्ण जीवन से प्रेम-सम्बंध को काटकर 

देखने का आदी नहीं है । जिस तरह उसके प्रेम-सम्बन्ध को सामाजिकता 
सुधारती चलती है, उसी तरह उसका प्रेम-सम्वन्ध सामाजिक भावना 
को भी बल देता चलता है । त्रिलोचन का अनुभव है कि 
मुझे जगत्‌-जीवन का प्रेमी 
बना रहा है प्यार तुम्हारा। 
और जगत्‌-जीवत का प्रेमी सौंदर्य-मुग्ध हष्दि से केवल उसकी सुषमा 
को हीन नहीं देखता है बल्कि उसकी सुषमा पर घिरती हुई छाया को 
देखता है और फिर उस सर्वग्रासी छाया को दूर करने की चेष्टा में ही 
अपनी निजी पीड़ा का भी अंत समझता है । इसीलिए प्रगतिशील कवि 
की निराशा में भी आशा की दीसि होती है । प्रयोगवादी कवि की तरह 
वह दुःख या सुख कुछ भी अकेले-अमेले नहीं झेलना चाहता हैँ । 
आज में अकेला हूँ 
अकेले रहा नहीं जाता ! 
जीवन मिला है यह 
रतन मिला है यह 
घूल में कि फूल में 
मिला है तो मिला है यह 
मोल-तोल इसका 
अकेले कहा नहीं जाता ! 
ओषी घार दिन को 
अकेले बहा नहीं जाता ? 
यही सामाजिकता प्रगतिशील कवि में वास्तविक देशप्रेम जगाती 
है । अहंलीन प्रयोगशील कवियों का ध्यान शायद ही कभी देशप्रेम के 
गीत लिखने की ओर जाता होःक्योंकि वे देशप्रेम को पुरानी चीज 
समझते हैं; उनके विचार से यह पूर्ववर्ती राष्ट्रीय जागरण वाले युग की 
भावता है और अब उसकी कोई आवश्यकता नहीं है । 
अंतर्राष्ट्रीयता के नाम पर वस्तुतः वे अराष्ट्रीयता का प्रचार करते 
हैं; विदेशी कवियों के भाव-रूप में वे इस तरह रंगे हुए हैं कि उनको 

कविता में अपनी देशज विशेषताएं नगण्य हैं उनमें अपनी धरती का 
रस नहीं है। गमले के फूल की तरह इनकी खाद और पौदा सब कुछ 
विदेशी है, केवल गमला देशी है । 
प्रगतिशील कवि इस गराष्ट्रीयता के बिपरीत अपने गाँव भौर 
जनपद को प्यार करते हैं और उसी प्यार के माध्यम से वे देशप्रेम की 
व्यंजना करते हैं । पहले की देशप्रेम सम्बन्धी कविताओं से इनकी यह 
विशेषता है । पहले की देशभक्ति सामान्योन्मुखी थी तो प्रगतिशील युग 
की देशभक्ति विशेषोन्मुख है और इसीलिए अधिक ठोस और वास्तविक 
है; यह विशेष के भीतर से ही सामान्य को प्रकट करती है । प्रगतिशील 
कविता का यही यथार्थवाद है । नागार्जुन ने अपनी जन्मभूमि “तरउनी! 
तथा मिथिला की याद में जो दर्जनों कविताएँ मैथिली ओर खड़ी 
बोली में लिखी हैं, उनसे इस राष्ट्रीयता का अनुमान लगाया जा 
सकता है। 
आथिक परिस्थितियों के कारण निरन्तर प्रवासी का-सा जीवन 
बिताने वाले नागार्जुन के हृदय में मिथिला के लिए कितनी हुक उठती है 
इसे सहृदय ही अनुभव कर सकते हैं। 'आषाढ्स्य प्रथम दिवसे' कवि 
को अपनी मिथिला की याद हो आती है और वह सोचता है कि यदि 
हमारे पास भी बाप-दादों की जमीन होती तो घर छोड़कर रोजी के 
लिए बाहर न निकलना पड़ता ओर तब अपनी जन्मभूमि से ऐसा दुःसह 
विच्छेद भी न होता । कवि कभी-कभी थोड़े समय के लिए अपनी जन्म- 
, भूमि के दर्शन के लिए जावा है तब उसे अनुभव होता है कि जेसे बिका 
हुआ बेल अपने पहले वाले “बथान' पर आकर उसे सूंघता है और 
आह भरकर छोड़ता है उसी तरह मुझे भी यह धरती जल्द ही छोड़नी 
पड़ेगी ! दूर-देश सिध में पड़े-पड़े वह एक बार तड़पकर गा उठता 
क 
हो गया हूँ में नहीं पाषाण 
जिसको डाल दे कोई कहीं भी 
करेगा वह कसो कुछ न विरोध 

यहाँ भो, सच है, न में असहाय 
यहाँ भी हैं व्यक्ति औ' समुदाय 
किन्तु जीवन भर रहूँ फिर भी प्रवासी ही कहेंगे हाय ! 
सरूगा तो चिता पर दो फूल देंगे डाल 
समय चलता जायगा निर्बाध अपनो चाल ! 
भौर यह मातृभूमि-प्रेम राष्ट्रीयताः तथा अन्तर्राष्ट्रीयता का विरोधी 
नहीं है, इसका प्रत्यक्ष प्रमाण यह है कि प्रगतिशील कवि जिस ममत्व 
से बंगाल के साथ हाथ मिलाता है, उसी ममत्व से केरल के साथी को 
भी भेंटता दै और उसी स्नेह के साथ नये चीन, सोवियत यूनियन, 
लैटिन अमेरिका, अफ्रीका तथा अन्य देशों की जनता को छाती से लगाता 
है । 
इस तरह प्रगतिशील कविता ने संसार में सुख-शान्ति ले आने के 
लिए संसार-भर की जनता की आकांक्षाओं के साथ हमारी आकांक्षाओं 
को जोड़ दिया है । इतने बड़े कार्य का श्रेय प्रगतिशील कविता को ही 
है । आत्म-केन्द्रित प्रयोगवादी कवियों को इस बात से कोई मतलब नहीं 
है, उनके लिए उनकी कुण्ठा इस विश्व-भावना से कहीं बड़ी और महत्त्व 
पूर्ण है । 
प्रगतिशील कवि जानता है कि वास्तविक सुख-शान्ति अभी हमारे 
जीवन में नहीं आ सकी है; फिर जब वह दुनिया के तिह्दाई भाग में 
सुख-शान्ति को वास्तविक रूप धारण करते देखता है और पाता है कि 
उसके लिए जो भविष्य है वह कुछ लोगों के लिए वर्तमान बन चुका है 
तो भविष्य की असंभाव्यता पर से उसका विश्वाप्त उठ जाता है और 
मानव-विजय की आशा उसमें नूतन कहपनाशक्ति का संचार करती है । 
इसीलिए प्रयोगवादी कवि जहाँ एकदम रुद्ध-यथार्थवादी है, वहाँ 
प्रगतिशील कवि यथार्थ की सीमाओं में मुक्त होकर कल्पना की उदात्त 
सृष्टि करता है; वह सुनहरे सपने भी देखता है । सपना तो प्रयोगवादी 
कवि भी देखता है; लेकिन उसका दिवा-स्वप्न श्राय:-रुणणता और पला- 
यन के भावों से भरा होता दै; जब कि प्रगतिशील कवि का सपना उसे 

संघर्ष करने की शक्ति देता है--वह्‌ स्फूतिदायक और वीरत्वव्यंजक 
होता है। 
प्रगतिशील कविता के बारे में अक्सर यह कहा जाता है कि उसमें 
कलापक्ष की अवहेलना की जाती है; यदि इसका यह अर्थ है कि प्रगति- 
शील कति प्रयोगवादियों की तरह कलापक्ष पर बहुत जोर नहीं देते तो 
यह ठीक है । बहुत सजाव-मिंगार और पेचीदगी प्रगतिशील कबिता में 
नहीं मिलती । अपनी बात को सुलझाकर उसे कितने सहज ढंग 
से कह दिया जाय--यही प्रगतिशील कवि का प्रयत्न रहता है। उसके 
भावों की तरह भाषा भी गाँठ-रहित होती है। प्रगतिशील कबि अपना 
हर शब्द और हर वाक्य चमत्कारपूर्ण बताने की चेष्टा नहीं करता । 
यदि दो-चार शब्द वेकार भी आ जायें तो वहू उन्हें निकाल देने के लिए 
बहुत चिंतित नहीं होता । उसका विश्वाप्त है कि जबर्दस्त भाव भाषा की 
ढीली-गोली के बावजूद अपने को प्रकाशित करते रहते हैं । इसलिए 
प्रगतिशील मुक्तछन्दो के बन्द प्रयोगवादी कविता की अपेक्षा काफी शिथिल 
मिली । लेकिन यहो सहजता उनको शोभा है । प्रयोगवाद की कटी- 
छँटी नव कविता के मुकाबले प्रगतिशील कविताएँ प्रायः अनपढ़, बेतर- 
तीब उगी हुई घासों और फूलों की वनस्थली प्रतीत होतो हैं लेकिन उनके 
उस जंगलीपन में भी आकर्षण है । 
प्रगतिशील कविता की यह सरलता ही और रचयिताओं के लिए 
` दुःसाध्य है । इसे देखकर सभी सोचते हैं कि इसे लिखने में बया है, लेकिन 
लिखने चलते हैं तो आदा-दाल का भाव मालूम हो जाता है । तुलक्षीदास 
के शब्दों में-- 
जिमि मुंह मुकुर, मुकुर निज पानी । 
गहि न जाइ अस अद्भुत बानी ।। 
प्रगतिशील कवि जब व्यंग लिखते हैं तो उनको भाषा का बाँकपन 
देखने लायक होता है । हिन्दी कविता में व्यंग-काव्य का जितना सुन्दर 
विक्रास प्रगतिवाद में हुआ, उतना कहीं नहीं । नागार्जुन और केदार के 
नुकीले व्यंग कितवे प्रभावशाली हैं, इसे जनता के दुश्मन भी जानते हैं । 

हिन्दी कविता में व्यंग या तो निराला ने लिखे या फिर नागार्जुन और 
केदार ने । नागार्जुन के व्यंग का एक नमूना लें । नेता लोग जो अक्सर 
यह कहते हैं कि हमारे यहाँ भूख या अकाल नहीं है, उस पर यमराज 
तथा एक मरे हुए मास्टर की बातचीत के द्वारा यहाँ कितना सुंदर व्यंग 
किया गया है । वरक के मालिक यमराज “प्रेत का बयान” लेते हुए पूछते 
हैं कि केसे मरा तू ? जदाब में 'नाचकर लम्बे चमचों-सा पँचगुरा हाथ, 
रूखी पतली किटकिंद की आवाज में? प्रेत अपना पूरा पता बतलाते हुए 
करेमों की पत्तियां खाने की आधी ही कथा कह पाता है कि दण्डपाणि 
महाकाल अविश्वास की हँसी हँसकर कहते हैं-'बड़े अच्छे मास्टर हो! 
आए हो मुझको भी पढ़ाने ! | वाह भाई वाह ! तो तुम भूख से नहीं 
मरे ?” इस पर हृद से ज्यादा जोर डालकर प्रेत कहता है कि और और 
और और भले नानाप्रकार को व्याधियाँ हों भारत में 'किन्तु--किन्तु 
भूख या क्षुधा नाम हो जिसका ऐसी किसी व्याधि का पता नहीं हमको !' 
और भाफ का आवेश निकल जाने के बाद शांत-स्मित स्वर में फिर 
कहता है--कि जहाँ तक मेरा अपना सम्बन्ध है, सुनिए महाराज, 

तनिक भो पीर नहीं 

दुख नहीं, दुविधा नहीं 

सरलतापूर्वक निकले थे घ्राण 

सह न सकी आँत जब पेचिश का हमला... 

छंदों के क्षेत्र में प्रगतिशील कवि जान-वूझकर विचित्र धुन निकालने 
का प्रयोग तो नहीं करते; लेर्किन यह तिःसंदेह कहा जा सकता है कि 
प्रगतिशील कवियों ने लोकगीतों की अनेक नई घुनों को कविता में पुन- 
जीवित किया । इस दिशा में एकदम नये कवि जैसे केदारनाथ सिंह, राम- 
दरश मिश्र आदि ने काफी सफलता दिखलाई है । नई तर्ज में लिखा हुआ 
केदारनाथ अग्रवाल का यह सौधा-सादा-सा गीत छुने हुए थोड़े-से शब्दों 
में मामिक प्रभाव छोड़ जाता है-- 
माँझी न बजाओ दंशी मेरा मन डोलता 
मेरा सन डोलता है जेसे जल डोलता 

जल का जहाज जेसे हल हल डोलता 
माँझी न बजाओ वंशी मेरा प्रन दूटता 
मेरा प्रन टूटता है जेसे तृन दूटता 
तृन का निवास जेसे बन बन दूटता 
माझी न बजाओ वंशो मेरा तन झूमता 
सेरा तन, घूमता है तेरा तन झूमता 
. मरा तन तेरा'तन एक एक बन झुमता। 


प्रगतिवाद के सामाजिक यथार्थवादी दृष्टिकोण के कारण कविता में 


जितना परिवर्तन हुआ, उतना कहानी-उपभ्यास के क्षेत्र में नहीं हुआ । 
इसका कारण है कि प्रेमचन्द के युग से ही उपन्यास में यथार्थवादी 
प्रवृत्ति का उदय हो गया था । अपनी कहानियों और उपन्यासो में प्रेम चन्द 
ने शुरू से ही किसानों और मध्यवर्गीय भद्र पुरुषों का यथार्थं जीवन का 
चित्रण किया था । प्रेमचन्द के ही समय किस तरह परिस्थितिवश 
किसान मजूर बनने के लिए विवश हो गया था, इसे भी उन्होंने “गोदान? 
सें अच्छी तरह दिखला दिया था। इसीलिए प्रगतिवाद के उदय सें 
अधिक-से-अधिक यही उम्मीद थी कि प्रेमचन्द की परम्परा को और भी 
अच्छी तरह से आगे बढ़ाने को हृष्टि मिलेगी । प्रेमचन्द ने आरम्भिक 
युग के सुधारवादी और आदर्शवादी विचारों से किस तरह क्रमशः छुट- 
कारा पाया और अन्त तक आते-आते उनका हष्टिकोण कितना स्पष्ट हो 
गया था इसे प्रेमाश्रम' और “गोदान” की तुलना से अच्छी तरह समझा 
जा सकता था। वास्तविकता के विषय में उनकी समझ कितनी गहरी 
हो गयी थी इसका पता केवल एक उदाहरण से चल सकता है । 
श्रिमाश्रम' के बलराज और मनोहर जैसे किसानों को उन्होंने बहुत 
अधिक विद्रोही दिखाया था लेकिन होरी को उन्होंने संतोष, धैर्य, सहन- 
शीलता तथा अंधविश्वास का पूंज दिखलाया, जो भारतीय किसानों को 
जाती विशेषता है । यदि किसान-आन्दोलन की ओर ध्यान दे तो श्रेमाश्चम' 








१०६ | प्रगतिवाद 


के सत्रह-अट्टारह वर्षों के बाद लिखे हुए “गोदान” में किसान को अधिक 
विद्रोही दिखाना चाहिए था लेकिन वास्तविकता यह थी कि तमाम 
आन्दोलनों के बावजूद भारतीय किसान काफी संतोषी, भाग्यवादी और 
धैर्यवान रहा है । अपने अनुभवों से प्रेमचन्द ने इस तथ्य, को अन्त में 
समझा और होरी के रूप में उन्होंने ऐसे ही किसान का चित्रण किया 
जो तमाम किसनों का प्रतिनिधि हो सका । 

इसके साथ ही उनकी सूक्ष्म इष्टि से यह बात न छूट सकी कि इत्‌ 
वर्षों में किसान के शोषण के ढंग अधिक बारीक हो गये थे । इस बीच 
जमोंदार तथा दूसरे शोषक अधिक सतर्क हो गये थे। यथार्थदर्शी 
प्रेमचन्द ने बहुत खुबी से प्रच्छन्तखूप में होरी के शोषित होने का चित्रण 
किया है । 

तब से भारतीय किसान के जीवन में अनेक प्रकार के परिवर्तन हुए 
है; उसे शोषित करने के तरीके बदल गये हैं--शोषकों में भी तर भौर 
तम सम्बन्धी अंतर आ गया है । दूसरी ओर किसान में बपेक्षाकृत असं- 
तोष की उत्तरोत्तर वृद्धि हुई है। इस परिवर्तित और जटिल वास्तविकता 
को समझने के लिए वैज्ञानिक दृष्टि की जरूरत दै और प्रगतिशील जीवन- 
दृष्टि ने निःसन्देह इस विषय में लेखकों की सद्दायता की । नागार्जुन के 
'ब्लचनमा', “नई पौध”, बाबा बटेसरनाथ' और भैरवप्रसाद गुप्त के 
(गंगा वैया” जैसे उपन्यासों में किसानों की ऐसी ही जिंदगी का वास्तविक 
चित्रण किया गया है । नागार्जुन ने एक ओर मिथिला के संघर्ष-रत 
किसानों को मूतिमान किया है तो भैरव ते बलिया के विद्रोही किसानों 
को । प्रेमचन्द के बाद किसानों की जिंदगी का सफल चित्रण करनेवाले ये 
अकेले प्रगतिशील लेखक हैं । 

मजदूरों की जिन्दगी पर छौटी-छोदी कहानियाँ तो इस बीच बहुत- 
सी लिखी गयीं लेकिन उपन्यास देखने में कोई नहीं आया । इसका कारण 
संभवतः यही है कि अब भी भारत कृषि-प्रधान देश है । 

प्रगतिवाद के युग में कथा-साहित्य का अधिकांश मध्यवर्ग को लेकर 
लिखा गया । यशपाल, अश्क, अमृतलाल नागर, विष्णु प्रभाकर, अमृत- 

राय, रांगेय राघव, राधाकृष्ण वगैरह ने मध्यवर्गीय जीवन से ही अपने 
पात्र चुने और हर तरह के पात्र चुने । अश्क को “गिरती दीवार भौर 
'गर्म राख’, यशपाल के देश-द्रोही! और “मनुष्य के रूप', अमृतलाल 
नागर के 'सेठ बॉकेमल', रांगेय राघव का 'घरौंदे', अमृत का बीज', 
विष्णु का 'ढलती रात? आति उपन्पासौं के नायक तथा इतर पात्र प्राय; 
सध्यवर्ग के हैं । 
सन पैंतीस के बाद मध्यवर्ग के जीवन में काफी परिवर्तन हुआ और 
इन लेखकों ने इसका यथार्थ चित्रण करने का प्रयत्न किया । सब समय 
इन्हें सफलता मिल ही गयी हो, यह कहना कठिन है । अवसर ऐसा हुआ 
है कि इनके नायक निःस्वतत्व हो गये हैं और ओछे ढंग के रोमांस में 
डूब चले हैं । कभी-कभी नायक को वस्तुस्थिति से अधिक आगे और 
विद्रोही दिख'ने की चेष्टा की गयी है । इन सबके बावजूद यह कहा जा 
सकता है कि कुछ व्यक्तिवादी और सेक्सवादी लेखकों को छोड़कर इस 
युग के अधिकांश उपन्यासकारों और कहातीकारों ने भरसक मध्यवर्ग की 
यथार्थ कमजोरियों को चित्रित करने की कोशिश की है । 
कथाकारों को प्रगतिवादी हष्टिकोण ने सामाजिक यथार्थवाद के दो 
खतरों से बचाते का प्रयत्न किया है । एक खतरा तो मनोविश्लेषणवाद 
की ओर से है जिसमें या तो शेखर और भुवन जैसे सर्वथा अहंवादी और 
असाधारण पात्रों की सृष्टि की जाती है अथवा इलाचन्द्र जोशी के 
सेक्सग्रस्त अद्भुत्‌ नायकों का निर्माण होता है। इन दोनों प्रकार की 
असाधारणताओं से उबारकर प्रगतिवाद ने साधारण पात्रों के निर्माण 
का गुर बताया । 
इसके विपरीत इप विचार-प्रचार-प्रधान युग में कुछ लेखकों ने 
व्यक्तित्वहीन सर्वथा निर्जीव पात्रों के सहारे अपने उद्देश्य की पूर्ति के 
लिए बहस-म्रुबाहिसा से भरा हुआ उपच्यास लिखा । प्रगतिवाद को भी 
इस सोद्देश्यजा का जिम्मेवार कहा जा सकता है । लेकिन धीरे-धीरे यह्‌ 
गलती दूर कर ली गयी । 
प्रगतिवादी दृष्टिकोण के प्रभाव से कुछ उपन्यासकारों का ध्यान 

ऐतिहासिक कथानक्रों की ओर गया और इस दिशा में यशपाल की 
(दिब्या' - तथा राहुल जी के 'वोल्गा से गंगा’, 'सिह सेनापति', “जय 
योधेय” आदि श्रेष्ठ प्रयत्न हुए । अतीत की विकासोन्मुखी शक्तियों को 
पह्चानकर और उन्हें उपन्यास के सजीव पात्रों के रूप में मूतिमान करके 
इन ऐतिहासिक उपन्यासकारों ने वर्तमान युग के मुक्तिकामी जनसमुदाय 
को शक्ति और स्फूति दी । | 

इस क्षेत्र में अपने-अपने ढंग से जो अन्य लेखकों ने काम किया) 
उसमें “झाँसी की रानी” के लेखक वृन्दावनलाल वर्मा, 'बाणभट्ट की 
आत्मकथा” के लेखक हजारी प्रसाद द्विवेदी ओर 'बहूती गंगा? के लेखक 
शिवप्रसाद मिश्र 'रुद्र” का स्थान महत्त्वपूर्ण है । 


इस युग में प्रगतिवादी विवेक जिस बद्धमूल संस्कार के विरुद्ध आरंभ 
से ही संघर्ष करता रहा और फिर भी उसे यथोचित सफलता नहीं मिल 
सकी, वह है उपन्यासकारो की नारी-संबंधी बोर्जुवा संस्कार । राहुल, 
यशपाल और अश्क जैसे जागरूक तथा प्रगतिशील उपन्यासकार भी 
अपनी सेक्स सम्बन्धी कमजोरी से मुक्त न हो सके । इनमें से यशपाल सें 
यह विक्रति सबसे अधिक है। अश्क के “गर्म राख? उपन्यास से लगता 
है कि लेखक 'गिरती दीवार' के मलवे से निकलने की कोशिश कर रहा 
है, फिर वह अश्लीज्ञ यौन-प्रसंग की योजना से न बच सका । राहुल 
जी इन दोनों लेखकों के अपेक्षाकृत संमत हैं, लेकिन उनमें दित पर दिन 
यह कमजोरी बढ़ती जा रही है जैसा कि उनके नवीनतम उपन्यास “मधुर 
स्वप्न' से विदित होता है । 

वस्तुतः इस विषय में हमारे वर्तमान मध्यवर्गीय समाज की परि- 
स्थिति इतनी भयंकर है कि जब तक कोई व्यापक जन-जागरण नहीं 
होता, इस यौत-विङ्कति से जल्दी निस्तार मिलना कठिन है । 


इतना होते हुए भी इसी युग में दूसरे अनेक लेखक ऐसे हैं जिन्होंने | 


नारी का अपेक्षाकृत अधिक यथार्थ चित्रण किया है। नागार्जुन की 
“रतिनाथ की चाची” इस दिशा में सफल प्रयतत है । बृन्दावनलाल 

वर्मा, हजारीप्रसाद डिवेदी और विष्णु प्रभाकर के नारी-पात्र अधिक 
स्वस्थ, संयत तथा शक्तिशाली हैं । 

कुल मिलाकर कथा-साहित्य के क्षेत्र में प्रगतिवाद कविता की अपेक्षा 
अधिक व्यापक और सफल हुआ, निस्सन्देह कहा जा सकता है । 

द्‌ 

कविता, कहानी, उपन्यास इत्यादि के क्षेत्र में प्रगतिशील लेखकों ने 
जिस सामाजिक यथार्थवादी हृष्ठि से रचना-कार्य किया, उसे आलोचना 
के क्षेत्र भै एक सुनिश्चित ऐतिहासिक, सामाजिक साहित्य-सिद्धान्त का 
रूप दिया गया । छायावादी और प्रयोगवादी हष्टियों ने भी आलोचना 
के क्षेत्र में कुछ छिद-पुद विचार रखे हैं, लेकिन उन्होंने साहित्य-सम्बन्धी 
अपने विचारों को सुव्यवस्थित सिद्धान्त का रूप नहीं दिया । इसके 
विपरीत प्रगतिवाद ने आलोचना के मान स्थिर किये और उसके अनुसार 
सामान्यतः समूची साहित्य-परम्परा का और विशेष रूप से अपने सम- 
कालीन साहित्य का मूल्यांकन भी किया । इस तरह प्रगतिवाद ने सैद्धा- 
न्तिक और व्यावहारिक समीक्षा के द्वारा साहित्य को बदलने भीर विक- 
सित करने में नेतृत्व किया । 

प्रगतिवाद से पूर्व हिन्दी आलोचकों में मुख्यतः तुलना और व्याख्या 
का कार्य हो रहा था । आलोचक प्रायः साहित्यिक कृतियों की यथाशक्ति 
व्याख्या करके उसमें निहित सौन्दर्य का उद्घाटन करते थे । आचार्य 
शुक्ल की गूढ़ दृष्टि ने व्याख्या के इस कार्य में अद्भुत क्षमता का 
परिचय दिया । उन्होंने अपने सजग सौंदर्य-बोध और गहरी रसग्राहिणी 
शक्ति के द्वारा लेखकों और पाठकों के मन में उच्चकोटि के साहित्य- 
संस्कार अथवा सचि का बीजवपन क्रिया । उनके प्रयत्न से लोगों के 
मन में चमत्कार और वास्तविक रस में अंतर करके साहित्य को परखने 
की क्षमता पायी । 

लेकिन आचार्य शुक्ल ने इससे भी आगे बढ़कर एक और काम 
किया । उन्होंने अपने सौन्दर्य-बोध तथा रसानुभूति को - शुद्ध आनन्द की 
स्थिति,से ऊपर उठाकर लोक-मंगल की उदात्त सामाजिक पृष्ठभूमि पर 

प्रतिष्ठित किया । उनका विचार था साहित्य केवल आनंद देने की वस्तु 
नहीं है, बल्कि उसे लोक-मंगल के लिए प्रयत्न भी करना चाहिए । इसी 
दृष्टि से उन्होंने तुलसीदास के साहित्य को सूरदास की रचना से श्रेष्ठ 
ठहराया क्योंकि उनके विचार से तुलसी में सूर की अपेक्षा लोक-मंगल 
को भावना अधिक थी । शुद्ध आनंदवाले साहित्य को वे 'लोक-मंगल की 
सिद्धावस्था' कहते थे और सामाजिक कल्याणवाले साहित्य को 'लोक- 


मंगल की साधनावस्था' । 

अपनी इस स्थापना के द्वारा शुक्ल जी ने समीक्षा को निष्क्रिय 
व्याख्या से आगे बढ़ाकर सक्रिय परिवर्तनकारी सामाजिक शास्त्र के रूप 
में प्रतिष्ठित किया । 


आवश्यकता इस कार्य को आगे बढ़ाने की थी और प्रगतिवाद ने 


आगे बढ़कर शुक्ल जी की इस विरासत को यडोचित रूप देने का उत्तर- 
दायित्व अपने कंधों पर लिया । 


प्रगतिशील भालोचको ने अनुभव किया कि ऐसे समय जब कि सामा- 
जिक संकट गहरा हो गया हो ओर देश के बहुसंख्यक लोगों का जीवन 
इतना विषाक्त कर दिया गया हो, साहित्य के ब्रह्मानंद की चर्चा करना, 
साहित्य में शुद्ध आनंद लेने का उपदेश देना उनका अपमान करना है । 
इसलिए प्रगतिशील लेखकों ने आवाज लगायी कि साहित्य का मुख्य 
उद्देश्य है जनता को संघर्ष के लिए शक्ति देना तथा उस संघर्ष में विजय 
प्राप्त करके मुक्त होने के लिए मार्ग दिखाना । 

यहाँ ध्यान देने योग्य तथ्य यह है कि शुक्ल जी के “लोक-मंगल' में 
जो 'लोक' था, वह अन्न प्रगतिवाद में आकर “जनता” हो गया । यह परि- 
वर्तन परिस्थितियों के अनुरूप ही था । वर्ग-भावना अब अधिक स्पष्ट हो 
गयी थी । और ऐसे समय "लोक-मंगल? को कुछ ओर स्पष्ट करने की 
आवश्यकता थी । प्रगतिवाद ने अपने नाम के साथ ही यह संकेत कर 
दिया कि साहित्य प्रतिगामी अथवा प्रतिक्रियावादी भी होता है । “प्रगति- 
शील शब्द सापेक्ष अर्थ का बोधक है । कोई भी घटना-प्रवाह किसी की 
तुलना ही में प्रगतिशील होगा ॥ 

८ 

इल तरह प्रगतिवाद ने अपना ध्यान साहित्य में प्रतिक्रियावादी और 
प्रगतिशील तत्त्वों में भेद करने की ओर दिया । क्योंकि समाज और 
साहित्य की प्रगति के लिए प्रतिक्रियावादी तत्त्वों की आलोचना करना 
और उन्हें मिटाना साहित्यकार का कर्तव्य है । इस दृष्टि से प्रगतिवाद ने 
सम्पूर्ण साहित्य-परंपरा और फिर समकालीन साहित्य का विश्लेषण किया। 
लेकिन यह उद्देश्य जितना मदान्‌ है, उसकी पूति उतनी ही कठिन 
है । सद्दी ऐतिहासिक सूझ के बिना इसमें अनेक गलतियाँ हो सकती हैं 
और प्रगतिशील समीक्षा से भी ऐसी गलतियाँ हुई, फिर भी औरों की 
तरह प्रगतिवादी लेखकों ने भी अपनी गलतियों से ही सीख ली । आरभ 
में प्राचीन प्रतिक्रियावादी रूढ़ियों के साथ उन्होंने समस्त प्राचीन परम्परा 
को ही प्रतिक्रियावादी सिद्ध कर दिया; शुरू-शुरू में रूढ़ि और परम्परा 
का अन्तर उन्हें न सूझा । उन्होंने धामिक आवरण में व्यक्त होनेवाले पूरे 
मक्तिकाव्य को उठा फेंक्रा-उसमें छिरी हुई ऐतिह्वासिक विषयवस्तु 
अथवा जनवादी भाव-धारा उन्हें न दिखी । इसी तरह छायावादी कविता 
की पलायन-भावना का विरोध करते-करते वे समुचे छायावाद की आलो- 
चना करते पर उतारू हो गये । 
किन्तु पीछे तुलसी-साहित्य ओर छायावाद पर स्वस्थ प्रगतिशील 
समीक्षाएं लिखकर प्रगतिवादी आलोचकों ने प्रमाणित कर दिया कि सही 
ऐतिहासिक हृष्टि परम्परा का कितना सही मूल्यांकन कर सकती है । 
इस हृष्टि से रामविलास शर्मा के तुलसीदास और निराला-पंत सम्बन्धी 
निबन्ध माननीय हैं; त्रुटियाँ इन निबन्धो में भी हो सकती हैं लेकिन इनसे 
नयी दिशा में सोचने की प्रेरणा मिलती है । ८ 
परम्परा का मूल्यांकन इतना कठिन कार्य दै कि एक व्यक्ति अथवा 
युग या विचारधारा द्वारा उसका अंतिम निर्णय हो सकना असम्भव है । 
इस विषय में शुक्ल जी जैसे समर्थ समीक्षक से भी भूलें हुई हैं। फिर भी 
इस दिशा मैं प्रगतिवादी समीक्षा-प्रणाली ने जो सबसे महत्त्वपूर्ण कार्य 
किया क्रि वह यह है कि परम्परा के प्रतिगामी तत्वों को अलगाक्रर उ ।में 
अविच्छिन्न छ्य से प्रवाहित और विकसित होनेवाले प्रगतिशील वथा 








११५ | प्रगतिवाद 


जीवंत तत्त्वों को उभारक्रर सामने रखा। उन्होंने यह प्रमाणित किया 
कि साहित्य की प्रगतिशील परम्परा जनवाद की परम्परा है--इसकी 
मुख्य प्रेरक शक्ति जनता है, जो पुरोहितों, महन्तो, राजाओं, नवाबों, बद- 
माशों, सेठों और साहुकारों के अत्याचार झेलती हुई भी जातीय प्राण- 
शक्ति को निरन्तर जीवनदान देती हुई आगे बढ़ी चली था रही है । 

परम्परा के ऐसे मूल्यांकन से वर्तमान परिस्थितियों में जनता तथा 
जनता के लेखकों को कितनी शक्ति प्राप्त है, इसका सहज ही अनुमान 
लगाया जा सकता है । 

इसी दृष्टि से समालोचना करके प्रगतिशील लेखकों ने अपने सम- 
कालीन साहित्य में भी फेले हुए आध्यात्मिक कुह्दासा, कुंठावादी गानों 
और यौनकर्दम को साफ करने सें कितना बड़ा कार्य किया--यह किसी 
से छिपा नहीं है। यदि प्रगतिवादी समोक्षा-प्रणाली न होती तो ये 
अस्वस्थ साहित्यिक प्रवृत्तियाँ साहित्य के विकास में कितनी बाधा पहुँ- 
चाती, कहना कठिन है ! यह तो प्रग तवाद के विरोधी भी मानते हैं कि 
प्रगतिशील आलोचों ने साहित्य में स्वस्थ सामाजिक रुचि का संस्कार 
पैदा किया है और रुचि-निर्माण कितना महत्त्वपूर्ण कार्या है, इसे सभी 
जानते हैं । 

समीक्षा के क्षेत्र में प्रगतिवाद की दूसरी महत्त्वपूर्ण देन यह है कि 
समीक्षा की मौलिक समस्या यह नहीं है कि कौन रचना कितनी सुन्दर 
है; मौलिक समस्या यह है कि रचना में वह सौन्दर्य शक्ति आती 
कहाँ से है ? जब तक हम इस समस्या का उत्तर नहीं देते तब तक हम 
रचनात्मक समीक्षा करते ही नहीं । इसके बिना समीक्षा निष्क्रिय है । 

इस प्रश्न के उत्तर में भाववादी विचारक यह कहकर बरी हो जाते 
हैं कि रचना में सौन्दर्य रचयिता की अपनी प्रतिभा से आवा है ओर यह 
प्रतिभा लेखक की एकदम अपनी चोज है, अथवा ईश्वर-प्रदत्त है यह पूर्वः 
जन्म के पुण्य का फल है या पैतृक उत्तराधिकार दै। 

हम यह सब मानकर चुप हो जाते लेकिन जब सुमित्रानन्दन पन्त, 
नेन्द्र कुमार, निराला जैसे प्रतिभा-सम्पन्न लेखको को आज पहले से 

निकृष्ट लिखते हुए देखते हैं तो जानना चाहते हैं कि वह ईश्वर-प्रदत्त 
प्रतिभा कहाँ गयी ? होना तो यह चाहिए था कि अनुभव और वय के 
अनुसार उनकी रचनाओं में प्रोढ़ता आती । लेक्रिन यहाँ तो क्रमशः ह्लास 
हो रहा है । यदि वह शक्ति लेखक के भीतर से ही आती है तो अब क्यों 
नहीं आती । 

इसी सवाल का जवाब केवल प्रगतिशील समीक्षा दे सकती है 
और देती है । उसका कहना है कि लेखक में शक्ति जनता से आती है; 
जनता के साथ उसका सम्बन्ध जितना ही घनिष्ठ होता है, उसमें उतनी 
ही अधिक रचनाशक्ति आती है और उसकी रचना में उतना ही अधिक 
सौन्दर्य बढ़ता है । इसके विपरीत ज्यों ही लेखक अपने उस भक्षय स्रोत 
से इट जाता है, उसकी सारी शक्ति जवाब दे जाती है | हिरण्यकश्यप 


की तरह उसकी मृत्यु तभी होती है जब उसका पाँव धरती से उठ 
जाता है । 


इस सिद्धान्त की व्याख्या करते हुए प्रगतिशील समीक्षा यह भी निष्कर्ष 
निकालती है कि श्रेष्ठ रचना करने के लिए साहित्यकार को अनिवार्य 
रूप से जनता का पक्षधर होना ही पड़ेगा । जो लोग यह प्रचारित करते 
हैं कि साहित्यकार सभी वर्गों से ऊपर होता है, वह निष्पक्ष होता है 
ओर श्रेष्ठ साहित्य-रचना के लिये वर्गहितों से ऊपर उठना ज़रूरी है । 
उनकी धारणाओं का प्रगतिवाद सप्रमाण खण्डन करता है, वाल्मीकि, 
व्यास, तुलसी, प्रेमचन्द के उदाहरणों से स्पष्ट है कि थे श्रेष्ठ साहित्य- 
कार तमाम वर्गों से ऊपर और निष्पक्ष नहीं थे । इन सभी साहित्यकारों 
ने पीड़ित, दलित और सताए हुए का पक्ष लिया था और इसी तरफदारी 
के कारण उनमें उच्चकोटि की मानवतावादी भावनाएँ थों। जब कि 


समाज में स्वार्थो का संघर्ष हो तो मानवता दलित लोगों के पक्ष में होती 
है, तटस्थता में नहीं होती । 


लेकिन इस स्थापना में कभी-कभी अपवाद भी प्रतीत होता है जैसे 
तुलसीदास ने अपनी रामायण में शूट्रों का विरोध किया है, फिर भी 
उन्होंने इतनी श्रेष्ठ कृति की रचना कर दी । यह केसे सम्भव हुआ ? 
परन्तु ऐसा कहने वाले भूल जाते हैं कि तुलसीदास ने उसी रामायण में 

गुह, निषाद, शबरी इत्यादि को स्वयं राम द्वारा स्नेह और सम्मान 
दिलाया है । इससे पता चलता है कि महाकवि के हृदय में नीचे कद्दी 
जानेवाली जातियों के प्रति घृणा का भाव नहीं था; घृणा का भाव 
उनको नीचता के प्रति था और यह नीचता उन्हें यदि गुरु का अपमान 
करने वाले “उग्न बुद्धि उर दंभ विशाला” ब्राह्मण-कुमार में भी दिखाई 
पड़ी तो वे सहन न कर सके । वस्तुतः उन्होंने नीच कहे जाने वाले लोगों 
में भक्ति की संजीवनी भरकर उन्हें अमर कर दिया, साथ ही ऊँचे आसन 
पर ला बिठाया । 


तात्पर्य यह है कि मह्दान्‌ लेखकों ने वस्तुतः जनता से घृणा कभी 
नहीं की । जनता से घृणा करके आज तक कोई मह्दान्‌ लेखक नहीं हो 
सका है । यदि कोई महार लेखक अपने वर्गगत संस्कारों के कारण कभी 
इस तरह के विचार प्रकट भी करता है, तो भोतर से उसका मानवता- 
वादी विवेक उसके संस्कारों के विरुद्ध दलितों और शोषितों का वास्त- 
विक चित्रण कर जाता है । 


और यहीं प्रगतिशील समीक्षा एक और स्थापना करता है । वह यह 
है कि रचना में सौन्दर्य वास्तविकता के भधिक-से-अधिक चित्रण से 
आता है । अपने हष्टिकोण-विशेष के बावजूद महानु लेखक अपनी व्यापक 
मानवीय सहानुभूति के द्वारा वास्तविकता के विविध स्तरों का व्यापक 
परिचय प्राप्त कर लेते हैं और उनके चित्रण से रचना महान्‌ हो उठती 
है । व्यापक सामाजिक सम्पर्क और अनुभव से लेखक की रचना में 
रसोद्रेक की अधिकाधिक क्षमता आती है । इसीलिए प्रगतिवाद साहित्य 
में यथार्थवाद को सर्वोपरि स्यान देता है । प्रगतिवाद की मान्यता है कि 
मन भर कल्पना से छटांक भर वास्तविकता अधिक समर्थ और मूल्यवान्‌ 
है । निःसन्देह कल्पना में भी बहुत शक्ति होती है, लेकिन उसकी शक्ति 
का आधार वास्तविकता है । कालिदास के मेघदूत” में पंत को “बादल! से 
जो अधिक स्थायो रसानुभूति है, वह इसीलिए कि उसमें वास्तविकता 
अधिक है ओर इसमें कल्पना । इसी वास्तविकता को व्यापकता तथा 

गहराई के कारण “महाभारतः भारतीय साहित्य का सर्वश्रेष्ठ काव्य 
माना जाता है । 
लेखक में वास्तविकता का यह बोध अपनी सामयिक समस्याओं में 
भाग लेने से आता है । इसलिए प्रगतिवाद की दूसरी स्थापना यह है कि 
सामयिकता के माध्यम से ही शाश्वत साहित्य की रचना की जा सकती 
है । अपने समय की समस्याओं से अलग रहकर अथवा भागकर कोई 
शाश्वत साहित्य की रचना नहीं कर सकता । अब यह आगे की बात है 
कि लेखक अपने युग की सामयिक वास्तविकता का चित्रण किस प्रकार 
करता है । स्वाभाविक है कि जो बिना समझे-बूझे सेठ गोविन्ददास के 
“इन्दुमती? उपन्यास की तरह घटनाओं का लेखा-जोखा कर डालेगा तो 
निकृष्ट रचना करेगा ओर जो समझ-बूझकर संलग्न-बुद्धि से सूक्ष्म मान- 
वीय सम्बन्धों ओर रागात्मक स्थितियों का चित्रण करेगा वह श्रेष्ठ कृति 
देगा । बहते हुए कणों में जो शक्ति के प्रवाह को पकड़ेगा वह शक्ति- 
शाली तथा शाश्वत महत्त्व की रचना करेगा भोर जो केवल उसके कण 
गिनकर बटोरता रहेगा वह्‌ साहित्य का केवल भार बढ़ाएगा । 
इस तरह प्रगतिवाद ने सात्हिय की परख के मान को ऐतिहासिक 
भाधार दिया । जहाँ अपनी-अपनी रुचि तथा समझ के अनुसार कविता 
की अच्छाई-बुराई; श्रेष्ठता-निकृष्टता का निर्णय होता था (ओर जो कि 
प्रायः नहीं हो पाता था) वहाँ प्रगतिवाद ने सबसे पहले किसी रचना 
के ऐतिहासिक महत्त्व को जाँचने का सुझाव दिया । प्रगतिवाद के अनु- 
सार व्यक्तिनिष्ठा (सब्जेविटव) ढङ्ग से किसी रचता का मूल्यांकन कठिन 
ही नहीं, भ्रामक भी दै । रचना को उसकी ठोस सामाजिक पीठिका में 
रखकर देखना चाहिए कि वह समाज फे विकास में कितना योग देती 
है । इस सिद्धान्त के अनुपार क्रिसी रचना को श्रेष्ठता ओर निकृष्टता 
इस बात पर निर्मर दवै कि वह विकासोन्मुख है अथवा ह्वासोन्मुख । 
प्रगतिवाद ने समीक्षा के नितान्त शुद्ध साहित्यिक मानदण्ड का विरोध 
कर स्वस्थ सामाजिक मानदण्ड को प्रतिष्ठा की । प्रगतिवाद के अनुसार 
बह तथाकथित “शुद्ध साहित्यिक मानदण्ड’ भी सर्वया समाज-नरपेक्ष 

नहीं है; बल्कि वह वस्तुतः समाज की ह्वासोन्मुख्ी प्रवृत्तियों की छाया है । 
इस 'शुद्ध साहित्यिक मानदण्ड” को कुछ लोगों ने शाश्वतता का गौरव 
दे रखा है । इस काल्पनिक 'शाश्वतता' का खंडन करते हुए प्रगतिवाद ने 
स्थापित किया कि किसी रचना का शाश्वत मूल्य उसके ऐतिहासिक मूल्य 
में ही निहित है और ऐसे ही ऐतिहासिक मूल्यों से समीक्षा के क्षेत्र में एक 
परम्परा बनती है जिक्षके आधार पर प्राचीन से लेकर आधुनिक साहित्य 
का तुलनात्मक मूल्यांकन किया जा सकता द्वै। इस तरह प्रगतिवाद ने 
समीक्षा की व्यक्तिनिष्ठता, भाववादी पूर्वाग्रह तथा जड़ता से मुक्त करके 
उसके स्थान पर स्वस्थ, वैज्ञानिक, बोधगम्य, वस्तुनिष्ठ ओर जनकल्याण- 
कारी ऐतिद्वासिक समीक्षा-पद्धति' को प्रतिष्ठा की । 

समालोचना के क्षेत्र में प्रगतिवाद की ये कुछ मौलिक और मुख्य 
स्थापनाएँ हैं । इनसे एक हृद तक इस युग के प्रायः सभी आलोचक और 
लेखक प्रभावित हुए हैं । जनता के साथ, वास्तविकता के साथ जिस 
आलोचक का जैसा सम्बन्ध है, उसी के अनुसार ये स्थापनाएँ उसके 
व्यवहार में आ सकी हैं । इस दृष्टि से कहा जा सकता है कि प्रगतिवादी 
समीक्षा-प्रणाली की परम्परा अभी बन रही है भौर उम्मीद है कि निरन्तर 
आलोचना-प्रत्यालोचना से इसके सिद्धांत और प्रयोग में वैज्ञानिकता आती 
जायगी । 


७ 


कविता, कहानी, उपन्यास ओर आलोचना में प्रगतिवाद की जिस 
प्रकार अभिव्यंजना हुई उसे देखते हुए अनेक त्रुटियों के बावजूद यह कहा 
जा सकता है कि छायावाद-युग के बाद को यह प्रमुख और प्रगतिशील 
साहित्य-धारा है । इसकी अन्य साहित्यिक प्रवृत्तियों की तुलना में कुछ 
लोगों को इसमें अधिक कचाई, अनगढ़ता, तथा कम स्थायित्व प्रतीत हो 
सकता है । किन्तु ऐतिहासिक हष्टिवाले विचारक जानते हैं कि भाज जो 
अधिक टिकाऊ किन्तु ह्वास्तोन्मुख दिखाई पड़ रहा है उसकी अपेक्षा उसका 
महत्त्व कहीं अधिक है जो आज कम टिकाऊ किन्तु विक्रासोन्मुख है । 

इस दृष्टि से देखने पर प्राणशक्ति और भविष्य की संभावना प्रगतिशील 
साहित्य में सबसे अधिक है । 

छायावादी कविता, प्रेमचन्द का कथा-साहित्य और शुक्ल जी की 
आलोचना के मुकाबले आज फे प्रगतिशील साहित्य को रखकर सिर 
घुनना बुद्धिमानी नहीं है । अतीत सुन्दर है लेकिन लौंटाया नहीं जा 
सकता । भक्तिकाव्य की तुलना में छायावादी काव्य भी तो थोड़ा नीचे 
पड़ता है ओर कालिदास के मुकाबले भक्तिकाव्य भी तो कम तुलता है; 
लेकिन इसे देखकर कोई विलाप नहीं करता । श्रेष्ठ साहित्यकार रोज 
नहीं पैदा होते और न श्रेष्ठ कृतियाँ हर क्षण लिखी जाती हैं । वे सम्पूर्ण 
ऐतिहासिक विक्रास का परिणाम होती हैं । उनके पीछे जातीय उत्थान 
की शक्ति होती है । इधर प्रगतिवाद जिस जन-जागरण के परिणाम- 
स्वरूप उत्पन्न हुआ, अभी वह जन-जागरण ही विकास के मार्ग में है 
और अभी वह परिणति को प्राप्त नहीं कर सका। ऐसी दशा में हम 
शाश्वत साहित्य के अभाव में बालकों की वरह आँसू वहाना छोड़कर यदि 
हृढ़ता के साथ जनता के प्रति और अपने प्रति उत्तरदायित्व पुरा करते 
चलें तो अधिक रचनात्मक कार्य कर सकेंगे । 

प्रगतिवाद के विषय में आज के युगद्रष्टा समीक्षक आचार्य हृजारी 
प्रसाद द्विवेदी का यह कथन केवल भविष्य की सम्भावना की ओर ही 
नहीं बल्कि वस्तुस्थिति से जो सम्भावना प्रकट होती है उसकी ओर भी 
संकेत करता है--“प्रगतिशील आन्दोलन बहुत महाचु उद्देश्य से चालित 
है । इसमें साम्प्रदायिक भाव का प्रवेश नहीं हुआ तो इसकी सम्भावनाएँ 
अत्यधिक हैं। भक्ति-आन्दोलन के समय जित प्रकार एक अदम्य हढ़ 
आदर्श-निष्ठा दिखाई पड़ी थो, जो समाज को नये जीवन-दर्शन से चालित 
करने का संकल्प वहत करने के कारण अप्रतिरोध्य शक्ति के रूप में 
प्रगट हुई थी उसी ध्रकार यह आन्दोलन भी हो सकता है? 


प्रयोगवाद 
© 
ki 

हिन्दी-कविता के पाठकों में 'प्रयोगवाद” की चर्चा “तार-सप्तक' 
कविता-संग्रह (४३ ई०) से शुरू हुई; “अतीक! पत्रिका (जुलाई ४७-५२ 
ई०) से उसे बल मिला और “दूसरा सप्तक कविता-संग्रह्‌ (५१ ई०) 
से उसकी स्थापना हुई । इसका मतलब यह नहीं है कि इस सब में 
जितनी कविताएँ छपी, सभी प्रयोगवाद है । कविताएँ तो “प्रतीक? में मैथि- 
लीशरण गुप्त, सुमित्रानन्दन पन्त और नवीन से लेकर नागार्जुन, 
त्रिलोचन आदि तक की छपी । ओर सप्तकों में भी रामविलास शर्मा 
तथा भवानी प्रसाद मिश्च को रखा गया है । लेकिन प्रयोगवाद' सम्बन्धी 
जो औसत धारणा बनी है, वहू इन सबके बावजूद केवल अज्ञेय, गिरजा- 
कुमार माथुर, प्रभाकर माचवे, मुक्तिबोध, नेमिचन्द्र, भारतभूषण, 
शमशेर, रघुवीर सहाय, धर्मवीर भारती, नरेश मेहता आदि की रचनाओं 
के आधार पर । 

प्रयोगवाद का एक दूसरा पहलू बिहार के नलिनविलोचन, केसरी 
और नरेश के 'नकेनवादी” प्रपद्यों द्वारा आया जो अपनी समझ से अज्ञेय 
के ओर प्रयोगवाद का विरोध करते हुए भी वस्तुतः उसी की एक 
शाखा है । 

'प्रयोगवाद' नाम चलने का कारण “तार सप्तक के संपादकीय तथा 
कुछ अन्य वक्तव्य हँ । इस संज्ञा फे बीज वही हैं। उनमें “प्रयोग” और 
“प्रयोगशीलता” को साफ शब्दों में अपनी विशेषता कहा गया है । मालूम 
होता है, पाठकों ने इन कवियों के 'प्रयोग-प्रयोग? के लदके को पकड़ 
लिया और उनकी कविताओं को 'प्रयोगवाद? नाम दे दिया । यह “प्रयोग” 
शब्द अंग्रेजी कविता में प्रचलित 'एक्सपेरिमेंट' के ही वजन पर हिन्दी 
में चला था, लेकिन हिन्दी में जो “प्रयोगवाद” चल पड़ा, उसके लिए 

अंग्रेजी में 'एक्सपेरिमेटलिज्म' नामक कोई वाद नहीं है। जिस तरह 
हिन्दी की रोमैंटिक कविताओं के लिए अंग्रेजी 'रोमैंटिसिज्म' का ठीक- 
ठीक अनुवाद न करके स्वतन्त्र रूप से 'छायावाद' संज्ञा दी गयी, उसी 
तरह कविता में होनेवाले नये प्रय॒त्नों को 'प्रयोगवाद' नाम दे दिया 
गया । नामकरण प्राय: इसी तरह औचित्य-अनौचित्य का ध्यान रखे 
बिना ही हो जाता है इसलिए 'प्रयोगवाद' नाम की सार्थक्रता-नि रर्थकवा 
को लेकर बहस करना बेकार है । 'प्रयोगवाद! नाम निरर्थक और 
अपर्याप्त होते हुए भी हिन्दी-साहित्य के इतिहास में अब स्थापित तथ्य 
है । इससे अब एक निश्चित काव्य-प्रवृत्ति का बोध होता दै; प्रचलन से 
इसमें पर्याप्त अर्थवत्ता आ गयी है । 
प्रयोगवाद' नाम के साथ जुड़े इस लोक-प्रचलित अर्थ से बचने 
के लिए प्रयोगवादी कवियों ने अब इस नाम को छोड़ देने का नारा दिया 
है । इस बारे में उनका कहना है कि “प्रयोग तो सभी काल के कवियों 
ने किये हैं, इसलिए हमें 'प्रयोगवादी” कहना उतना ही सार्थक या निर- 
थक है जितना 'कवितावादी” कहना ।” 
हिन्दी कविता के पाठक जानते हैं कि छायावादी कवियों ने भी 
आत्मरक्षा के लिए वेद में भी 'छायावाद? को ढूंढ़ निकाला और सिद्ध 
किया कि छायावाद का जन्म तो कविता के साय ही हुआ है। वस्तुतः 
हर युग का बुद्धिजीवी अपने युग के सत्य को युग-युग फे सनातन और 
शाश्वत सत्य के रूप में प्रतिष्ठित करना चाहता है और इसी सामान्यी- 
करण में उसकी बौद्धिकता निहित है । 
इधर प्रयोगवादी कविताओं के लिए 'तयी कविता” का नाम प्रचा- 
रित किया जा रहा है; लेकिन “नया” विशेषण से नवजीवन की जिस 
ताजगो का बोध होता है वह इन कविताओं में नहीं है । इनका नयापन 
केवल पूर्ववर्ती कविताओं से “भिन्नता” में ही है और हर युग की कविता 
अपने पूर्ववर्ती युग से कुछ-न-कुछ भिन्न अथवा नयी होती है, इसलिए 
“नयी कविता” नाम में अतिव्याप्ति दोष है । 
'प्रयोगवाद? से कुछ लोगों का अभिप्राय केवल 'रूपवाद' बथदा 

'फॉर्मलिज्म' है; लेकिन 'खूपवाद' प्रयोगवाद की एक शाखा-मात्र है । 
सभी प्रयोगवादी कवि केवल रूप-विधान तथा टेकनीक पर ही ध्यान 
नहीं देते; ऐसे कवि और ऐसी रूपवादी कविताएँ थोड़ी हैं । 

प्रयोगवाद' कोरे रूपवाद से अधिक व्यापक प्रवृत्ति तथा विचारधारा 
का वाहक है जिसमें थोड़े-थोड़े से अन्तर के साथ अनेक ह्वासोन्मुखी 
मध्यवर्गीय मनोवृत्तियों ओर चिन्तनधाराओं का समावेश हो गया है । 
ऐतिहासिक इष्टि से प्रयोगवाद उत्तर-छायावाद की समाज-|वरोधी 
अतिशय व्यक्तिवादी मनोवृत्ति का ही बढ़ाव है । 

२ 

प्रयोगवाद यदि केवल शिल्पगत प्रयोग की प्रवृत्ति नहीं है तो फिर 
इसके मूल में कौन-सी जीवन-इष्टि है ? दूसरे शब्दों में प्रयोग का दर्शन 
क्या है? 

“बाद? के विरुद्ध विद्रोह प्रयोगशील कवियों की पहली विशेषता है । 
“दूसरा सप्तक' की भूमिका में अज्ञेय ने साफ कहा.है कि “प्रयोग का 
कोई वाद नहीं है । हम “वादी? नहीं रहे, नहीं हैं ।”” सामान्यतः इसका 
अर्थ केवल साहित्यिक वाद का निषेध समझा जाता है । लेकिन “वाद” 
का विरोध करते हुए प्रयोगशील कवि राजनीतिक या दार्शनिक किसी 
भी वाद? का निषेध करते हैं: वाद अर्थात्‌ मतवाद या 'सिस्टम' ! 
प्रयोगशील कवि यह मानते हैं कि किसी “वाद” को मानने से व्यक्तिगत 
एवं स्वतन्त्र विचार में बाधा पड़ती है क्योंकि विचार की हृष्टि से वाद! 
एक तरह की बन्द विचार-प्रणाली है । प्रयोगशील दृष्टि का सूत्रपात ही 
इस धारणा से हुआ कि पूर्वनिश्चित कोई भी वाद सत्य तक पहुँचने या 
पहुँचाने में समर्थ नहीं है । 

यह वाद-विरोध बहुत कुछ उद्चीसवीं सदी के उत्तरार्द्ध के योरोपीय 
चिन्तन की उस घटना की वरह है जिसमें हीगेल के सुदृढ एवं विराट 
(सिस्टम? के विरुद्ध व्यापक प्रतिक्रिया हुई । 'सिस्टम' के विरुद्ध विद्रोह 
करने वालों में एक मोर किकेंगार्ड, शोपेनहावर ओर नीत्शे जैसे व्यक्ति- 
वादी विचारक थे वो दूसरी ओर मार्क्स, एंगेल्स जेसे सामाजिक चिन्तक 

भी थे । दार्शनिक “सिस्टम” के विरुद्ध विद्रोह की व्यापक्र लहर योरोप में 
दूसरे महायुद्ध के बाद भी फैली जिसका आभास अस्तित्ववाद की लोक- 
प्रियता से चल सकता है । 
कुछ लोगों को यह बात विचित्र लग सकती है कि यदि 'वाद' के 
विरुद्ध विद्रोह प्रयोगशील जीवन-दृष्टि की पहली विशेषता है तो अपने 
को मावर्सवादी और कम्युनिस्ट कहने वाले कवियों ने प्रयोगशीलता का 
पथ केसे अपनाया ? एक “वाद? को मानते हुए वाद या “सिस्टम? का 
बया मतलब हो सकता है? इसका उत्तर तो यह्दी हो सकता है कि 
माक्र्सवाद स्वयं विचार के क्षेत्र में किसी भी प्रकार के 'सिस्टम-बिल्डिग? 
या वाद-निर्माण” का विरोधी है; इसीलिए मार्क्सवादी इस सिचार-धारा 
को “दर्शन! न कहकर “विज्ञान” कहते हैं, जो वस्तुत: “गाइड टु एक्शन? 
है । सम्भव है कि आरम्भ में इस विश्वास के कारण ही माक्सवादी एवं 
गेर-पावर्सवादी कवि एक बुनियाद पर स्थित हुए हों। किन्तु प्रयोगवाद 
के परवर्ती इतिहास से स्पष्ट है कि प्रयोग के दौरान जिन्हें मावर्सवाद 
और प्रयोगशीलता में विरोध दिखाई पड़ा उन्होंने दो में से एक को छोड़ 
दिया--अधिकांश ने प्रयोग के लिए मावर्सवाद को छोड़ दिया। 
प्रयोगशील जीवन-हृष्टि की दूसरी विशेषता है सत्य के लिए निरन्तर 
अन्वेषण । जहाँ किसी .पूर्वनिश्चित “वाद? से बचने की कोशिश है वहाँ 
सत्य का निरन्तर अन्वेषण अनिवार्य हो जाता है और ज़ाहिर है कि यह 
अन्वेषण हर एक को स्वयं करना पड़ेगा । इस प्रकार प्रयोगशीलता 
“व्यक्तिगत अस्वेषण' की वस्तु है । विज्ञान में जिसे 'ट्रायल एण्ड एरर? 
पद्धति कहते हैं, जीवन तथा साहित्य में प्रयोगशील कवि उसी को आदर्श 
मानते हुँ-क्रोशिश करना और गलती होने पर उससे सबक लेकर फिर 
कोशिश करना यही है जीवन के साथ प्रयोग । इस जीवन-हष्टि के अनु- 
सार सारा जीवन प्रयोगों का एक सिलसिला है । इस मामले में गांधी 
जी के दर्शतःको प्रत्यक्ष रूप से त मानते हुए भी अनजाने ही प्रयोगशील 
कवि गाँधी जी के “सत्य के प्रयोग” के सहश विचार रखते थे । गाँधी जी 
और प्रयोगशील कवियों के “सत्य” में अन्तर हो सकता है किन्तु सैद्धांतिक 

रूप से गाँधी जी को तरह वे भी 'सत्य' को बहुत आन्वरिक' मानते 
थे और इस अन्त:सत्य की उपलब्धि के लिए उन्हीं की तरह ये कवि भी 
बुद्धि की अपेक्षा अनुभव को प्रधानता देते थे ! विचित्र बात है कि विज्ञान 
के साथ सम्बद्ध देखकर प्रयोग को कविता के क्षेत्र में 'वौद्धिकता' का 
आन्दोलन कहना शुरू किया गया; जब कि वास्तविकता यह है कि प्रयोग- 
शीलता नितान्त अनुभव-परक जीवन-हष्टि है । जो लोग विज्ञानदर्शन के 
कुछ योरोपीय विचारको से परिचित हैं उन्हें इस बात पर आश्चर्य न 
होगा कि वे विज्ञान के क्षेत्र में काम करते हुए भी विचारों में बुद्धि-विरोधी 
एवं अनुभववादी अथवा रहस्यवादी हूँ । 

श्रयोगवाद' के साथ ही प्रयोगशील कवियों ने प्रायः साहस” और 
“जोखिम? का भी जिक्र किया । अज्ञेय ने प्रयोगशील कवि की उपमा 
मोती खोजने वाले गोताखोर से दी है, जो सत्य को प्राप्त करने के लिए 
समुद्र की अतल गहराई में जाने का “जोखिम” उठाता है । यह कथन इस 
लिए ध्यान देने योग्य है कि स्वाधीनता-संग्राम में सक्रिय भाग लेने वाले 
एवं स्पृष्ट रूप से एक राजनीतिक विचार को मानने वाले कवियों ने भी 
कभी अपने साहस” और “जोखिम? की ऐसी घोषणा नहीं की । इससे 
पता चलता है कि प्रयोग का पथ बड़े 'जोखिम? का है । सवाल यह है 
कि यह जोखिम और साहस कया है ? स्वयं प्रयोगशील कवियों ने इसकी 
व्याख्या नहीं की है--न सिद्धांत में और न व्यवहार में । 

वैसे, नितान्त निजी अनुभव के सहारे सत्य की खोज करना सचमुच 
ही साहस का कार्य कहा जायगा ओर इस प्रक्रिया में यदि कोई व्यक्ति 
अपने जीवन के साथ भी नित्य तये प्रयोग करे तो जान जोखिम में पड़ 
सकती है । वस्तुतः प्रयोगकर्ता के साथ एक अनिवार्य शर्त यह भी है कि 
किसी सत्य की परीक्षा के लिए स्वयं उसे जीना चाहिए ओर जाहिर है 
कि सत्य के जीते चलने की प्रक्रिया काफी दुःसाध्य है । 

जर्मन दार्शनिक नीत्शे ने भी 'प्रयोग' को अपने जीवन-दर्शन का 
आधार बनाया थाः। उसने बार-बार जर्मन शब्द 'ए७४४०/ का प्रयोग 
किया है जिसका अंग्रेजी पर्याय “£४००९” होता है और हिन्दी के 

प्रयोगशील कवि जि” अर्थ में जीवन को प्रयोग मानते हैं लगभग उसी 
अर्थ में नीत्शे भो जीवन को प्रयोग मानता था । उसका भी यही कहना 
था कि विचार के क्षेत्र में नये-तये प्रयोग का साहस होना चाहिए, कोई 
आवश्यक नहीं कि प्रयोगों में एक सुसंबद्ध अनुक्रम हो, प्रयोगों का क्रम 
विच्छिन्न होता है क्योंकि हर प्रयोग अपने-आप में नया है और हर 
शुरुआत नयी शुरुआत है । नीत्शे का भी दावा था कि मौका पड़ने पर 
अपने ही पूर्ववर्ती विचारों के विरुद्ध घोषणा करने का साहस होना चाहिए। 
“जोखिम के साथा जिओ! ( 7.।४० 4०६९7०७४।५ ) नीत्शे का ही नारा 
था । अपने आचार के द्वारा विचारों की सत्यता परखने के ब्रत को उससे 
इतनी दूर तक निभाया क्रि पागल होकर मरा, 'सिस्टम' का विरोध 
उसने इतनी कट्टरता से किया क्रि स्वयं अपने विचारों में भी कोई “सिस्टम! 
या व्यवस्था नहीं आने दी; उसकी सबसे प्रसिद्ध पुस्तक 'ज्चरथुस्त उवाच' 
बिखरे सूत्रों और विचार-स्फुलिगो का संग्रह हैं । 

पता नहीं प्रयोग और अन्वेषण का ब्रत लेते समय प्रयोग शील कवियों 
के सामने नीत्शे के विचार कहाँ तक थे किन्तु 'तीसरा' सप्तक! के एक 
कवि के पच्चीस शील वाले वक्तव्य से स्पष्ट है, प्रयोग का सिलसिला 
आगे चलकर नीत्शे तक अवश्य पहुँच गया । 

परवर्ती कवियों ने हर तरह की “विचारधारा? का तिस्क्रार किया 
--यहाँ तक कि पूरी भीड़ एक प्रक्रार से अ-राजनीतिक हो उठी; विचार 
मिथ्या प्रतीत होते लगे; भावनाएं भावुकता मालूम होने लगीं; ऐन्द्रिय- 
बोध अथवा संवेदन ही वास्तविक प्रतीत हुए; परिणाम--ऐन्द्रिय-बोध की 
प्रतिक्रिया प्रकट करने वाली कविताएँ; सुख के क्षणों में मादक उन्माद 
और दुःख के क्षणों में अंध-विद्रोह अथवा निरुद्वेश्य निराशा | आगे चल 
कर जो क्षणवादी विचारों की व्यापक उद्घोषणाएँ हुई उन्हें आरंभिक 
प्रयोगशील जीवन-हृष्टि का ही बढ़ाव समझना चाहिए । 

कहना न होगा कि जिस प्रकार संदेह एक हद के वाद 'संदेहवाद? 
हो जाता है उसी प्रकार “प्रयोग” भी एक हृद के बाद 'प्रयोगवाद” हो 
गया । यह विडंबना ही है कि जिस “वाद” का विरोध प्रयोगशील कवियों 

ने किया वही प्रयोग के दौरान 'प्रयोगवाद? बनकर स्थिर हो गया--- 
निःसन्देह अन्त तक अपनी अनुभववादी प्रकृति के कारण वहू एक व्यव- 
स्थित एवं सुप्त॑गत विचार-प्रणाली का रूप कहीं ग्रहण कर सका । 

परन्तु एक बात अवश्य हुई कि आगे चलकर प्रयोगशील जीवन- 
इष्टि को काव्य के क्षेत्र में एक व्यवस्थित काव्य-सिद्धान्त बनाने के 
प्रयत्न होने लगे । “दूसरा सप्तक” की भूमिका में अज्ञेय ने इस काव्य: 
सिद्धान्च का सूत्रपात करते हुए कहा कि “प्रयोग दोहरा साधन है; 
क्योंकि एक तो वह उस सत्य को जानने का साधन है, जिसे कवि 
प्रेषित करता है, दूसरे उस प्रेषण की क्रिया को और उसके साधनों को 
जानने का भी साधन है। अर्थात्‌ प्रयोग द्वारा कवि अपने सत्य को अधिक 
अच्छी तरह जान सकता है और अधिक अच्छी तरह अभिव्यक्त कर 
सकता है ।” सामन्यतः यह समझा जाता है कि कवि अपने भावों और 
विचारों को अभिव्यक्त करने के लिए ही भाषा को समर्थ बनाता है । 
ऐसा कहने वाले प्रायः यह मान कर चलते हैं कि भाव या विचार किसी 
अन्य साधन से प्राप्त किये जाते हैं भोर एक तरह से उन्हें प्राप्त करने 
के लिए कवि को विशेष श्रम भी नहीं करना पड़ता किन्तु उन्हें व्यक्त 
करने के लिए काब्यगत दूसरे साधनों का उपयोग किया जाता है । 
इसके विपरीत प्रयोगशील कवि को धारणा यह है कि भाषा के ही 
माध्यम से नये सत्य का अन्वेषण भी किया जाता है और भाषा के ही 
माध्यम से उसे काव्य का खूप भी दिया जाता है--इस प्रकार काव्य- 
शिल्प जानने और व्यक्त करने--दोनौं ही का माध्यम दै । प्रयोग- 
शीलता इसी अर्थ में काव्य के वस्तु और शिल्प दोनों हो का प्रयोग है। 
कहना न होगा कि हिन्दी काव्य-शास्त्र के इतिहास में यह एक नयी 
काव्य-हष्टि थो । 

आगे चलकर 'सौन्दर्य-बोध' की परंपरा के संदर्भ में “प्रयोग की 
ब्याख्या करते हुए रघुत्रीर सहाय ने कुछ और बातें स्पष्ट कीं । “सीढ़ियों 
पर घुप में? संग्रह के अन्तर्गत उन्होंने लिखा है "प्रयोग जिस अन्वेषण 
की उपज है वह सामाजिक यथार्थ, नयी सामाजिक चेतना, नये मानव- 

संबन्ध, नये काव्य-तत््व के लिए नये छंद, आषा आदि में किसी भी 
धरातल पर नहीं होता ।....ये कार्यक्षेत्र हैं ।....रचनाक्षेत्र एक और हवी 
धरातल है जहाँ एक सम्पृक्त बुद्धिजीवी व्यक्ति में अत्यंत मौलिक एवं 
अत्यस्त चिरंतन कुछ आन्तरिक तत्त्व काम करते हूँ । वे तत्त्व कया हूँ? 
अपने से ऊपर उठ जाने की इच्छा...” रघुवीर सहाय के अनुसार “अपने 
व्यक्तित्व की खोज? भी प्रयोग नहीं है, “कला की अपनी सौन्दर्य-परम्परा 
में कवि द्वारा इन कलात्मक अनुभव के क्षणों का रखना ही प्रयोग 
है ।”” अनन्तः प्रयोग 'कलात्मक अनुभव का क्षण! है। इस प्रकार 
प्रयोगशीलता क्रमशः अनेक प्रयोगों के बाद सूक्ष्म कलात्मक अनुभव के 
क्षण तक पहुँची । 


प्रयोग के साथ प्रायः 'सफलता? का नाम लिया गया है । प्रयोगशील 
कवियों का आग्रह रहा है कि सफल प्रयोग ही वस्तुतः प्रयोग हैं-- 
असफल प्रयोगों को एक प्रकार का “प्रयास! कहा जा सकता है । जाहिर 
है कि जहाँ सफलता ही सत्य के प्रयोग की कसौटी होगी, वहाँ जीवन- 
इष्टि तितान्त व्यवहारवादी ( 7 ४००४।० ) होगी; और दर्शन के 
अध्येता जानते हैं कि व्यवहारवाद से सत्य की प्राप्ति असंभव है। 
वस्तुतः यह तो एक काम-चलाऊ नुस्खा है । “जो कारगर हो वह सत्य 
है? यदि यह मान लिया जाय तो फिर जादू-टोना, झाइ-फूंक, तंत्र-मंत्र 
सभी सत्य साबित हों । कहना न होगा कि सफलता को सत्य के प्रयोग 
की कसौटी मानने वाले प्रयोगशील कवियों को एक तरह से हिदी-जगत्‌ 
में काफी 'सफलता” मिली ! 


३ 
प्रयोगवाद के पन्द्रह वर्षों का इतिहास व्यक्तिवाद के दो सीमान्तो के 
बीच फैला हुआ है--इतमें से एक सीमान्त है मध्यवर्गीय परिवेश फे प्रति 
मध्यवर्गीय कवि का वैयवितक असन्तोष और दूसरा सीमान्त है जन-जाग- 
रण से डरे हुए कवि की आत्म-रक्षा की भावता । कुल मिलाकर यह 
चरम व्यवितवाद ही प्रयोगवाद का केन्द्र-बिन्दु है और विभिन्न राजनैतिक, 

नैतिक, सामाजिक मान्यताओं के रूप में यह संकीर्ण व्यक्तिवाद अपने को 
व्यक्त करता रहता है । 

वस्तुतः इस सदी के शुरू-शुरू में जिस मध्यवर्ग ने आत्म-शोध तथा 
आत्त्म-विकास के साथ साहित्य, कला और संस्कृति सम्बन्धी जो नवीन 
अभियान किया था, वही अपनी वैयक्तिक प्रवृत्ति के कारण क्रमशः समाज- 
विरोधी हो उठा ओर इस सदी का पूर्वार्ध समाप्त होते-न-होते हारकर 
अपने अस्तित्व की रक्षा के लिए ही मजबूर हो गया । छायावाद के साथ 
इसका गौरवशाली आरम्भ हुआ और अब प्रयोगवाद में उसका दयनीय 
पर्यवसान हो रहा है । किसी समय जो व्यक्ति-केन्द्र असीम के विराट 
वृत्त के रूप में आत्म-विकास कर रहा था अब वह केवल केन्द्र के रूप में 
ही सिमटकर अपने बचाव के उपाय सोचने लगा था । 

जिस औद्योगिक विकास ने मध्यवर्ग को जन्म दिया और मध्यवर्ग 
में भी बुद्धिजीवी संवेदनशील कवि को जिसने नवीन शिक्षा तथा ज्ञान के 
द्वारा प्रकृति और समाज को देखने -परखने की अन्तह ष्टि दी, और उसी ने 
धीरे-धीरे सम्पूर्ण समाज में निर्मम आर्थिक सम्बन्धों की स्थापना कर दी 
और स्वयं मध्यवर्ग के भीतर बढ़ते हुए श्रम-विभाजन के कारण अनेक 
स्तर बन गये, जिनमें कवि की स्थिति सबसे अचिक दयनीय हो उठी । 
ऐसे स्तर-भेद वाले बाजारू समाज की कठोर वास्तविकताओं ने छाया- 
वादी कवि की भावुकता का सारा रस सुखा दिया और साथ ही उसके 
आक्राशगामी कल्पना-पंख को भी तोड़ डाला। सूर्य को छूने के लिए जो 
संपाती चला था, उसके पंख उस असह ज्वाला से जल गये और वह 
पक्षी अन्त में धरती पर उतरने के लिए विवश हो गया । उसकी स्थिति 
गरीक-पुराणों के 'आइकेरस' की-सी थी जिसने उड़ान तो ऊंची भरी किन्तु 
उसे पता नहीं था कि उसके पंख मोम के हैं; फलतः वास्तविकता के 
तीब्र ताप में वे मोमी पंख पिघल गये ओर प्रवंचित आइकेरस' को नीचे 
गिरना पड़ा । 'इत्यलम? के आरम्भ में अज्ञेय ने फ्रांसीसी कवि बाँदलेयर 
की 'आइकेरस का विलाप” से अनुलिखित उद्धरण देकर मध्यवर्गीय कवि 
की इसी विवशता की ओर संकेत किया है 

& 

“मकन्तु मैं - मेरी भुजाएँ दूट गयो हैं 
बयोंकि सैंने उनकी परिधि में मेघों को बाँध लेना चाहा था !!' 
नि:सस्देह मध्यवर्गीय कवि की कल्पना के पंख मोम के ही थे और यह 
वर्ग अपने कवि को इसी तरह धोखा देता आया हैं । परन्तु वास्तविकता 
यह है कि छत्तीस के आस-पास तक यह 'आइकेरस' अथवा सम्पाती 
आकाश-च्युत होकर एकदम घरती पर नहीं आ गिराथा । जेसा कि 
अजेय के तत्कालीन निबंध-संग्रह के “त्रिशंकु नाम से विदित द्दोता है, 
तब तक वह मध्यवर्गीय कवि अधर में ही लटका हुआ था । उस समय 
वह अपनी मध्यवर्गीय परिवृत्ति से संघर्ष करता हुआ फिर से 'ऊपर' उड्ने 
के लिए प्रयत्नशील था । 
पहले तो कवि ने अपनी 'सामाजिक अनुपयोगिता' के विरुद्ध अपनी 
उपयोगिता प्रमाणित करने का प्रयत्न किया; ऊँचे व्यवसायियों, राजकर्म- 
चारियों, डावटरों, वकीलों, इंजीनियरों आदि के परम उपयोगी समाग के 
बीच उसने कविता की उपयोगिता और उसके साथ ही अपनी उपयो- 
गिता तथा महत्त्व प्रमाणित करना चाहा, परन्तु इसमें सफलता न मिलने 
पर “तोषप्रद सामाजिक परिवृत्ति के लिए माँग? आरम्भ की । अपने मन 
के अनुकूल सामाजिक परिवृत्ति के अभाव में जिन कवियों में घर की 
याद के :दौहृद” का-सा भाव दिखाई पड़ा उसकी उसने आलोचना की; 
।एकान्त संगीत” बाले बच्चन के विषराण आतंनाद को पलायनवाद 
कहकर उसे अनुचित बतलाया, जेनेन्द्र के 'अबुद्धिवाद! को “आधुनिक 
बौद्धिक उलझन से पलायन का परिणाम? तथा 'एक पुरानी, अधिक 
सरल, आयासहीन जीवनचर्या की ओर जाने की चेष्टा से अनुप्राणित' 
ठहराया । और यह भी दिखलाया कि इन्हों सब की तकंसंगत परिणति 


'मृत्यु-उपासना’ का वह भाव है जिसमें “मृत्यु का 'चिरतिद्रा!ः अथवा 
“मुक्ति” रूप में आह्वान और स्वागत” किया जाता है। 


इन सभी पलायनवादी प्रवृत्तियों का विरोध करके आरस्भिक व्यवित- 
वादी प्रयोगवाद ने प्रतिरोध” ओर “युयुत्सु-भाव' का नारा दिया । 
लेकिन उसके “प्रतिरोध” और “युयुत्सु-भाव को सीमा थी । उसकी 

“युयुत्सा? संघर्ष अथवा विद्रोह में नहीं, बल्कि केवल 'पीड़ा-बोध' में थी । 
अपनी युयुत्सा को स्पष्ट करने के लिए अज्ञेय ने सियारामशरण गुप्त 
को एक कविता उद्धुत को है जिसका निष्कर्ष इस प्रकार है :-- 
तुझे होगा जो पोडा-बोध 
वही तेरे पथ-ऋण का शोध । 

इस तरह वह “अचेतनता? और मृत्युपासना के विपरीत “पीड़ा-बोध' 
और "जीवत-सम्पन्न-जागरूकता' का हिमायती है । लेकिन उसकी 
जागरूकता की भी सीमा है । वह अधिक-से-अधिक “अनुभूति ओर 
परिस्थिति के कार्य-कारण-परम्परा जोड़ने की वृत्ति' है। दूसरे शब्द में 
यह जागरूक कवि अपनी अनुभूतियों के सामाजिक कारण को भी जानने 
की जिज्ञासा रखता है। और इसी कारण-विश्लेषण के द्वारा वह इस 
निष्कर्ष पर पहुँचता है कि 'दुःखी और सुखी की कोई आत्यन्तिक श्रेणियाँ 
तो जीवन में हैं नहीं । दुःख, थपूर्णता, पीड़ा ये सर्वव्यापी हैं। गरीबों 
ते इनका ठेका नहीं लिया है |” यह निष्कर्ष मध्यवर्गीय कवि को सोचने 
के लिए विवश करता है कि क्यों न हम दोनों वर्गों से ऊपर उठकर 
सम्पूर्ण गानवता के गान गाएँ ?” 

अपने वर्ग के धनी-मानी और प्रतिष्ठित लोग निर्धन कवि को अपने 
बीच सम्मान देते नहीं और किक्षात-मजदूरों के बीच उतरकर सम्मानित 
होता उसके लिए हेठी है; न वह उनका गीत गा सकता है, न इनका । 
त्रिशंकु-स्थिति इसी को कहते हैं । इसीलिए वह इन सबसे परे रहकर 
काल्पनिक 'निष्पक्षता' का ब्रत लेता है । लेकिन धीरे-धीरे इस "निष्पक्षता? 
का भी ब्रत हूटता है और वहू अंत में अपनो मंशा साफ-साफ इत शब्दों 
में प्रकट करता है कि वह “परिस्थिति! के भीतर ही अपने लिए एक 
'संतोषजनक' परिवृत्ति गढ़ सकता दै। “यह परिस्थिति’ और कुछ नहीं 
वस्तुतः वह मध्यवर्गीय परिवृत्ति ही हँ । इस कवि की सारी जागरूकता 
यही सिखाती है कि क्रिसो नवीन समाज-व्यवस्था में ही किसी तरह दिल 
बहलाने की चेष्टा करनी चाहिए, यां तो वह समाज-व्यवस्था थोड़ी 
ओर भी लचीली होकर कवि के अनुकूल हो जाय अथवा स्वयं कवि दद 

थोड़ा-सा और झुककर उस समाज-व्यवस्था के अनुकूल हो जाय; दूसरे 
शब्दों में किसी प्रकार निम्न-मध्यवर्गीय व्यक्ति की आथिक और सामा- 
जिक स्थिति कुछ अच्छी हो जाय--वह सेंठों की तरह धनी भले न हो, 
परन्तु स्वतः समर्थ अवश्य हो जाय । मतलब यह कि किसान-मजूर चूल्हे- 
भाड़ में जाएँ, निम्न-मध्यवर्ग का यह्‌ बुद्धिजीवी व्यक्ति कुछ और ऊंचे 
चढ़ जाय । 

इस तरह इस विद्रोही कवि का उच्च-मध्यवर्ग तथा उसक्री समाज- 
व्यवस्था के प्रति सारा असंतोष और युयुत्स-भाव अंत में इस प्रस्ताव पर 
खत्म हुआ कि उसे संरक्षण प्राप्त हो । केवल इस टुकड़े पर उच्च-मध्यवर्ग 
का सारा अत्याचार और अपनी सारी पीड़ा भुलाई जा सकती है । 

लेकिन ऐसा दिखाई पड़ता है कि इस बार फिर मध्यवर्गीय कवि 
को धोखा हुआ : मोह-भंग उसका फिर हुआ । उसकी इस एकाकी 
“याचता” की ओर मध्यवर्ग ने ध्यान नहीं दिया । ऐसी स्थिति में उसने 
अपने को सर्वया तिःसहाय अनुभव किया । उसने अपने को 'विस्थापित', 
'नि-घरा', 'नि-जड़ा' तथा “उखड़ा हुआ! अनुभव किया । कालक्रम से 
अज्ञोय य ने घोषित किया कि यह “नि-घरापन' या 'ति-जड़ापन' नये लेखक 
की पहली समस्या है । इस 'ति-जड़ापन? को अज्ञोय ने “नदी के द्वीप! 
प्रतीक से व्यक्त किया है; जिसमें कवि का ब्यक्ति मध्यवर्गीय भु-खंड से 
निर्मित किन्तु बिलग उस द्वीप के समान है जिसे जन-जीवन की स्रोत- 
स्विनी निरंतर डुत्राती) उखाइती, बहाती ओर फिर थोड़ी देर के लिए 
स्थापित करती चल रही है। 

मध्यवर्गीप्र परिवेश से सामाजिक्र रूप में कटकर भी मानसिक रूप 
से यह कवि उसके मोह को छोड़ने में जितना असमर्थ हैं, उतना ही अस 
मर्थ जन-जीवन के साथ तदाकार होने में भी है । फलतः इस प्लावन के 
सम्मुख उसका “स्थिर समर्पण' है । इ “स्थिर समर्पण? में भी वैयक्तिक 
एिठ' निहित है । इस प्लावन की शक्ति से परिचित होते हुए भी मध्य- 
वर्गीय कवि को विश्वास है कि उसका अस्तित्व किसी-न-किसी रूप में 
अवश्य सुरक्षित रहेगा । उसकी धारणा है कि नारियल, चिलम--एक- 

एक करके सब कुछ बदल जाने पर भी हुक्क्रा वही रहेगा । 
इस तरह “त्रिशंकु” के प्रतिरोध, असन्तोष और सक्रिय जागरूकता से 


गिरते-गिरते प्रयोगवाद “नदी के द्वीप” के स्थिर समर्पण, एकाकीपन और 
निष्क्रिय परितृप्ति में डूब गया । 
उसने 'दुःख' को गौरवान्वित करके उसे 'फ़लसफ़ा का रूप दे दिया । 
वह दार्शनिक सूत्र यह है कि 
दुःख सबको माँजता है 

और-- 

चाहे स्वयं सबको मुक्ति देना वह न जाने किन्तु -- 

जिनको माँजता है 

उन्हें वह सीख देता है कि सबको मुक्त रखें । 
“दु:ख? के इस शोधक और मुक्तिदाय रूप को अज्ञेय शेखर काल से ही 
मानते आ रहे हैं। लेकिन उस समय अज्ञेय का विचार था कि दुःख 
उसी की आत्मा की शुद्धि करता है, जो उसे दूर करने की कोशिश करता 
है ।' और इसीलिए उस समय वह इस निष्कर्ष पर पहुँचा था कि (दर्द 
से बड़ा विश्वास है” लेकिन “नदी के द्वीप? की स्थिति आते-आते उससे 
“दुख को दूर करने” की भावना भी चले गयी और “विश्वास! भी उठ 
गया । अब वह “नदी के दीप” तक आते-आते सोचता है कि 'दर्द तभी 
तक वलेशकर होता है जब तक हम उससे लड़ते हूँ, जब तक हम अपने 


अपनेपन को बनाए रखना चाहते हैं । विशाल के आगे अपने को समर्पित 
कर देने के बाद सब क्लेश मानो झर जाते हूँ।? 


इस समर्पण के बाद उसे अब व्यापक सामाजिक दर्द की अनुभूति 
भी नहीं होती; अब उसे केवल “प्यार का दर्द” होता है; अब उसके 
लिए प्यार, दर्द, सत्य सभी पर्याय हो जाते हैं, ओर किर ये सभी हो 
जाते हैं अज्ञेय ! अनुभूति और विचार की इस दशा पर पहुँचकर सब 
किस्सा खत्म । 
जिस कवि ने करिसी समय यह लिखा था-- | 
तुम्हारा यह उद्धत विद्रोही 
घिरा हुआ है जग से, पर है सदा अलग निर्मोही ! 

और जिसने अपने 


जीवन-सागर हहर हहर कर 
उसे लीलने आता दुर्धर 
पर वह बढ़ता ही जाएगा लहरों पर आरोही ! 
(विश्वास : इत्यलम्‌) 
आततायी परिवेश को ललकारते हुए चुनौती दी-- 
ठहर, ठहर, आततायी ! जरा सुन ले 
सेरे क्रुद्ध वीय॑ की पुकार आज सुन जा 
(जनाह्वान : इत्यलम्‌) 


उसी (उद्धत बिद्रोह’ ने कुछ समय बाद 'उषःकाल? में अनुभव किया 


कि 


में ही हुं वह पदाक्रांत रिरियाता कुत्ता- 

मैं ही वह मौनार-शिखर का प्रार्थो मुल्ला-- 

में वह छप्पर-तल का अहुंलोन शिशु भिक्षुक -- 

ओर हाँ, निश्चय, 

सें वह तारक-युग्म, 

अपलक धति, भनथक गति, बद्ध, नियति 

जो पार किये जा रहा नील मरु-प्रांगण नभ का 
(उषःकाल की भव्य शान्ति १ इत्यलम्‌) 


मौर फिर “केरा को निराशा-भरे स्वर में सुनाते हुए इलियट की यह्‌ 


कविता पढ़ी 


I said to my Soul; Be still, and wait without hope — 
बिना आशा, बिना प्रेम और बिना विश्वास के चिरप्रतीक्षा करते रहना 


क्योंकि आशा, प्रेम, विश्वास सभी प्रतीक्षा में हैं--नेराश्य और अनास्था 
की चरम अवस्था है । 


इस नेराश्य ओर अनास्था के मूल में “अहंवाद” है--इसे भी कवि 
पहचानता है ओर आत्म-समीक्षा के क्षणों में स्वीकार करता इ 
अहुं ! अन्तर्गृहावसौ | स्वरति ! क्या में चोन्हता 


कोई न दुजी राह? 


जानता क्या नहीं निज में बद्ध होकर है नहीं निर्वाह ? 

परन्तु धीरे-धीरे यह बोध भी क्षीण हो जाता है और कवि अपने “अह”, 
'अन्तर्गुहावास' और 'स्व-रति? का औचित्य प्रमाणित करते हुए नदी 
के द्वीप? की युक्ति देता है- 

किन्तु हम हैं दीप । 

हम घारा नहीं हैं । 

स्थिर समर्पण है हमारा । 

द्वीप हैं हम । 

यह नहीं है शाप । यह अपनी नियति है। 

यदि ऐसा कभी हो 

यह स्रोतस्विनी है ही कर्मनाशा कीर्तिनाशा घोर 

छाल-प्रवाहिनी बन जाय 

तो हमें स्वीकार है वह भी । उसी में रेत होकर 

फिर छनेंगे हम । जमेंगे हम । कहीं फिर पैर टेकेंगे । 

कहीं फिर भी खड़ा होगा नये व्यक्तित्व का आकार। 

प्रयोगवाद के दोनों सीमांतों को जिस तरह अज्ञेय को कविताएँ 
छूती हैं, उस तरह सम्भवतः, अन्य प्रयोगवादी कवियों की रचनाएँ नहीं 
छूती, अन्य कवि इन्हीं सीमाम्तों के बीच कहीं न कहीं स्थित हैं । इसके 
साथ यह भी ध्यान देने योग्य तथ्य है कि अज्ञेय की ही तरह सभी 
प्रयोगवादी कवियों ते अपने विचारों को स्पष्ट रूप से सैद्धान्तिक रूप 
नहीं दिया है । 
प्रयोगवाद के आरम्भिक युग में जब अज्ञेय मध्यवर्गीय परिवृत्ति के 

विरुद्ध वेयक्तिक असन्तोष उगल रहें थे, नेमि चन्द्र, गजानन) मुक्तिबोध और 
भारत भूषण काव्य-क्षेत्र में आये । अज्ञेय की तरह इन कवियों में भी 
घोर असन्तोष था किन्तु अज्ञेय के विपरीत इन कवियों में अपनी मुक्ति 
के लिए नवीन जन-आग्दोलन से तादात्म्य स्थापित करने की आकांक्षा 
भी थी । इसीलिए इन कवियों में अज्ञोय के असन्तोष से थोड़ा भिन्न एक 
नये ढंग की 'कशमकश' दिखायी पड़ती हैं । यह 'कशमकश' है संस्कार 
और विवेक की” आत्मस्थ होने की चाह की--असमर्थता को विवेक द्वारा 

चौर डालने” की कशमकश। नेमि और मुक्तिबोध में यह कशमकश 
अधिक तीव्र तया मार्मिक है और इन दोनों कवियों में भी म्रुबितवोध में 
“सक्रिय जीवन-शक्ति’ और अधिक है । 
प्रयोगवाद के विकासन्क्रम में कुछ दिनों बाद शमशेर और काफी 
दिनों बाद रघुवीर सहाय आये । नेमि और मुक्तिबोध वाला अन्तद्वद्् 
इन दिनों कवियों में भी दिखाई पड़ता है लेकिन जहां रघुवीर सहाय में 
यदि इस अन्त्ईन्द्र के फलस्वरूप मर्मस्पर्शी दर्द और शवित भजित करने 
की वास्तविक आकांक्षा अधिक है तो शमशेर में यह अन्तवद स्पष्टतः 
विभाजित दो व्यक्तित्वों के खूप में स्थायी बन गया है जिसमें अपने-अपने 
ढंग से जनवादी और वैयक्तिक दो प्रकार की भावनाएं कविता का रूप 
ले लिया करती हैं-निःसन्देह एक कोरे कर्त्तव्य-पालन के रूप में और 
दूसरी अनुभूति-प्रवण के रूप में । 
प्रयोगवाद के अन्तिम दिनों में भारती, सर्वेश्वर जैसे भावुक कवि 

आये जिनके जन-आन्दोलन-भीरु मन को “नदी के द्वीप' वाला फ़लसफा 
कवच की तरह मिल गया । कम्युनिस्ट नेतृत्व से आतंकित होने के कारण 

इनके मन में अपनी निजता के ग्रसे जाने की ऐसी काल्पनिक आशंका हैं 

कि ये अनजाने ही निरंतर अनास्था, शंका, निराशा ओर फिर भी मिथ्या 

आत्मविश्वास के गीत गाते चले जा रहे हैं। सर्वेश्वर जब “घास काटने की 

मशीन” के खतरे बतलाते हैं नौर भारती अनुलिखित “शंका” उठाते हूँ तो 

करुण स्वर में 'नदी के द्वीप” का ही भाष्य करते हैं-- 

जिस दिन अपनो हर आस्था तिनके-सी टूटे 
जिस दिन अपने अन्तरतम के, विश्वास सभी निकलें झुठ 
उस दिन 
होंगे चे कोन चरण 
जिनमें इस लक्ष्पखष्ठ मत को मिल पापेगी 
अन्त में शरण 
हमको कुछ ऐसा लगता प्रभु 
ऐसे कोई भी नहीं चरण, जिनमें मिल पाये हमें शरण 

घुस भी केवल निष्क्रिय पथ हो 
चलना ता हमको ही होगा 
चलने में हो हम दूटों और अधुरो का शायद होगा 
कुछ नया गठन 
आश्रय देंगे हमको अपने जर्जर, पर अपराजेय चरण | 

सूत्र और वृत्ति में जो अंतर होता है, वही यहाँ भी है । अज्ञेय के नदी 
के द्वीपः को अपने ऊपर इतना विश्वाक्ष नहीं है, जितना इस शंकाकुल 
लक्ष्यञ्रष्द जर्जर चरण को है ! और इस आस्थाहीन 'भात्मविश्वास” के 
खोखलेपन का यही सबूत है कि न तो यह “अनास्था” अनुभूत है और न 
यह आत्मविश्वास वास्तविक है । भारती की अधिकांश कविताएँ जिस 
राग-रंग से बनी-ठनी आती हैं, उन्हें देखकर यही कहा जा सकता है कि 
शंका की बातें वे केवल अवसर के तकाजे से, ऊपरी मन से करते हैं! 
फिर भी 'प्रयोगवाद” के इतिहास में इस मनोवृत्ति का उल्लेख इसलिए 
आवश्यक है कि इससे कुछ परवर्ती प्रयोगवादियों की अनुभूतिहीन अनु- 
करणशील प्रवृत्ति का पता चलता है । 

प्रयोगवादी कवियों में प्रभाकर माचवे और गिरिजाकुमार दो ऐसे 
कवि हैं जिनकी विचारधारा स्पष्ट नहीं है अथवा कम-से-कम जिन्होंने 
अपनो अनुभूति को निश्चित विचार-प्रणाली का रूप नहीं दिया है । 
दर्शनशास्त्र के विज्ञापित विद्यार्थी प्रभाकर माचवे के लिए इस तरह की 
घात थोड़ी आश्चर्यजनक है लेकिन है अक्षरशः सत्य । इसका कारण 
माचत्रे द्वारा ही उद्धत कोलरिज के इस कथन में है कि 'गहरी भावनाएँ 
गहरे विचार की कोख से जन्मती हैं ।' और माचवे में नतो गहरी 
भावनाएँ हैं और न गहरे विचार! वे अपने भावों के प्रति कतई 
'सीरियस' नहीं हैं, इसीलिए उनके पद्यात्मक प्रयत्तों को शुद्ध 'रूपवाद' 
कहा जा सकता है। 

लेकिन गिरिजाकुमार के लिए यही बात नहीं कही जा सकती । 
सफल रूपवाद और अनिश्चित विचारप्रणाली के बावजुद गिरिजाकुमार 
की “कान? और रूप-रस-रंग की ऐन्द्रिय 'तृत्ति' के पीछे संक्रास्ति-युग 

के मध्यवर्गीय कवि की निश्चित मनोवृत्ति का पता चलता है । गिरिजा- 
कुमार के विषय में रघुवीर सहाय का यह कथन युक्तिसंगत प्रतीत होता 
है कि “(विषय की अपेक्षा टेकनीक में रुचि अधिक रही है । उनके इस 
स्वकथन पर हमें पुरा विश्वास तो नहीं होता, परन्तु विषय के प्रति 
उनकी संवेदना में टेकतीक विषय का एक अनिवार्य अंग बनकर आती है। 
और फिर 'उस दशा में भी चट्टानें, धुँधले पथ, धुएँ की रेखाएँ, खंडहर, 
टाइफाइड और फिर पानी भरे बादल, केसर-शशि, तन-दीफि-दीप्ति 
आँचल, अध-मसले गात और कुआर की उजली धुप, सब एक विवश 
संघर्ष और उपलब्धि की छाया ही तो हैं ।' 
इस तरह गिरिजाकुमार की यह थकान और रुग्ण रूमानियत भी 
परोक्ष रूप से उसी व्यक्तिवाद से परिचालित है जिसमें जीवन की उल- 
झनों से बचकर रंगीन दिवास्वप्नों में दिल बहलाने की प्रवृत्ति 
जगती है । 
यहीं यह भी समझ लेना चाहिए कि प्रयोगवादी कवियों में सच्चे 
अथो में रूपवादी प्रभाकर माचवे, गिरिजाकुमार तथा शमशेर ही हैं। 
इसका मतलब यह नहीं है कि-इनको सारी रचनाएँ 'रूपवादी' हैं; इसका 
मतलब केवल इतना है कि चित्रकला, रेखांकन तथा ध्वनि-चित्रों से प्रेम 
होने के कारण कविता में केवल रूप-विधि का भी इन्होंने सैद्धान्तिक रूप 
से अभ्यास किया है । 
इस रूपवादी मनोवृत्ति का भी दूर तक विश्लेषण किया जाय तो 
पता चलेगा कि इसके मूल में भी वही चरम व्यक्तिवाद है जो सामाजिक 
समस्याओं के प्रति व्यक्षि के मन में एक प्रकार का 'नॉन-सीरियस?, 
गेरजिम्मेदारी ओर उदासीन रूख अख्तियार करवाता है और जिसके 
फलस्वरूप कवि सामयिक समस्याओं से एकदम बचकर, उन सबकी सर्वथा 
उपेक्षा करके केवल काव्य-रूपों ओर "शिल्पों' में ही निरुद्देश्य भाव से 
अपने को उलझाए रहता है। यह भी एक प्रकार का पलायन ही है। 
अक्सर देखा गया है कि चित्रकला ओर कविता में रूपवाद उसी समय 
आया है जब मध्यवर्ग ह्लासोन्मुख हुआ है । 

३ 
प्रयोगवाद का उदय हो मोह-भंग ( डिस-इल्यूजनमेंट )से हुआ 
इसलिये इसमें छायावादी कल्पनाशीलता के विपरीत यथार्थवाद का 
आग्रह अधिक था । कल्पना के द्वारा छायावाद ने जिन वस्तुओं को 
उदात्त रूप दे रखा था, उसकी क्षुद्रता के उद्घाटन में प्रयोगवादी कवि 
को विशेष प्रकार का आनन्द मिलने लगा । उदाहरण के लिए छाया- 
वादी कविने जहाँ चाँदनी का बड़ा भव्य चित्र खड़ा किया था, वहाँ 
प्रयोगवादी कवि ने 'शिविर की राका-निशा' की वास्तविकता इस प्रकार 
चित्रित की-- 
वंचना है चाँदनी 
झूठ वह आकाश का निरदधि गहन विस्तार 
शिशिर की राका-निशा की शान्ति है निस्सार ! 
दूर वह सब शान्ति, वह्‌ सित भव्यता, वह 
शून्य के अवलेप का प्रस्तार-- 
इघर--केवल झिलमिलाते 
चेत-हर, दुधेर कुहासे की हलाहल-स्निग्ध मुट्ठी में 
सिहते से, पंगु, ठुण्डे 
नग्न, बच्चे दईसारे पेड़ ! 
जिसमें आगे चलकर “बाँस की हूदी हुई टट्टी', लटकती एक खम्भे से फटी 
सी ओढ़नी की चिन्दियाँ दो-चार' और मुत्र सिंचित मृत्तिका के वृत्त में 
दीन टाँगों पर खड़ा ततग्रीव गदहा भी है । 
अज्ञेय द्वारा चित्रित यह राका-निशा छायावादी कल्पना-मुर्ध संस्कार 
को ठेस पहुँचाने के साथ ही रंगीन आवरण के भीतर छिपी हुई कुरूपता 
का पर्दाफाश करती है । 
छायावादी कवि प्रायः प्रकृति की मोहक पृष्ठभूमि में अथवा सुन्दर 
प्राकृतिक प्रतीकों के माध्यम से नारी की छाया-प्रतिमा निर्मित करते 
रहे; लेकिन प्रयोगवादी कवि ने यहाँ भी अप्सरामयी नारी को स्वप्नस्थित 
गरिमामय पद से उतारते हुए सामान्य भाव-भूमि पर प्रतिष्ठित कर 

दिया और इस तरह नारी-सौन्दर्य के उपमान भी स्वभावतः पदच्युत हो 
गये । अज्ञेय का ही सावन मेघ”-- 
भूमि के कम्पित उरोजों पर झुका सा 
विशद, श्वासाहत चिरातुर 
दिखलाई पड़ रहा है और उनकी धरती भी 
स्नेह से आलिप्त 
बीज के भवितव्य से उत्फुल्ल 
बद्ध 
वासना के पंक सी फेलो हुई थी 
सत्य सी निलंज्ज, भंनी 
और समपित । 
प्रकृति और नारी के प्रति प्रयोगवाद का यह आरम्भिक दृष्टिकोण यथार्थ 
के नाम पर वस्तुतः नरत यथाथेवाद अथवा "नेच्चुरलिज्मः है । काल्पनिक 
दृष्टिकोण की प्रतिक्रिया में यथार्थवाद प्रायः शुरू-शुरू में ऐसा ही नग्न 
रूप लेता है । इस उच्छुद्धलता के मूल में व्यक्तिवाद की हदी अराजक 
मनोवृत्ति है । 
इसी मनोवृत्ति के फलस्वरूप छायावाद का छुई-मुई-सा प्रेम अब 
मांसल रूप में प्रकट होने लगा । जहाँ पहले यह सिद्धान्त था कि “सौंदर्य 
केवल देखने की वस्तु है, छूने की नहीं”, वहाँ प्रयोगवादी कवि ने उसे 
एकदम छूने की परिधि में खींच लिया । बादलों को देखकर इतने स्पष्ट 
स्वर में छायावादी कवि ने नारी को शायद ही कभी पुकारा हो-- 
आह, मेरा श्वास है उत्तप्त 
घसनियों में उमड़ आयी है लहू को घार-- 
प्यार है, अभिशप्त 
तुम कहाँ हो नारि ? 
इस मुखरता के मूल में प्रयोगवादी कवि “दमित वासना’ का उभार 
बतलाते हैं । इसमें कोई शक नहीं कि शुरू-शुरू में नयी शिक्षा के द्वारा 
मध्यवर्गीय पुरुष ने नारी को. पुराने सामन्ती बन्धनों से मुक्त किया किन्तु 

यह मुक्ति केवल भावात्मक ही रह गयी; आथिक और सामाजिक रूप 
से फिर भी नारी पराधीन ही रही । इसके फलस्वरूप मध्यवर्गीय व्यवस्था 
में स्वस्थ मानवता के धरातल पर मुक्त नारी-पुरुष का मिलन सम्भव 
न हो सका । वास्तविक मिलन के अभाव में आरम्भ का भावात्मक और 
आदर्शात्मक मिलन निराधार होकर धीरे-धीरे विभिन्न प्रकार की मान- 
सिक ग्रन्थियों की सृष्टि करने लगा और अप्राप्त नारी की भूख बढ़ गयी । 
यथार्थवादी दृष्टि के आते से यह भूख अत्यन्त नन और अश्लील रूप में 
व्यक्त होने लगी। 

कविता में इस तरह का दुस्साहस बहुत कम लोगों ने किया । लेकिन 
उस समय उपन्यास-कद्दानियों में नरोत्तम नागर, अमृतलाल नागर, 
सर्वदातन्द वर्मा, ऋषभचरण जेन आदि ने इस तरह की उच्छुङ्कलताएँ 
खूब व्यक्त कीं । कविता में भी इस नग्न यौन-भावना की अभिव्यक्ति 
प्रायः प्रतीकात्मक ढंग से ही हुई और जब ये प्रतीक अत्यन्त स्पष्ट हो 
गया तो उनकी स्पष्टता से घबराकर कवि सहसा चुप हो गया; ऐसी 
स्थिति में-- 

लोचनों का भाव संकुल, व्यंजना का भीरु 
फटा-सा अश्लील सा विस्फार 

ही शेष रहा । इसलिए अनेक कवियों ने, “व्यंजना-भीश लोचन का यह 
विस्फार” भी नहीं होने दिया; वे इस विषय में प्रायः चुर ही रहे। 

इस यथार्थवादी दृष्टि ने काव्य में उपेक्षित अनेक प्राकृतिक वस्तुओं, 
यंत्रों आदि को भी काव्य में स्थान दिया- कुछ तो केवल प्रतिक्रियावश 
और कुछ केवल शौक-वश । एक ओर यदि उसने 'गोयठों' के गंधमय 
अम्बर” को दाखिल किया तो दूसरी ओर 'कंकरीट के पोर्च!, 'पाँवों में 
हकलाती चप्पल”, सायरन, रेडियम घड़ी, चूड़ी का टुकड़ा, बाथरूम, 
क्रोशिए, चा की प्याली वगैरह की ओर ध्यात दिया । नरेश मेहता ने 
“समय देवता! में इस तरह की भौगोलिक, प्राकृतिक ऐतिहासिक अनेक 


चीज़ों की लम्बी फेहरिश्त पेश कर दी हैं । 
“लघुता के प्रति साहित्यिक दृष्टिपात' प्रसाद जी ने -ययार्थवाद 

का जो केन्द्रबिन्दु कहा है, वह इन्हीं तथ्यों को लक्ष्य करके, जिनमें एक 
ओर प्रकृति तथा वस्तु-जगत की लघु वस्तुओं की ओरं कवि का ध्यान 
जाय तो दूसरी ओर मानव-जगत्‌ में भी लघु और क्षुद्र प्राणियों का चित्रण 
हो । प्रयोगवाद ने मानव-जगत्‌ के लघु जीवों की ओर उतना ध्यान नहीं 
दिया जितना प्रकृति और यंत्र-जगत्‌ की लघु वस्तुओं की ओर । 


गम्भीर समझी जाने वाली वस्तुओं और मान्यताओं के प्रति हल्का 
ढंप और हल्की समझी जाने वाली चीजों और बातों के प्रति गम्भीर 
रुख-ये दोनों ही यथार्थवाद के दो पहलू हैं। प्रयोगवाद में ये दोनों 
बातें मिलेंगी । यदि एक ओर उसने छायावादी आदशो की खिल्ली 


उड़ायी तो दूसरी ओर “गरम पकोड़ी' और “चा की प्याली? को गौरवा- 
स्वित किया । 


यथार्थवादी हृष्टि प्रायः भावुकता के स्थान पर बौद्धिकता की 
प्रतिष्ठा करती है । जिस प्रकार छायावाद के आरम्भिक दिनों में कैशोर 
भावुकता एक प्रकार को भलंकृति थो और उसे कवि-कर्म का बीजमन्त्र 
माना जाता था, उसी तरह प्रयोगवाद के आरम्भ-काल में भावुकता 
मूर्खता का पर्याय हो गयी । कवि अपने तथा परिवेश के विषय में इतना 
सतक हो गया कि हर जगह वह बौद्धिकता और रक्षात्मक कवच के साथ 


आने को अभ्यस्त हो चला । हूर बात में उसे 'रेशनलाइजेशन' की आदत 
पड़ गयी । 


आओ बटो 

क्षण भर तुम्हें निहारं । 
शिझक न हो कि निरखना 
दबी वासना की विङ्गृति है ! 
चलो, उठे अब; दु 
अब तक हम थे बन्धु 

सैर को आये-- 

और रहे बेठे तो 

लोग कहेंगे 

धुधले में दुबके दो प्रेमी बेठे हैं । 

वह हम हों भी . 

तो यह हरी घाप्त ही जाने; 
“हरी घास पर क्षण भर” की अनुभूति लिखते समय सम्भव था कि छाया- 
वादी कवि भावुकतावश भावनाओं में बह जाता; लेकिन यहाँ अज्ञेय ने 
बौद्धिक ढंग से ही अपनी भावनाओं को व्यक्त किया है । 

प्रयोगवादी कवि में यह बौद्धिकता आरोपित नहीं है; बल्कि सामा- 
जिक दबाव का सहज परिणाम है। यदि छायावादी कवि ने सामाजिक 
भय से अपने मानवीय प्रेम रहस्यात्मक जामा पहनाया तो प्रयोगवादी 
कवि ने उसे बौद्धिकता के आवरण में रखा; लोग जो आरोप करते हैं 
उसे स्वयं ही कहकर कवि ने लोगों को अपनी साइसिकता और निर्भीकता 
से जेसे हृतप्रभ कर दिया । 

“ईमानदारी? का मूलमन्त्र समझाते हुए इसी बौद्धिकता की व्याख्या 
अज्ञोय इस प्रकार करते हैं-जेसे-जेसे हमारी बौद्धिक सहानुभूति गहरी 
होगी, अभिव्यक्ति में व्यंजना आती जायगी, बह सीधा सवेदन कम होता 
जायगा जो किशोर कविता में होता है । जहां तक लेखक का सम्बन्ध 
है, ईमानदारी का मतलब यही है कि वह उस बौद्धिक विकलता को 
लेकर जिये और उसे अस्वीकार न करे, जो ज्ञान उसे दे जाता है और 
जो उसकी अनुभूति को सुधार जाती है ।” 

दरअसल इव संक्राति-युग में भी जो कवि मध्यवर्गीय मन:स्थिति को 
लेकर भावुकता से भरी हुई अनेक सफल कविताएं लिख लेते हैं, उनके 
बारे में यही समझना चाहिए कि यातोवे वास्तविकता का अति- 
सरलीकरण करते हैं, अथवा वे उसकी उलझ्नों से घबड़ाकर ऊपरी 
सतह की रंगीनियों में रस लेते हैं । गिरिजाकुमार को रसिकता बहुत 
कुछ ऐसी ही है । भवानीप्रसाद मिश्र की मस्ती ओर सरलता का स्वाँग 
वस्तुतः जटिलता से बचने का उपक्रम है, जिनके यहाँ "पड़ जाय जहाँ 
पर पाँव वही पथ है!, ओर “शायद सबका पथ ठीक? दै! इन्हीं की 

देखादेखी 'सुमन' इस तरह लिखते हैं गोया उनके लिए कोई समस्या ही 
नहीं है और कुछ कवि इन झंझटों से बचने के लिए शुद्ध प्रकृति-चित्रण 
करते हैं अथवा लोकगीत लिखते हैं 
इस बौद्धिकता के परिणाम-स्वरूप प्रयोगवादी कवि के प्रतीकों भौर 
उपमानों में भी छायावाद कैशोर भावुकता का बहिष्कार दिखाई पड़ता 
है । पूर्ववर्ती समस्त उपमानों को छोड़कर वह अपनी प्रिया को “बाजरे 
की कलगी? से उपमित करते हुए कहता है कि 
अगर में तुमको 
ललाती साँझ के नभ की अकेली तारिका 
अब नहीं कहता, 
यह शरद के भोर की नीहार न्हायी कुई , 
टटकी कली चम्पे की 
वगैरह तो 
नहीं कारण कि मेरा हृदय उथला या कि सुना है 
या कि सेरा प्यार पेला है । 
बल्कि केवल यही : 
ये उपमान सैले हो गये हैं । 
और इसी स्वर में इवर मिलाकर एकदम नवोदित कवि भी सोचता है 
कि-- 
“चाँदनी चन्दन सहश! : 
हम क्यों लिखें ? 
मुख हमें कमलो सरोखे क्यों दिखें? 
हम लिखेंगे : 
चाँदनों उस रुपए सी है कि जिसमें 
चमक है पर खनक गायब है । 
यह बौद्धिकता का दूसरा छोर है । यथार्थ के आग्रह से कोरी 
भावुक़ता और सरलता को छोड़ना एक बात है लेकिन भावप्रवणता को 
एकदम तिलांजल देकर हूर समय शुष्क बौद्धिक व्यायाम करते रहना 

बिल्कुल दूसरी बात है--इससे यथार्थ-दर्शन की जगह एक दूसरे प्रकार 
की अवास्तविकता की सृष्टि होती है । 
जहाँ यह “बौद्धिक विकलता” रचनात्मक रूप ग्रहण करती है, प्रायः 
अन्तर्जगत्‌ और बाह्यजगत के अत्यन्त सूक्ष्म स्तरों को परखने और अभि- 
व्यक्त करने की अन्तह षिद देती है । 
एक मानसिक विषाद को ही लें । छायावादी कविताओं में भी प्रायः 
एक प्रकार के अस्पष्ट किन्तु अनुभवगम्य विषाद की मनःस्थिति का चित्रण 
सि है ओर उसके बाद की कविताओं में भी। नरेन्द्र जब कहते हैं 
र 
साँझ होते ही न जाने छा गयी कैसी उदासी । 
तो यह अनजान-सी लगनेवाली उदासी छायावादी विषाद से कुछ अधिक 
गहन और विविध सूक्ष्म अर्थच्छायाओं से बुनी हुई है; लेकिन जब्र गिरिजा 
कुमार 'बवार की सूनी दुपहरी' की उदासी चित्रित करते हैं तो उससे 
कहीं अधिक गहनता और अर्थच्छायाओं का पता चलता है-- 
घरों में सुनसान आलस अंघता है 
थको राहें ठहर क र विश्राम करतीं 
रिक्त कमरे की उदासी बढ़ रही है 
दूर से आते स्वरों से। 
अथवा 'दिनान्त' की उदासी का यह चित्र 
बादल ढकी रात आतो है 
घुल-मरी-दीपक को लौ पर मन्द पग धर । 
गीली राहे धीरे-धीरे सुनी होतीं 
जिस पर बोझिल पहियों के,लम्बे निशान हैं 
माथे पर को सोच-भरी रेखाओं जेसे। 
पानी रंगी दिवालों पर|सुने राही को छाया पड़ती 
पैरों के घीमे स्वर मर जाते हैं 
अनजानी उदास दूरी में । 
इन चित्रों और शब्दों की ध्वनि से मन पर जो सामूहिक प्रभाव पड़ता दै 
वहू केवल प्रिय की याद-जनित उदासी नहीं है बल्कि उसमें जीवन के 
१० 

अनेक अभाव घुले-मिले हैं । और इन सबसे भी अधिक गाढ़तर विषाद 
की वह मनःस्थिति है जिसे शमशेर एक 'लुढ़की सुराह्दी' के प्रतीक से 
व्यक्त करते हैं :-- 
लुढ़की सुराही, तो 
हुचक हुचक पानी ढ॒रा 
गदं भरे खंदे हुए फ़र्श पर । 
चुपचाप । 
देख देख मन कंसा हुआ । 
मेरो सुराही थी 
मेरी भसावधान ठोकर में पडी-- 
गट्ट-गट्ट हुचक रही थो । 
एक साँस रोक, बढ़ा--सी घा करने अपना 
मुंदा हुआ पात्र । 
पर सुबह सुबह ? फेला जो मन का विषाद 
बह कहाँ ढेका गया ? 
ग़नीमत है कि सुरादवी हूट नहीं गयी, अन्यया कविता के आर्थिक व्याख्याता 
सीधे-सीधे कह देते कि यह सारा विषाद तीन आने की सुराह्दी हटने का 
परिणाम है, बस । लेकिन गर्दभरे खुंदे हुए फ़शे पर औंघे-मुंह्‌ पड़ी 
हुचक-हुचक्रकर जल वमन करती हुई सुराही ने कवि के मन में कौन-सा 
मानवीय चित्र आँक दिया इसे समझकर उसकी अनुभूति का पता लगाया 
जा सकता है । 
इसी तरह प्रिय की याद में न जाने कब से कविताएँ लिखी जा रही 
हैं, लेकिन जब प्रयोगवादी कवि याद में पराजय का अनुभव करता है तो 
याद की एक विशिष्ट मन:स्थिति आँकता है 
मोर वेला नदी-तट की घटियो का नाद 
चोट खाकर जग उठा सोया हुआ अवसान 
नहीं मुझको नहीं अपने दर्द का अभिमान 
मानता हूँ मैं पराजय है तुम्हारी याद ! 

अज्ञेय-जैसा एक दर्द का अभिमानी कवि ही इस पराजय की विकलता 
का अनुभव कर सकता है । प्यार में भावुक कवियों के लिए आँसू बहाचा 
भासान है, लेकिन अभिमानी हृदय से आँसू भी नहीं निकल पाते-- 
प्यार में अभिमान की पर कसक ही रोने नहीं देती 
प्रयोगवादी कवि “चेतना पर किसी संज्ञा का अनवरत सूक्षम स्पन्दन! 
भी अनुभव करता रहता है, इसलिए वह व्यक्तिमन के भनेक सूक्ष्म भावों 
का चित्रण अत्यन्त सफलता के साथ कर जाता है । रघुवीर सहाय जब 
भावाकुल हृदय की अभिव्यक्ति की विकलता को इन शब्दों में प्रकट 
करते हैं-- 
सिनेमा फो रीलों-सा कस के लिपटा है सभी कुछ 
मेरे अन्दर 
कमानो खुलने की भरती हुमस 
तो वे अपनी विकलता के लिए एक चौंकाने वाली उपमा भर नहीं देते 
हैं, बल्कि उस उपमा के सहारे अपने मानसिक कसमसाहूट को अधिक 
सूक्ष्मता से व्यक्त करते हैं । 
इसी तरह नेमिचन्द्र अपने उचटे हृदय को साइरन के बाद की 
शुन्यता के सहारे व्यक्त करते हैं तो नवीन परिस्थितियों से उत्पन्न नयो 
मनःस्थिति का सूक्ष्म चित्र आँकते हैं-- 
आज उचटा सा हृदय; 
साइरन बज जाय उसके बाद 
निर्जन शून्य सडको-सा निभूत, निस्सङ्ग, खाली, 
व्यर्थता की स्याह-सी बेमाप चादर से 
अभी ज्यों ढक गया हो शून्य जी का प्रान्त । 
मनःस्थिति चित्रण में प्रयोगवादी कवियों ने पहले से बारीकी दिखाई 
है । यह छायावाद-युग के बहु-प्रचलित शब्द अनुभूति” और प्रयोगवाद के 
“संवेदना” के अन्तर से ही समझा जा सकता है; पर्याय प्रतीत होते हुए 
इन दोनों शब्दों की अर्थच्छायाओं में सूक्ष्म अन्तर तो है ही । 
किसी प्राकृतिक दृश्य अथवा अन्य वस्तु को देखकर किसी प्रस्तुत 

वस्तु के 'एसोसिएशंस' पहले के कवियों के मन में उठते थे, किन्तु उन 
स्मृति-चित्रों में प्रायः एकसुत्रता होती थी । प्रयोगवादी कवि के मन में 
संभवत: नवीन परिस्थितियों के कारण प्रायः ये स्मुतिचित्र क्रमहीन तथा 
विश्वद्धुल रूप में - 'फ्री एमोसिएशंस” के रूप में उठते दिखाई पड़ते हैं। 
यह वस्तुतः सुर्रेरियलिस्ट' मनोवृत्ति है जिसमें “बाहर से असंबद्ध दिखाई 
पड़ने वाले बिखरे स्वप्न आप-से-आप एक रूपरेखा तैयार करने के लिए 
छोड़ दिये जाते हैं।' इसको समझाते हुए टी० एस० इलियट कहता है 
कि हमारा मन पके हुए सुअर के मांस की बु, दाते की भव्य कविता का 
पाठ और प्रणय-जाल में उलझने की मधुर अनुभूति एक साथ कर सकता 
है । यानी ऐन्द्रिय सुखानुभव, भव्यता का अनुबोध और आवेगों की 
अतिशयता हमारे मन में एक साथ हो सकती है । 
प्रभाकर माचवे ने यह प्रवृत्ति निराला की कविता 'स्फटिक शिला! 

के अन्त तथा कैलास में शरत्‌! में दिखलाई है जिसमें विवेकानन्द के साथ 
हिमालय, मंगोलिया वगैरह की स्वप्त-यात्रा की विचित्र स्मृतियाँ संकलित 
हैं। अमंब्रद्ध स्मृति-पुंजों की प्रतीक-व्यंजना के लिए अज्ञेय की 'कंकरीट 
का पोच? कविता देखी जा सकती है--जिसमें “नये मुहल्ले की ऊंची-ऊंची 
इमारतों के बीच लाँघता हुआ? कवि क्षण भर के लिए 'एक डावटरनी के 
नये बेंगले” .के सामने ठिठऊ जाता है और उसकी “बहकी हुई आँख” 
'कंकरीट के बढ़े हुए पोर्च' पर टिक जाती है। उस 'निराधार' किन्तु 
“चौडे? और “बहुत-सी जगह पर अपनी छाँह डालनेवाले' पोर्च को देखकर 
उसका ऊँघता आत्मा जागकर कहता है कि मूर्ख सब घर ग्र है? शीर 
'फिर उसका ध्यान धुँधला-सा पड़ता हुआ? जाता है - 

सेदान के किनारे वाली पटरी के उस सौलसिरी 

गाछ की ओर 
जिसके नीचे खुड्ढी घास में बेठकर 
एक दिन दो आने की विलायती सलाई को बफ 
खायी थी । 
इस तरह के बिखरे स्मृति-वित्र शमशेर, प्रभाकर माचत्रे और 

नकेनवादियों में प्रायः मिलते हैं, किन्तु माचवे और नकेनवादी जहाँ 
किताबी नियमों को ध्यान में रखकर सचेष्ट रूप से केवल उदाहरण 
गढ़ने के लिए 'फ्री-एसोसिएशंस' ले आते हैं, वहाँ शमशेर की कविताओं 
में वे स्मृति-चित्र अनायास आते जाते हैं सायास और भद्दे ढंग से 'फ्री- 
एसोसिएशंस' ले आने का अच्छा नमूना नरेश की 'वेदना निग्रह” शीर्षक 
कविता में मिलेगा जिसमें “वेदना? शब्द के सहारे कवि को प्रसाद की 
“आह वेदना मिली विदाई” कबिता और फिर आदम हौआ', इदत कुंज' 
वगैरह के बाद 'सेक्राइमल ग्रंथि और 'मनुस्मृति' याद आती है जिसमें 
वर्णाश्रम की चर्चा करते समय वणिकों में सपना बेचनेवालों का उल्लेख 
नही है; इसलिए स्वप्न-विक्रयो के साथ सहानुभूति प्रकट करते हुए कवि 
कहता है कि-- 
यह ऐसा युग आया 

कि सजा-सजाया सपना भो जो टके सेर बेचो, तो भी कोई न ग्राहक । 
अर्गो : वेदना-निग्रह के ग्राहक बन लो ! 

इसी मन:स्थिति से मिलता-जुलता स्वप्न-चित्रण है, अज्ञेय का 'चार 
का गजर' । यह्‌ स्वप्त-प्रतीक का अच्छा नमूना है । 

अन्तर्जगत्‌ के अतिरिक्त बाह्यजगत्‌ में भी इस सतर्क दृष्टि ने वर्ण, 
गंध, नाद आदि सम्बन्धी अनेक सूक्ष्मताओं का अंकन किया है । 

केसर रंग-रेगे बन, केसर के वसनो में छिगा तन सोने को छाँह-सा, 
फूल की रेशमी-रेशमी छाँहें, श्वेत-धुएँ सा पतला नभ) झाँवरे पड़े सोते- 
से तारे इत्यादि गिरिजाकुमार के अलबम के वर्ण-सम्बन्धी नये चित्र हैँ 
और कमरे की सारी छाँद्दो के हल्के स्वर-सा चुम्बन, ओले-सी जमो पड़ी 
चलने की आहट, नींद-मरे आलिगत में चूड़ी की खिसलत वगैरह ४वनि- 
चित्र के नये नमूने हैं । 

इसी तरह अज्ञेय के यहाँ भी रात की गुंजरित स्पन्दहीतता, इन्द्र 
वधुटी का रवहीन मखमली स्वर, ओस की तिपू तिपू, पहाड़ी काक की 
क्लान्त बेसुर डाक 'हाक्‌ हाक्‌ हाक्‌ तरल इंजन में गूंते से तप्त अन्तः 
स्वर जैसे ध्वनि-चित्र; विस्मरताःसी स्मरण के नीरव उसाँसों के सिरिस 

से परस प्रभुति स्पर्शचित्र; ग्रंध-मूछित से घने वातावरण, गंध के डोरे 
डालती मालती, अधजानी बबूल की घूल मिली गंध आदि गंघ-चित्र तथा 
ति -रेखा का मसुण ध्वान्त, नदी के सिमटने की चमक, भोर का 


फीका आलोक इत्यादि सूक्ष्म वर्ण-चित्र हैं । 
रंग और रेखाओं की बारीकी के चित्रकार शमशेर के यहाँ परस्पर 
मिले-जुले विभिन्न ऐन्द्रिय-बोधवाले अनेक चित्र मिलेंगे । यदि एक ओर-- 
मकई से लाल गेंहुए तलुए 
मालिश से चिकने ,हैं ? 
सूखी भूरी झाडियों में व्यस्त 
चलती फिरती पिडलियाँ [... 
जैसा उत्तेजक वर्ण-चित्र है, तो दूसरी ओर 
यह समुन्दर को पछाड 
तोइती है हाड़ तट का 
अति कठोर पहाड 


भयंकर नाद-चित्र और तीसरी ओर इन सबका मिला-जुला ऐन्द्रिय- 
चित्र -- 
पपड़ीले पत्थर की पीठ पर साँप कंचुली उतारता रहा; 


लहर जहाँ कांस में, सिवार में पेट उचकाती-सी अण्डों के 
छिलके उतारती सी 
हिलती रही लगातार 
नशे का खुमार लिये वहाँ हवा में 
चिनक चिनक कर मीठा ददं होता ही रहा । 
ये वे ऐन्द्रिय चित्र हैं जो स्पष्ट ऐन्द्रिय बोध के अतिरिक्त प्रतीका- 
त्मक ओर सांकेतिक ढंग से दूर तक हमारी ज्ञानेन्द्रियों को उत्तेजित 
करते हैं । 
प्रयोगवाद की यथार्थवादी, अन्तर्मुखी तथा बौद्धिक प्रवृत्ति .ने 
कविता के शब्द-चयन, वाक्य-विन्यास, छंद-संगीत और प्रतीक-योजना 
को भी प्रभावित किया है । 


>>>>%ऋ था 

आरम्भिक दिनों में अज्ञेय, मुक्तिबोध, नेमि आदि की रचनाओं में 
एक प्रकार के बुद्धि-प्रसूत बड़े-बड़े क्लिष्द और दुरुच्चार्य शब्दों के प्रयोग 
की बहुलता दिखाई पड़ती है । छायावादियों के शब्द जहाँ कल्पना- 
कलित कुसुम-कोमल थे, वहाँ आरम्भिक प्रयोगवादी कविता के शब्द 
अनगढ़ ठीकरों-से कड़े थे । उन दिनों अज्ञेय की शब्दावली इस तरह की . 
होती थी-- 

निविड़ाऽन्धकार, एक अर्किचन निष्प्रभ अनाहुत अज्ञात द्युति-किरण, 
आसन्न-पतन बिन जमी ओस की अंतिम ईषत्करुण, स्निग्ध कातर शीत- 
लता अस्पृष्ट किन्तु अनुभूत, शत-फण बुम्नुक्षा के कोलाहल का आस्फालन, 
प्रस्वेदश्लथ संभार, आत्म-लय के रुद्र-ताण्डव का प्रमाथी वप्त आवाहन, 
घनावृत्त ऐक्य" आदि । 

धीरे-धीरे आतंकमय विशेषणों का यह समस्त संभार उस दर्पस्फीत 
आवेग के साथ क्रमशः कम हुआ ओर अब वे सीधे-सादे हल्के-फुल्के ऐसे 
शब्दों का प्रयोग करते हैं-- 

भोर का बावरा अहेरी, लालकतियाँ, कलस-तिसूल, विफल दिनों को 
कलौंस, छोरियाँ, गोरियाँ, भोरियाँ वगेरह । 

इस सादगी में ऊपर-ऊपर से जिस ऋजुता और सरलता का दर्शन 
होता है, वह कुछ लोगों के अनुसार पहले की विलष्टता से श्रेष्ठ है और 
साथ ही लोकोन्मुखता का प्रमाण है । किन्तु भाव-सौष्ठ्व की इष्टि से 
अच्छी तरह देखने पर पता चलेगा कि इन शब्दों में पहले का-सा ओज 
नहीं दै--शेष दै केवल टूटे हुए हृदय का निर्जीव और दुर्बल शब्दोद्गार । 

शब्द-चयन के विषय में गिरिजाकुमार पहले बहुत अधिक सतर्क थे 
और मेहनत करके उन्होंने छायावादी पदावली की टक्कर में कोमल 
किन्तु उससे थोडी भिन्न पद-रचना का नमूना सामने रखा । इस प्रयत्न 
में गिरिजाकुमार स्वभावतः एक हद तक छायावादी अस्पष्टता के 
शिकार हो गये और उनके यहाँ केसर, रेशम, छह, थकन, उदासी, 
मिठा आदि शब्द तकियाकलाम की तरह वैसे ही बार-बार आने लगे 
जैसे छायावाद में छाया, असीम, अनन्त, नव, चिर, मृदु, मघु आदि 

आया करते थे । गिरिजाकुमार ने वस्तुतः सूक्ष्म अर्थच्छायावाले शब्दों के 
मूल्य पर कोमल पदावली जुटायो; इसीलिए उनके यहाँ सूक्ष्म मनोभावों 
को व्यक्त करने वाली शब्दावली का प्रायः अभाव है । गिरिजाकुमार के 
भावों की तरह उनके शब्द भी वास्तविकता के केवल ऊपरी स्तरों को ही 
स्पर्श रखने की क्षमता रखते हैं । 
नरेश को छोड़ प्रायः परवर्ती प्रयोगवादी कवियों की शब्द-रचना 
तिःसन्देह अधिक सरल और ऋजु दिखाई पड़ती है । शमशेर और रघुवीर 
सहाय की पदावली में चुस्ती ओर यथातथ्यता ( एग्जेक्टनेस ) अधिक है 
और भारती में अनावश्यक अपव्यय । 
यही क्रम प्रयोगवाद के वाक्य-विन्यास में भी दिखाई पड़ता ह! 
आरम्भिक प्रयोगवादी कविताओं के वाक्य प्रायः लंबे और पैरेथीसिस से 
भरे हुए आते थे; जेसे घुक्तिबोध का यह लम्बा वाक्य है 
वह परस्पर की मृदल पहचान जेसे 
अतलगर्भा भव्य घरती हृदय के निज कूल पर 
मृदु स्पर्श कर पहिचान करती, गूढ़तम उस विशद 
दीघेच्छाय श्यामलकाय बरगद वृक्ष को 
जिसके तले आश्रित अनेकों प्राण, 
जिसके सूल पृथ्वी के हृदय में टहल आये, उलक्ष आये | 
अथवा अञज्ञेय का दूसरा वाक्य-- 
नहीं चाहे प्राण तुम प्रत्येक स्पन्दन को 
बनो बेबस फेन-सी उच्छ्वसित सममागी-- 
चेतना की दो प्रवाहित पृथक घारों-सौ 
` जो कि संगम के अनन्तर भी 
रंग अपने पृथक्‌ रखती हैं 
ओर जिनके 
घले उलझे परस्पर दलयित . 
द्रवित देहों में 
शान्ति सें गति से, परम केवल्य से संवेदना से 

भंवर हैं उदुश्नान्त मेंडलाते-- 
( यद्यपि आगे फिर वृहतर 
ऐक्य में दोनों पृथक्‌ अस्तित्व होते लीन अनजाने) 
लेकिन मानसिक उलझन-अन्तर्न्द्र के कम होने से वास्तविकता के 
सम्मुख स्थिर समित अज्ञेय के वाक्य अब छोटे-छोटे और दूरान्वय-दोष 
से रहित होते हैं-- 
हम नदी के द्वीप हैं - 
हम नहीं कहते कि हमको छोड़कर स्रोतस्विनी बह जाय । 
वह हमें आकार देती है। 
माँ है वह ! है, इसी से हम बने हैं । 
स्पष्ट दिखलाई पड़ रहा है कि इस स्थिर समर्पण ने कवि से वाक्य-प्रवाह 
छीनकर अब केवल वावय-खंड दे दिये हैं । 
प्रयोगवादी कवियों में शमशेर की वावय-योजना सबसे विलक्षण 
है । शमशेर वाक्य नहीं, प्राय: शब्द लिखते हैं; वे ग्राफ पेपर” पर जेसे 
बिन्दु निश्चित करते हैं जिन्हें रेखाओं से मिलाने का काम पाठक के 
ऊपर रहता है। जेसे-- 
गाएँ मैली सफेद काली मुरी । 
पत्थर लुढ़क पड़े । पेड स्थिर नीरव । 
दो पहाडियाँ घूम-वितिमित पावन । 
इसका कारण केवल यही नहीं है कि उन्हें शब्दों को फिजूल-खर्ची 
नापसंद है; बल्कि कविता में उनकी खास कोशिश यह रही है कि “हर 
चीज को, हर भावता की, जो एक अपनी भाषा होती है जिसमें वह 
कलाकार से बातें करती है, उसी को सीख. ।” फलतः शमशेर के वाकय 
भाव और वस्तु में निहित लय को पकड़ कर चलते हैं; इस तरह वे 
छंद से परिचालित होते हैं । यों तो सभी के वाकय वस्तुतः छंद लय से 
ही परिचालित होते हैं, लेकित विषय-वस्तु में निहित लय को यथातथ्य 
ङगांतर करने की जो कोशिश शमशेर में दिखाई पड़ती है, वह किसी 

प्रयोगवादी कवि में नहीं है । यह प्रवृत्ति बहुत कुछ कमिग्स, मायकोव्सकी 


इत्यादि से मिलती-जुलती है । 
खामोश 


अथवा 


हो; 

होश....न खो; 

रो, मगर--जी । 

जिन्दगी संसार की आखिर 
तू ही। 

ओ साबिर 
खिला परवर यह 
बे-रूही 

आखिर 

चह भी है 

तु-ही ! 

तूही ! 

तूही ! 


“सुन्दर | 


उठाओ 
निज.वक्ष 


-—भौर-कस-उभर । 


/ 


क्यारी 
भरी गंदाफी 
स्वर्णारक्त 
क्यारी भरी गंदा की । 
तन पर 
खिली सारी 
अति सुन्दर | उठाओ । 

इस छन्द:-प्रवृत्ति के अतिरिक्त: अन्य प्रयोगवादी कवियों ने प्रायः 
अपने भावों की मुवत अभिव्यक्ति के लिए मुवतच्चंद का ही सहारा लिया 
है । छायावाद-युग में जो मुवतछुंद वैकल्पिक था, वह प्रयोगवादी कविता 
का मुख्य स्वर हो गया । मुक्तछंद को ही विशेष रूप से अपनाने के कारण 
प्रयोगवादियों ने इसमें नये-नये स्वरों और नयी-तयी लयों के प्रयोग किये। 
छायावाद में प्रायः रोला और घनाक्षरी की लय पर ही मुक्तछंद लिखे 
गये, लेकिन प्रयोगवाद में सवैया तथा अन्य प्राचीन छंदों की लय का मुक्त 
ढंग से उपयोग किया गया। 

प्रयोगवादी कवियों ने गीत भी लिखे हैं और उनमें कभी-कभी लोक- 
गीतों की घुन पर अच्छे गीत बन पड़े हैं। किन्तु छायावादी गीतों की 
तुलना में प्रयोगवादी गीत कम मोहक और अधिक सपाट प्रतीत होते हैं । 
दरअसल प्रयोगवाद में वास्तविक प्रगीतात्मकता नहीं है । इसीलिए अज्ञेय 
के गीत जिस गीतात्मक उठान से शुरू होते हैं; उसका निर्वाह अन्त तक 
नहीं कर पाते । प्रायः थोड़ी दूर चल कर उनके गीत अपनी लय से 
पथभ्रष्ट होकर हूट जाते हैं। फूल कांचनार के? तथा 'ओ पिया पानी 
बरसा” जैसे गीतों में इस विच्छिन्नता को परखा जा सकता है । 

प्रतीक-योजना के क्षेत्र में प्रयोगवाद ने छायावादी लाक्षणिक वक्रता 
से आगे बढ़कर अत्यधिक सांकेतिक प्रतीको के प्रयोग किये । इसमें कोई 
शक नहीं कि सम्पूर्ण प्रयोगवाद प्रतीकवाद नहीं हे; किन्तु अज्ञेय, शमशेर 
जैसे कवि मूलतः और मुख्यतः प्रतीकवादी हैं । इनका प्रतीकवाद पूर्व वर्ती 
रहस्यवादी कवियों को भाँति रहस्य-प्रतीको पर आधारित नहीं है, 
लेकिन इनके प्रतीकवाद का भी मूलतः वही सैद्धान्तिक आधार है ॥ इन 
प्रतीकवादियों को स्पष्ट रूप से यथार्थ का चित्रण करते हिचक होती 
है, इसलिए यथार्थ की कटुता, नग्नता और भयंकरता से बचने के लिये 
प्रायः ये संकेतगर्भी प्रतीकों का प्रयोग करते हैं । 'तार-सप्तकः के वक्तव्य 
में अज्ञेय ने स्वीकार किया है कि प्रतीक द्वारा कभी-कभी वास्तविक 
अभिप्राय अनावृत हो जाता है--तब वह उस स्पष्ट इंगित से घबराकर 
भागता है, जैसे बिजली के श्रकाश में व्यवित चौंक जाय । इस बात को 

और भी स्पष्ट करने के लिए अज्ञेय ने डी० एच० लारस की एक कविता 
का हवाला दिया ।है जिसमें प्रेम-प्रसंग में एकाएक बिजली चमकने पर 
पुरुष अपना प्रेमालाप छोड़कर छिटककर अलग हो जाता है बयोंकि बिजली 
ने उस व्यापार को उघड़ा कर दिया है ।? 
इस प्रकार जैसे रहस्यवादी यथार्थ से अनभिज्ञ होने के कारण प्रतीक- 
वादी बनाने को विवश था, वैसे ही यथार्थ-भीरु होने के कारण प्रयोगवादी 
भी प्रतीकवादी बना । दोनों हो मूलतः यथार्थ को अज्ञेय रहने देना चाहते 
हैं, इसीलिए प्रतीकों का अ'वरण डालते हैं और आवरण के बावजूद उस 
वस्तु की ओर संकेत करना चाहते हैं । 
आरम्भ में अज्ञेय के प्रतीक उन्हीं के शब्दों में प्रायः यौन-प्रतीक थे; 
लेकिन धीरे-धीरे विचारधारा के परिवर्तन के साथ वे इतर मान्यताओं के 
भी सूचक बने । “नदी के द्वीप' अस्तित्व-संकद का प्रतीक है तो अनु- 
लिखित कविता में “बालू का त2? जीवन की ऊब भरी निर्जन शून्यता का 
और अँगुलियों के बीच से बालू का य ही गिराना अनमने ढंग से इस 
वास्तविकता को झेलते जाने का। 
इस बालू के तट पर--(किसका तट, जो अंतहीन केला ही फेला-- 
दीठ जहाँ तक भी जाती है !--) 
बैठे हम अवसन्न भाव से पूछ रहे हैं : 
फहाँ गया वह ज्वार, हमारा जीवन, वह्‌ हिल्लोलित सागर 
केसे, कहाँ गया ? 
लो : मुट्ठी भर रेत उठाओ : 
_ ठीक कह रहा हूँ में, हँसी नहीं है- 
उसे अंगुलियों में से बह जाने दो : बस । 
यों । 
इस यों में ही हैं सब जिज्ञासाओं के उत्तर । 
इतना ड्रोते हुए भी यौन-प्रतीको से अज्ञेय सर्वथा मुक्त नहीं हो सके 
हैं । अब भी वे-- 

सो रहा है झोंप अँधियाला 
नदी को जाँघ पर 
लिखते हैँ और 
दो पँखुरियाँ 
झरी लाल गुलाब को, तकतौं पियासी 
पिया-से ऊपर शुक्ते उस फूल को । 
देखकर उन्होंने 'ओठ ज्यों ओठों तले” याद आ जाते हैं । 
शमशेर के प्रतीक अज्ञेय से कहीं अधिक उलझे हुए तथा दुरूह हैं 
और ये भी प्रायः यौन-संकेत वाले हैं। 'सिवार में उचकाती-सी अडों 
के छिलके उतारती-सी” साँप की लहर का लगातार हिलना; और 'सागर 
में अध-डूबा गोल सूरज' ऐसे ही यौत-प्रतीक हैं-- 
सोने के सागर में अहरह 
एक चाव है 
(नाव वह सेरी है) 
सूरज का गोल पाल सन्ध्या के 
सागर सें अहरह 
दोहरा है... 
ठहराः है 
(पाल वह तुम्हारा हैं) 
प्रतीकवादी न होते हुए भी अन्य प्रयोगवादी कवियों ने भावों और 
वस्तुओं के सूक्ष्म चित्रण के लिए अनेक सुन्दर अप्रस्तुतों का विधान किया 
दरै । जैसे-- 
धीरे-धीरे झकता जाता है शरमाए नयनों-सा दिन, सिनेमा की 
रीलों-सा कसके लिपटा है सभी कुछ मेरे अन्दर, दिल की धड़कन भी 
इतनी बेमाती जितनी यह टिक-टिक करती हुई घडी, निकल रही छिप- 
कली-सी लड़की दरवाजे से, हल्की मीठी चा-सा दिन, चाँदनी की उँग- 
लियाँ चंचल क्रोशिए से बुत रही थीं चपल फेत-पझालर बेल मातों, मोन 


imeem 

आहों में बुझी तलवार तैरती है बादलों के पार, खोखली बन्दुक से ठंडे 
पड़े दो हाथ । 
यह लय-तान, प्ररीक-योजना आदि जहाँ अपने-आप मै साध्य बनकर 
आते हैं वहाँ प्रयोगवाद ख्पवाद का रूप धारण कर लेता है । शमशेर 
कभी केवल कुछ शब्दों और कभी केवल लय-विशेष के लिए अथवा चित्र- 
विशेष से आकृष्ट होकर कविताएँ लिख जाते हैं और उसी रूप में कविता 
को सम्पूर्ण मानते हैं । इस तरह की एक कविता यह्‌ है- 
सावन की उनहार 
आँगन-पार ! 
मधु बरसे, हुन बरसे 
बरसे--स्वाती धार 
आँगन पार 
सावन की उनहार ! 
इस कविता को रहता “उनहार', 'हुन' आदि दो-एक मोहक शब्दों के लिए 
तथा लय-विशेष के लिए हुई है । यह रूपवादी मनोवृत्ति प्रभाकर माचवे 
और कभी-कभी नरेश मेहता में भी दिखाई पड़ती है । 


र 


कुल मिलाकर प्रयोगवादी कविताएँ ह्वासोन्मुख मध्यवर्गीय जीवन का 
यथार्थ चित्र हैं । इनमें मध्यवर्गीय हीनता, दीनता, अनास्था, कट्रुता, अन्त- 
मुखता, पलायन आदि का बड़ा ही मामिक चित्रण हुआ है। इस युग में 
जब कि प्रयोगवादी कवियों के कुछ सजातीय और सधर्मा कवि, अरविद- 
दर्शन से प्रभावित ऊर्ध्वचेतत रहस्यवादिता में आश्रय ले रहे हैं ओर 
कुछ भक्ति-भावपूर्ण निर्वेद में विश्राम ढूंढ रहे हैं तथा कुछ मृत्युं को 
उपासना में लीन हैं, प्रयोगवादी कवि साहस फे साथ अपने व्यक्ति-मन 
और व्यक्ति-मन के माध्यम अधिकांश मध्यवर्गीय समुदाय की दुर्बलताओं 
का उद्घाटन कर रहे हैं; वस्तु-स्थिति से डरते हुए भी उस पर मोहूक 
आवरण डालने की जगह ये उसका वास्तविक रूप दिखलाते चल रहे 

हैं । इन परिस्थितियों से निकलने का रास्ता न तो उन्हें स्वयं मालूम 
है और नये दूसरों को ही बतला सकते हैं, फिर भी अनजाने ही 
मध्यवर्गीय जीवन की असारता का बोध वे करा रहे हैं । इसी 'ईमान- 
दारी! के कारण इन कविताओं में गहरी संवेदना और वैयक्तिक अनु- 
भूतियों में निश्चल सुसंगति' है । हिन्दी कविता के इतिहास में इसीलिए 
इन्होंने सूक्ष्म संवेदना और गहन अभिव्य॒जना सम्बन्धी कुछ महत्त्वपूर्ण 
निधि दी है । 

कविता के जो पाठक एक निश्चित प्रकार की रसानुभूति के अभ्यस्त 
हैं और जो पहले की लिखी हुई कुछ विशेष ढंग की कविताओं से ही 
उद्दीप्त होते हैं, उनके लिए प्रयोगवाद कया, कोई भी नवीन प्रवृत्ति व्यर्थ 
है । अंधेरा के आगे रोवै, अपना दीदा खोवै । लेकिन उम्मीद है कि हिन्दी 
में सभी पाठक सावन के अंधे ही नहीं हैं। प्रयोगवादी कविताओं ने 
अत्यन्त आत्मनिष्ठा के बावजूद समाज के एक अंग की यथार्थ मनः 
स्थिति को प्रतिध्वनित किया है और फिर उस प्रतिध्वनि के द्वारा हममें 
से कुछ की कुंठित संवेदनशीलता को उद्धृत किया है । इस दृष्टि से इन 
कविताओं का ऐतिहासिक महत्त्व हैं । क्षयिष्णु मध्यवर्ग की मनोवृत्ति को 
पमझने में ये कविताएँ काफी उपयोगी हैं । 

जहाँ तक प्रयोगवाद को अत्यंत आत्मनिष्ठता का संबंध है, उसके 
विषय में अभो तक यही कहा जा सकता है। यह्‌ संकीर्णता दूसरों के 
लिए घातक होते से पहले स्वयं प्रयोगवादी कविता पर ही घातक सिद्ध 
होगी जैसा कि अभी से कुछ-कुछ आभासित होने लगा है। प्रयोगवादी 
कविताओं में एक विशेष प्रकार की घुटत ओर एकरसता मिलती है जो 
कवि और पाठक दोनों की प्रवृत्तियों को गहराने के नाम पर संकुचित 
करती है भौर इस तरह उन्हें व्यापक विश्व-समाज और प्रकृति में फैलने 
से रोककर मनुष्य को जोवन्मूत बना देती हैं । 

७ 











